
פאַרוואָר ט 


דער פאָרליגענדער אַלמאַנאַך נויטיגט זיך אייגענטליך ניט מער אין קיין אַרײינפיר. עֶר איז דער המשך 
פון , פּסח אַלמאַנאַך" װאָס איז דערשינען היייאָר פאַר פּסח און איז נאָך אַ רינגעלע אין דער קײט 
פון פּאָפּולערע יהדות זאַמעל:װערק װאָס די אָרטאָדאָקסישע ביבליאָטעק נעבען פדאָס אידישע װאָרט" 
האָט אויף זיך גענומען די אויפגאַבע צו פאַרשפּרײטען. 


אויב דאָס אַרוסגעבען דעם ,פּסח אַלמאַנאַך* איז װי יעדער ערשטער טריט געװען באַגלײט מיט 
אומזיכערקייט, זיינען מיר צו דער איצטיגער אױסגאַבע צוגעטראָטען מיט דער גרעסטער מאָס איבער- 
צייגונג אין דער נחיצות און װיכטיגקייט פון אונזער אונטערנעמונג. די פילע הונדערטער ענטוזיאַסטישע 
בריוו פון מחשבה-דורשטיגע אידען, בני תורה און בעלי דעת, צװישען זײי אַ צאָל אָנגעזעענע רבנים 
איבערן לאַנד און אין חוץ לארץ, האָבען אונז באַװיזען, אַז פאַראַן מאַסען אידען װאָס האָבען סיי אַ חוש 
און סיי אַ דורשט פאַר אַזעלכע פּובליקאַציעס פון ערנסטער און װאָגיקער אידישער מחשבה. 


װי מיר האָבען שוין אויפגעקלערט אין אַריינפיר צום ,פּסח אלמאַנאך" האָבען מיר זיך געשטעלט 
א דאָפּעלטע אויפגאַבע : 


) צו פּאָפּולאַריזירדען און ברענגען צו די ברייטע מאַסען די מחשבה'פּערל פון אונזערע גדולי 
ומאורי התורה פון די לעצטע דורות. די דאָזיגע פּערל װאָס קענען דינען װי א קװאַל פון התחזקות 
פאַר אידישקייט זיינען צעװאָרפען אין ספרים, ירחונים און קונטרסים צו װעלכע דער ברייטער עולם 
האָט ניט תמיד קיין גרייטען צוטריט. דורך די אױסגאַבען פון דער אָרטאָדאָקסישער ביבליאָטעק װעלען 
די דאָזיגע אייביגע רייד קענען דערגרייכען װאָס ברייטערע אידישע מאַסען און זי העלפען פאַרטיפען דעם 
אידישען באַװאוסטזיין און באַגײסטערן זי פאַר די אייביגע קניני היהדות, 


2) דאָס איבערדרוקען, און במילא פאַרהיטען פון פאַרלוירען גיין, דעם אומדערשעפּליכען אוצר 
פון אידישער מחשבה װאָס איז צעזייט און צעשפּרײט אין די פילצאָליגע אָרטאָדאָקסישע צייטשריפטען 
פון פאַר דער מלחמה. די אוצרות המחשבה װאָס געפינען זיך אין די פאַרגעלטע בלעטער פון דער 
דאָזיגער אָרטאָדאַקסישער פּרעסע האָבען פאַר יאָרעןלאַנג געדינט פאַר איינע פון די בעסטע אינסטרו- 
מענטען צו פאַרשפּרײטען די אידעאַלען פון יהדות און אַלס מעכטיגער כליזין געגענצואװירקען די 
צעשטערערישע השפּעות פון דער מאַדערנער כפירה-ליטעראַטור און תורה-פיינטליכער סביבה. די דאָ- 
זיגע מאמרים קענען נאָך היינט דערפילען די דאָזיגע אויפגאַבע ניט װייניגער װי אַמאָל. אין זעלבען זין 
באַמיען מיר זיך אויך צו פאַראייביגען די בעסערע יהדות-מאמרים װאָס דערשיינען היינט צו טאָג אין דער 
אַרטאַדאָקסישער פּרעסע אין גאָר דער װעלט. 


די פאַרליגענדע אױיסגאַבע פון אימים-נוראים אַלמאַנאַך" מיט מאמרים און רעיונות אויף די ימים- 
נוראים, אַנטשפּרעכט די אױבענדערמאָנטע צילען. און מיר זיינען זיכער, אַז אונזערע לייענער װעלען מודה 
זיין, דאָס אין זין פון ,מעלין בקודש" האַבען מיר בע"ה באַװיזען איבערצושטייגען די פריערדיגע אויס- 
גאַבע סיי אין תוכן און סיי אין פאָרם. אין דער דאָזיגער ריכטונג װעלען אויך זיין אונזערע באַמיאונגען להבא. 


מיר האָפען, אַז די באַוװאוסטזיניגע אָרטאָדאָקסישע עפענטליכקייט װעט אויפנעמען די דאָזיגע אויס- 
גאַבע מיט נאָך מער צופרידענהייט װי די ערשטע און אַז אָפּשאַצענדיג די װערט פון אונזער אַרבעט, װעט 
אונז געגעבען װערען די מעגליכקייט ממשיך צו זיין און צו רעאַליזירען אונזערע װייטערדיגע פּלענער. 

י פ. 


בע"ה, אלול תשכ"א. 


דער חודש פון 
תשונח 





פון הגאון ר' שמשון רפאל הירש ז"ל 


= לוחות העדות זיינען געלעגען צעבראָכען ביים באַרג סיני. אונזערע פאַרפירטע 
עלטערן האָבען דאָס זעבאַרע און צייטווייליגע געשטעלט העכער איבער דעם אומ- 

זעבאַרען און אייביגען; זיי האָבען אָפּגעקערט דאָס האַרץ פון אייביגען באַשעפער און 
גענומען דינען אַן ערדיש באַשעפעניש. נעמענדיג פאַר זיך אַלס סימבאָל דאָס גאָל- 
דענע קאַלב, האָבען זי אָנגעהױבען פאַרגעטערן די נאַטור. אלה -- אָט די וועלט מיט 
אירע ערדישע גיטער, װאָס מען קען אָנטאַפּען מיט די חושים, האָבען זיי פּראָקלאַמירט 
אַלס -- אלהיך ישראל! 

און אַזױ זיינען די גיטליכע לוחות מיטאַמאָל געלעגען צעבראָכען אין שערבלעך. ווייל 
ווען עס פאַרשווינדט דעם מענטשענס באַוואוסטזיין אין זיין אייגענער ג-טליכער נאַטור; 
ווען דער מענטש קען זיך ניט אויפהויבען צוֹ דעם איינציגען אומזעבאַרען און העכסטען : 
ווען ער בוקט זיך צו די פיס פון דער נאַטור איבער וועלכער עֶר, דער מענטש, דאַרף זיין 
דער האַר און ניט דער קנעכט, -- דאַן איז ניטאָ מער דער יסוד אויף וועלכען צו בויען 
גיט'ס הויז. ניטאָ מער די ערד אויף ועלכער מען זאָל קענען פּלאַנצען אַ ג-טליך- 
מענטשליך לעבען, דורכגעדרונגען מיט ג"ט'ס גייסט, 

אָבער דאָס פאַרבלענדעניש האָט ניט לאַנג אָנגעהאַלטען. דאָס פינסטערע נעפּעל איז 
זיך צעגאַנגען. די װאָס האָבען געדינט דאָס פאַרגענגליכע זיינען אָפּגעװישט געװאָרען, און 
דער גייסט פון אונזערע עלטערן האָט זיך צוריקגעקערט צום אייביגען ג"ט. דאַן איז 
געקומען גיט'ס חסד אין דער פּראָקלאַמאַציע פון ?סלחתי". דער אייביגער בונד איז צו- 
ריק געשלאָסען געװאָרען. דאָס פאָלק האָט צוריקבאַקומען די לוחות העדות און מען האָט 
זי אָנגעוויזען וי אַזױ צו בויען דעם הייליגען משכן. 

ס'איז געווען דער צענטער טאָג אין חודש תשרי ווען דאָס װאָרט ,סלחתי" האָט 
גע'חתמ'עט דאָס אַרױסהױבען זיך פון אונזער פאָלק פון דער געפאַלענקײיט אין וועלכער 
עס האָט געהאַט געזונקען. און דער דאָזיגער פאַקט האָט געהייליגט דעם חודש תשרי 
פאַר אַלע צייטען, אַלס אַ חודש פון טיפסטער ערנסטקייט און הייליגסטער שמחה. 

תרועה און תששובה, סליחה, כפרה און טהרה, אמונה און שמחה. אָט דאָס איז דער 
בוים, דער עץ החיים, װאָס דער חודש תשרי פלאַנצט איין יאָרייערליך אין אונזער לע- 
בען און װאָס רופט אונז אַלע זיך צו שיצען אין זיין שאָטען. תרועה און תשובה זיינען 
די װאָרצלען, כפּרה, סליחה אוֹן טהרה איז דער בוים, אמונה און שמחה זיינען די לעבענס- 
זאַפטיגע פרוכטען. דער בוים קען נישט געבען זיינע מחיה'דיגע פרוכטען אָן גענוג 
שטאָרקע װאָרצלען, 

דער קול תרועה פון שופר מוז קודם כל אונז מאַכען אויפוואַכען פון אונזערע פּוסטע 
טרוימען, אונזערע פאַלשע אילוזיעס אין וועלכע אונזערע חושים וויגען אונז איין. עס 
דאַרף דערשיטערן די אַלע אילוזאָרישע געביידעס װאָס מיר בויען אין די לופטען פון 
אונזער פאַנטאַזיע. דאַן קומען די טעג פון תשובה װאָס לערנען אונז וי אַזױ צו גע- 
פינען דעם וועג צוריק אין די אָרימס פון אונזער פאָטער אין הימעל און פירען אונז 
אַרין אין טאָג פון יום הכפּורים. דער טאָג פון יום כפּור צעשטערט אַלע בריקען מיט 
דער זינדיגער פּאַרגאַנגענהײט און צוזאַמען מיט כפּרה, סליחה און טהרה, זיינען מיר זוכה 
צו אַ נייעם ריינעם באָדען אויף וועלכען מיר קענען אינם יום-טוב סוכות מיט פאַר- 
טרויען און שמחה אויפשטעלען דעם משכן פון אונזער לעבעף 

יום תרועה. דאָס איז די התחלה. מיטן קול שופר האָט אונז גיט אַמאָל צונויפגע- 

זאַמעלט ביים באַרג סיני און מיטן דאָזיגען קול שופר װעט ער אונז װוידער צונויפזאַמלען 
אין טאָג פון והיה ביום ההוא, 

דער קול שופר פלעגט אַמאָל רופען דעם שקלאַף צו זיין פרייהייט, דעם אָרימאַן צו- 
ריק צו זיין פאַרמעגען און דעם אַנטאײגענטען הײימלאָזען צוריק צו זיין היים. אַזױ רופט 
אונז דער קול שופר יעדען תשרי צוריק צו ג"ט. עס רופט דעם פאַרשקלאַפטען צו זיינע 
חושים, צוריק צו גיטלעכער פרייהייט : דעם אָרימאַן װי דעם מכלומרשט רייכען, צוריק 
צו אמת'ער עשירות און דעם פאַרװאָגעלטען װאַנדערער צוריק צו זיין אייגענער היים. 

די תקיעה פלעגט זיין דער רוף צו אונזערע עלטערן זיך צו פאַרזאַמלען אַרום זייער 
פירער. די נאָכפאָלגענדע תרועה איז געווען דער סיגנאַל צום קאַמף, בעת די וױיטערע 
תקיעה איז געווען דער רוף צום מאַרש פאָראויס צום ציל, דאָרט וואו גיט האָט זיי שוין 
דערװאַרט גייענדיג פאָראויס הינטערן ענן הכבוד מיטן ארון הברית. 

אַזױ רופט אונז די תקיעה פון תשרי צוריק צום פּאַסטוך װועמען מיר האָבען פּאַר- 
לאָזען. דאַן קומט די תרועה װאָס רופט אונז אויפצושפּרינגען צום קאַמף, אָפּצוברעכען 
יעדער פריערדיגע פאַרבינדונג מיטן שלעכטען, דערווייטערן זיך פון יעדער פּאָזיציע 
אויף וועלכער עס רוט ניט גיט'ס ברכה און אָפּרױימען יעדער זאַך װאָס שטעלט זיך אין 
וועג צווישען אונז און גיט. דאַן קומט וידער די תקיעה װאָס רופט אונז צום הייליגען 
אָרט וואו עס געפינט זיך דער ארון הברית, אונטער דעם גנעדיקן װאָלקן פון אים ברוך הוא. 

דער הױיפּט-מאָטיוו פון טאָג איז תרועה -- דער שאַלענדער קאַמפס-רוף. די תקיעה 
אַלײן איז ניט גענוג! ס'איז איבעריג דיין שטעלען צו ג-ט'ס רוף, אויב דו ביסט 
צו שװאַך נאָכצופאָלגען זיין תרועה-רוף! אויב די תרועה מאַכט דיך ניט אויפציטערן 
אויב עס דערװועקט דיך ניט פון דיין זיסען שלאָף װאָס שלעפּט דיך אַראָפּ צום אָפּגרונט. 

ס'איז איבעריג דיין הערען די תקיעה, אויב דו דערהערסט ניט אויך די תרועה, 
דעם רוף צו באַקעמפען און אָפּצוברעכען מיט דיינע געוואוינהייטען, דיינע תאוות און 
אימפּולסען װאָס מאַכען דיך אַ שקלאַף צו דער וועלט, 

וויי איז דיר אויב דיין ג"ט, וועמענס תקיעה רופט דיך, איז פאַר דיר ניט מער װי 
אַ הערשער צו וועמען דו פילסט בלוין די פליכט אָפּצוגעבען זיין כבוד אין טאָג פון 
ראש השנה. וויי איז דיר, אויב דו דערהערסט ניט זיין װאָרנענדע תרועה, מיט וועלכער 
ער פאַרלאַנגט דיין גאַנץ וועזען, דיין גאַנצע צייט, דיין גאַנצען כוח, אַלע דיינע געדאַנ- 
קען און געפילען ; וויי איז דיר אויב דו דערהערסט ניט די פאָדערונג זיך איבערצומאַכען 
און איבערצואַנדערשן, 

דער יום-תרועה ווערט נאָכגעפאָלגט פון אַ װאָך פון תשזובה. 

תשובה, צוריקקער -- וער װאַגט דען אפילו בלויז צו ברענגען פאַרן מויל די דאָי 
זיגע ווערטער אין אַ דור אין וועלכען יעדער איינער בוקט זיך צו פּראָגרעס, צום פאָרשריט? 

אָבער ג-ט פאַרלאַנגט דיין צוריקקער, דיין אָפּשטעלען זיך אין מיטען פון דיין ,פאָר- 
שריט?, און נאָכפּרואװען דיין וועג. 

ווייל אפשר איז דיין פאָרשריט גאָרניט קיין פאָרשריט? שטעל דיר פאָר, אַז דו 
האָסט געמאַכט אַ טעות און ביסט אַרױף אויף אַ פאַלשען וועג. אמת, דו גייסט פאָראויס, 
דו מאַכסט פאָרשריט, דו פּראָגרעסירט, --- אָבער וואוהין ? גיין פאָראויס מיינט ניט תמיד 
אויך דאָס גיין אויפן ריכטיגען וועג. 

נעמען װי ,פאָרשריט", ,פּראָגרעס? קענען דיך לייכט פאַרנאַרען, ווייל אַלץ איז אָפּ- 
הענגיג דערין צי דער וועג אויף וועלכען דו גייסט פירט דיך צום ריכטיגען ציל, פירט 
דיך צום מענטשליכען שלימות, פירט צו דעם גליק װאָס נאָר גיט'ס װעג קען געבען 
דעם מענטש. 

נאָך מער. דו קענסט גיין אויפן ריכטיגען וועג פאָראויס, נאָר אין מיטען מאַרש 
מאַכען בלויז אין אַ מאָמענט פון שװאַכקײט אַ קליינעם אָפּנױג. און אָט דער אָפּנױג קען 
דיך פאַרפירען אין דער פאַרקערטער ריכטונג פוֹן ציל. און ווען עס קומט ג-ט'ס רוף צו 
תשובה, פאַרװאָס ניט דערהערען דעם רוף און נאָכפּרואװען צי דו ביסט ניט אַמאָל 
אַרױף אויף אַזאַ פאַלשען און געפערליכען װועג?! 

דערהער זשע דעריבער אין טאָג פון תרועה דעם דאָזיגען רוף צו תשובה. פּרואװו 
נאָך דיינע וועגען, דיינע מחשבות און געפילען, דיינע ווערטער און מעשים, דיינע גע- 
שעפטען און פאַרוויילונגען, דיין פאַמיליע-לעבען אוֹן די באַציאונגען מיט דיינע פריינט, 
צי זיי זיינען אַלע אויפן וועג װאָס פירט צום גוטען און ג-טליכען. און אוב ניט, איז 
איצט די צייט פון צוריקקערען זיך, -- פון תשוובה. 

אָבער ווי אַזױ וייסט דער מענטש צי ער געפינט זיך אויפן ריכטיגען װועג? װי 
אַזױ ווייסט ער דעם ריכטיגען ציל? װאָס איז זיין קאָמפּאַס אים צו פירען איבער דעם 
שטורמישען ים פון לעבען װאָס טרייבט זיין שיף מיט יעדען ווינט? וואו איז דער וועג- 
ווייזער פאַר דער דאָזיגער רייזע װאָס איז אױיסגעשפּרײט מיט אַזויפיל פּאַסטקעס און 
פאַרפירערישע שילדען ? וואו יעדער פאַלשער וועג האָט זיך זיינע פאַלשע נביאים צו 
פּראָקלאַמירען די קרומע וועגען אַלס ריכטיגע. 

הער זיך צו צו דער תקיעה און דו װועסט ניט בלאָנדזשען. דער ארון הברית איז 
דיין וועג-ווייזער. גיי נאָך אים, נאָך דעם ענן הכבוד. דאָס איז דיין וועג און דאָרט איז 
דיין שוץ, דיין ברכה. גיי פאָראויס וואו דאָס װאָרט פון גיט באַלױכט דעם וועג פאַר דיר! 
אויב דו ביסט אַראָפּ פון וועג, גי נאָך דעם ליכט, 

מעגליך, אַז דו וועסט זאָגען, אַז דו קענסט ניט מער צוריק. דו ביסט צו ווייט אַװעק. 
דער וועג צוריק איז צו ווייט. נאָך מער, דו קענסט פּשוט ניט, וױִיל דו האָסט שוין לאַנג 
איבערגעריסען מיט דעם װאָס איז אייביג און הייליג. דו ביסט פּשוט הילפלאָז געגען 
דעם שונא אין דיין אייגען האַרץ. 

און דאָך, טו תשובה! דערויף איז דאָ דער טאָג פון יום הכפּורים. דו מעגסט האָבען 
וי געזינדיגט. אמת, די לוחות הברית ליגען צעבראָכענע פאַר דער טיר פון דיין הויז, 
און דו האָסט געטאַנצט אַרום דעם גאָלדענעם קאַלב און אַלע עבודה זרה'ס פון דיין צייט, 
און דאָך, דו ביסט ניט פאַרלוירען, ווייל עס קומט וידער דער טאָג פון יום כפּור, דער 
טאָג אין וועלכען ג-ט װעט נאָכאַמאָל, וי דעמאָלט אין דער מדבר, זאָגען: סלחתי! 

דו דאַרפסט נאָר טאָן דיין חלק. פאַרריכט װאָס עס לאָזט זיך מתקן זיין. װאַרף אַרױס 
פון דיין הויז יעדען ניט ערליכען גראַשען, מאַך שלום מיט דיין באַליידיגטען ברודער, 
באַזייטיג אַלץ װאָס איז אומווירדיג אוֹן תורה'דיג אומגעזעצליך אין דיין פאַמיליע-לעבען, 
אין דיינע ביזנעס און דיינע פאַרגעניגענס, און קום צוריק צו דיין פאָטער אין הימעל, 


1 


ימים נוראים אַלמאַנאַך 


וועלכער שטויסט קיינמאָל ניט צוריק און וועלכער פּראָקלאַמירט אייביג: ;חי ה' כי לא 
אחפּוץ במות המת כי אם בשובו מדרכו וחיה". 

אויב דו ביסט דערװעקט און צוריקגעבראַכט געװאָרען צו גיט דורך דעם קול 
שופר, אויב דו ביסט דורכגעדרונגען מיט תרועה און כפּרה, תשובה, סליחה און טהרה, 
אויב יום הכפּורים האָט דיך געפונען אין שויס פון דיין פאָטער אין הימעל, --- דאַן װעט 
ער דיך אַ צווייט מאָל צוריקברענגען צום לעבען און דיך לערנען װױַ אַזױ צו בויען דעם 
משכן פון דיין לעבען מיט אַ ריינעם ווילען און באַנײיטען כח, פריי פון יעדער שפּור 
פון זינד. ער װעט דיך לערנען וי אַזױ צו דערפילען די אויפגאַבע פון דיין לעבען, בעת 
דו קלויבסט צונויף די ברכה װאָס ער שענקט דיינע ערדישע גיטער און דו װעסט זוכה 
זיין צו ;ושמחת לפני ה' אלקיך", 


ייא 


די חבכמה פון "ואה... 


... װאָס איז חכמת ישראל ? די חז"ל גיבען אונז אויף דער פראַגע א קלאָרע תשובה : 
;הן יראת ה' היא חכמה -- שכן בלשון יוני קורין לאחת הן". פאַראַן אַלזאָ נאָר אַן איין- 
איינציגע חכמה : יראת ד"י 

,ראשית חכמה יראת די". יראת שמים איז, װי מיר זעען, דער אָנפאַנג פון דער 
חכמה, װאָס איז דער סוף ? אויך דאָס האָבען אונז די חזיל קלאָר געמאַכט : ,תכלית חכמה 
תשובה ומעשים טובים". און װאָס איז צװישען אָנפאַנג און סוף ? אינצװישען איז די 
הלכה. דער װעג װעלכער פירט דעם מענטש פון יראה צו תשובה און מעשים טובים, איז 
דער װועג פון הלכה און מצות. און אָט דאָס איז דער סך-הכל פון חכמת ישראל, 

די דאָזיגע חכמה דאַרף מען לערנען. זאָגט אונז דאָך דער פּסוק: ,למען תלמד 
ליראה את ה'". אָבער לערנען מיר טאַקע די חכמה ? מיר מינען נאָך אַלץ, אַז יראה אין 
אָפּהענגיק פון רצון. אַלץ דאַרף מען לערנען, אָבער יראת שמים, דאָס -- זאָגט מען 
אונז -- דאַרף מען נאָר װעלען און ניט מער, 

אָבער דאָס איזן ניט די אידישע השקפה. דאָס אין דער לעבענס'בליק פון די אומות 
העולם. ביי זיי איז פילאָזאָפיע אן ענין פון שכל און ג-טספאָרכטיגקײט אָפּהענגיק פון 
רצון, די תורה לערנט אונז אַנדערש. די תורה זאָגט אונז, אַז יראת שמים איו א חכמה 
וועלכע מען דאַרף לערנען, און דאָס איז די איין איינציגע חכמה. 

יראת ד' איז געבונדען מיט אהבת ד'! װאָס אין אהבה ? האָבען מיר געלערנט אין 
מסכת דרך ארץ ; ;הי אוהב את השמים, הוי אוהב את הבריות". פרעגט די גמרא : װאָס אין 
אַזױנס אַהבה ? ;אמר רבא : אהבה זוהי רדיפה". 

אהבת ד' מיינט אַלזאָ די רדיפה, דאָס יאָגען זיך נאָך דעת ד', נאָך קרבת אלקים. 
אָבער װאָס איז דעת ד' ? דאָס לערנט אונז ירמיהו הנביא. דעת די איז ניט קיין פילאָזאָפיץ 
און ניט קיין חקירה, נאָר ;דן דין עני ואביון אז טוב, הלא היא הדעת אותי, נאום ד'" -- 
השם יתברן אַלײן זאָגט אונז, אַז דאָס קענען אים מיינט ניט די פילאָזאָפישע דערקענטעניש, 
נאָר די גוטע טאַט, דאָס גיין אין זיינע װעגען: ,מה הוא רחום אף אתה רחום, מה הוא 
חנון אף אתה חנון". גאָר א סך דאַרף א מענטש אַרבעטען ביז ער דערגרייכט די דאָזיגץ 
מדות, און די באַמיאונגען דאָס צו דערגרייכען װערען אָנגערופען חכמה און דאָס אין די 
חכמת ישראל -- (;כי היא חכמתכם ובינתכם לעיני העמים'). 

יאָ, דאָס איז אַ חכמה װאָס לאָזט זיך גיט דערגרייכען בלויז מיטן רצון, נאָר מיט 
אַרבעט, און װי ר'י משה חיים לוצאַטו לערנט אונז אין דער הקדמה צום ספר ,מס'לת 
ישרים". מערקווירדיג װי עס װײזט אָן רבינו עובדי' מברטנורא אַז אױיך מעשי בראשית 
און מעשי מרכבה, האָבען אונזערע חכמים ניט באַצײכענט װי ,חכמה", נאָר װי מעשי 
נראשית, מעשי מרכבה, ווייל דאָס איז ניט מער א וויסען פון געשעענישען, א באַקענען זיך מיט 
פאַקטען. ס'איז אַלזאָ א װיסענשאַפּט, אָבעֶר ניט קיין חכמה. חכמה איז פאַראַן נאָר איינע, 
די חכמה פון יראה, 

(נבעקבות היראה* פון הרב רי' אַברהם אלי' קאַפּלאַן ז"ל) 

תקעו נגחודש שופֵּר 





פון הנאון ר' מאיר שמחה הכהן ז"ל 


תקעג בחודש שופר וכו -- חדשן 
מעשיכס ושפרן מעשיכס, רי ברכיה 
אטומר שפרו מעשיכם וחסדשו מעשיכם. 


ר קען ביישטיין דעם טאָג פון משפּט און מיט װאָס קומט מען צום יום הדין ? דער 
מדרש געפינט דעם ענטפער אין די ווערטער פון פּסוק: חודש און שופר. חודש, 
חדשו -- באַניײיט אייערע מעשים: שופר, שפּרו -- פאַרבעסערט אייערע מעשים. 

ווען דער מענטש זוכט אַ ועג צו תקון קען ער אים אַמבעסטען דערגרייכען דורך 
חדוש המעשים, דורך דעם װאָס ער זאָרגט איינצופלאַנצען תורה און אידישקייט ביי זיינע 
אייגענע קינדער, ביים נייעם דור. אויף דעם האָבען אונזערע חז"ל געזאָגט, אַז ;כל המלמד 
תורה לבן בנו כאילו קבלה מהר סיני", ווייל דאָס איז דער עיקר, ווען תורה און אידיש" 
קייט ווערט אײינגעפּרעגט אין די הערצער פון די קינדער און קינדס-קינדער, איז פּונקט 
אַזױ גוט װוי ער װאָלט אַליין מקבל געוועןי 

דאָס מיינט מען מיט חדשו מעשיכם. מיר זעען גאַנץ אָפט, אַז ווען קינדער גייען 
אַראָפּ פון דרך הישר, שלעפּט עס אויך מיט די עלטערן. ניט וועלענדיג זיך אינגאַנצען 
דערווייטערן פון זייערע קינדער, ווערען די עלטערן נאָכגיביג און אַלין אָפּגעשװאַכט און 
פּאַלפּעװען נאָך די מעשים פון זייערע קינדער. פאַראַן אַזעלכע װאָס באַרעכטיגען זייער 
געוויסען טענה'נדיג, אַז זיי מיינען לשם שמים. זיי מוזען זיין נאָכגיביג, --- זאָגען זי -- 
ווייל דאַן וועלען זיי נאָך קענען אויסאיבען אַ געוויסע השפּעה אויף זייערע קינדער זי 
זאָלען ניט אינגאַנצען פאַרלוירען ווערען. אויף דעם לערנען אונז די חז"ל: חדשו מעשיכם, 
זאָרגט פאַר דעם שלימות פון נייעם דור און דורך דעם װעט אויך זיין שפּרו מעשיכם, 
דורך דעם װועט איר אויך אַלין ניט נאָכגעבען און קענען בלייבען שלימות'דיג אין אייער 
אידישקייט, 

ר' ברכי' זאָגט: שפּרו מעשיכם וחדשו מעשיכם. ר' ברכי' נעמט אַרױס פון פּסוק אַן 
אַנדערן װעג. פאַרבעסערט אייערע מעשים און דאַן ערשט -- באַנייט אייערע מעשים. 
זייט זיך פריער אַלײן מתקן, דאַן װעט איר אויך דערציען גוטע קינדער! ווייל 
מען קען ניט דעריצען קיין גוטע קינדער אויב מען איז אַלײן ניט גוט און פרום און 
מען ווייזט ניט דעם נייעם דור קיין ביישפּיל מיטן אייגענעם לעבענס-התנהגות. ווען דער 


1 


ימים נוראים אַלטאַנאַך 


פאָטער איז ג-טספאָרכטיג און אַ זהיר אין זיינע מעשים, דאַן װאַקסען אויך זיינע קינדער 
געטריי צו השי"ת און זיין תורה. מיטן מאָמענט אָבער ווען די קינדער זעען ביי זייער 
טאַטען דעם מינדסטען אָפּנױיג, גייען זיי נאָך ווייטער. ווען דער טאַטע איז ניט נזהר אין 
קלות, וועלען די קינדער שוין עובר זיין אויך אויף חמורות שבחמורות, 


דאָס מיינט שפּרוֹ מעשיכם, פאַרבעסערט אייער אייגענעם לעבענס-וועג, און דורך דעם 
װועט אויך זיין חדשו מעשיכם, איר װועט דאַדורך זוכה זיין מחדש צו זיין און באַנײיען 

דאָס אידישקייט, זיכערן נייע,. תורה-געטרייע דורות. 
(פלויטן ,משך חכמה") 


אין געראנגטל מיטן שטו 2 


;למה תוקעין?... רחמנא אמר תקעו... אלא למה תוקעין ומריעין ותוקעין ? 
כדי לערבב את השטף. 


פאַראן מענטשען, פאַראַן א צײיט און פאַראַן א פּלאַץ, װאָס בכדי צו דערגרייכען 
אַ געגענזייטיקע פאַרשטענדיגונג זיינען ניט נויטיג קיין לאַנגע פּאַטעטישע רעדעס און 
שטאַרקע אויסדרוקן. גענוג איז אַ האַנט-דרוק אָדער א שװיגענדיגער בליק, בכדי צו 
פאַרשטיין דעם אנדערן און זיך פאַרבינדען אין אן אייביגע פרינטשאַפט. װען דעם תנא 
איז דאָס ניט איינגעפאלען האָט ער געפרעגט : ,למה תוקעין ?* װאָס װעט צוגעבען דער 
פּשוטער קלאַנג פון אַ שופר איל ? האָבען מיר דען ניט אין ראש השנה גענוג האַרציגע 
תפילות און ואונדערליכע פּיוטים צו דערװעקען דאָס הארץ? און אויב דאָס אַלץ װעט 
ניט העלפען, װאָס קען דען שוין אויפטאָן דער שופר פון אַן אִיל פּשוט ? 


דערויף האָט מען אים געענטפערט: ,רחמנא אמר תקעו!* די זעלבע מדה פון רחום 
וחנון האָט אונז געזאָגט : מיר איז חשובער דער פּשוטער רוף פון אַ תמימות'דיג אידיש 
האַרץ, דער פּשוטער קרעכץ פון א צעבראָכען אידיש געמיט, מער װי אַלע פּרעכטיגע 
קינסטלערישע תפילות, אויב דאָס האַרץ איז ניט דערביי. דעמאָלט האָט זיך רבי יצחק 
געוואונדערט ; אויב אַזױ, אויב דער כוח פון פּשטות איז אַזױ גרויס, נאָך װאָס װידער 
דער תשר"ת, דער תש"ת און דער תר"ת ? האָט מען אים געענטפערט : צװישען אונז 
און דעם בורא, װאָלט טאַקע גענוג געװען מיט א פּשוט'ץ קול, מיט איין פּשוטץ 
געשריי, דאָס אַליין װאָלט שוין צוריקגעשטעלט אונזער קשר מיטן רבונו של עולם. 
היות אָבער דער שטן מישט זיך אַריין, ער שטעלט קשיות און װאַרפט אַרײן ספקות, 
צעמישט און צעטומעלט די מוחות, איז שוין דאָס פּשטות אַליין ניט גענוג. קעגען דעם 
,שטן-פילוסוף" מוז מען שוין אַרױס מיט אַ מער קאָמפּליצירט כליזין בכדי אים מערבב 
צו זיין... 

(ספר ;וכרון מאיר?" להגר"מ שפּירא זצ"ל מלובלין) 

אמונח 





5 פון הגאון ר' אלחנן װאַסערמאַן זיל 


ויף דער װאָרענונג פון דער תורה ;ולא תתורו אחרי לבבכם ואחרי עיניכם" זאָגען 

אונזערע חכמים ז"ל -- זו המינות. אין פלוג איז דאָס גאַנץ אומפאַרשטענדליך. 
געוויינליך נעמען מיר אָן, אַז די סיבה פון כפירה ליגט אין קלקול הדעת, אין דער פאַר- 
קרומקייט פון שכל. אָבער דער שכל האָט דאָך זיין פּלאַץ אין מענטשליכען מוח און ניט אין 
האַרץ. היינט-זשע וי אַזױי װאָרענט די תורה ניט נאָכצוגײן די גלוסטונגען פון האַרץ? 
עס װאָלט דאָך ריכטיגער באָדאַרפט שטיין ולא תתורו אחרי דעתכם וראשכם. 

דער רמב"ם אין ספר המצוות זאָגט אונז, אַז ;מצוה ראשונה לידע ולהאמין? -- אַז 
דער ערשטער געבאָט פון אַ איד איז צוֹ וויסען און צו גלויבען, אַז גיט ב"ה האָט באַ- 
שאַפען די וועלט און אַז ער פירט זי. אויך דאָס איז אין פלוג ניט פאַרשטענדליך. אַ מצוה 
איז שייך אויף פּראַקטישע מעשים: װאָס צו טאָן און װאָס ניט צו טאָן, װאָס דאָס ליגט 
אין דער האַנט פון מענטש. אָבער װאָס איז שייך אַ חוב צו גלויבען ? איינס פון די ביידע: 
האָט דער מענטש די אמונה, איז דאָך גוט, װיבאַלד ה"ו די אמונה איז אויסגעריסען גע- 
װאָרען פון זיין האַרץ, װי אַזױ קען מען אים באַפעלען צו גלויבען. ער איז דאָך לכאורה 
אַן אָנוס, װאָס קען זיך אַליין נישט העלפען. 

נאָך מער אומפאַרשטענדליך זיינען די שטראָפען פון דער תורה פּאַר דעם חטא פון כפירה. 
דער חטא פון כפירה איז האַרבער אפילו פון דער זינד פון עבודה זרה. אַן עובד ע"ז 
דאַרף לויט די חוקי התורה גע'משפּט ווערען דורכן בית דין, דורך עדות,. התראה וכדומה. 
דאַגעגען אַ כופר האָט אַ דין פון מורידין ולא מעלין, בכל מקום ובכל זמן. פאַרװאָס איז 
עס אַזױ ? 

אָבער אַז מיר וועלען זיך פאַרטיפען, וועלען מיר איינזען, אַז אמונה אַלײן, דער 
גלויבען, אַז השי"ת האָט באַשאַפען די װועלט און פירט זי, איז אַ לאָגישער מוז פאַר 
יעדען בר-דעת װאָס האָט אַ נאָרמאַלען מענטשליכען שכל. מען דאַרף דערצו ניט זיין 
קיין דענקער. און װי דער חובות הלבבות זאָגט אין שער היחוד: ,ווען איינער װאָלט 
געזאָגט אויף אַ מאַשין װאָס איז געמאַכט אויף אָנצוטרינקען די פעלדער, אַז זי איז גע- 
מאַכט געװאָרען אָן כוונה, אָן אַ באַשטימטען ציל, װאָלטען אַלע אַזעלכען באַטראַכט װי 
אַ חסר-דעה. עס איז דאָך באַקאַנט, אַז זאַכען װאָס זיינען באַשאַפען געװאָרען אָן אַ פּלאַן 
קענען אין זיך ניט האָבען קיין שום סימנים פון חכמה. אויב טינט װעט זיך אויסגיסען 
אויף גלאַטען פּאַפּיר איז נישט מעגליך, אַז מ'זאָל דערפון אַנטשטײן אַ מסודר'דיגער און 
לעזבאַרער כתב. און אויב איינער װעט קומען און װעט ברענגען אַ מסודר'דיגען מאַנו- 

סקריפּט און טענה'ן, אַז דאָס איז אַנטשטאַנען דורך אַ צופעליגען אויסגיסען זיך פון 
אַ פלעשעל טינט, וועלען אַלע אים שטעמפּלען פאַר אַ ליגנער. וי אַזױ-זשע קען דען אַ 
מענטש אַ בר-דעת זאָגען, אַז די גאַנצע בריאה איז אַנטשטאַנען פון זיך זעלבסט ? מיר 
זעען דאָך אין דער בריאה אויף יעדען טריט, אַזויפיל אַנטפּלעקונגען פון טיפער חכמה 
אָן אַ גרעניץ. און וויפיל חכמה איז פאַראַן אין דעם געבוי פון דעם מענטש, אין דער 
צוזאַמענשטעלונג פון זיינע אברים. וי אַזױ קען עמיצער זאָגען אַז אָט אַזאַ וואונדער- 
ליכע מאַשין איז געשאַפען געװאָרען ח"ו פון זיך אַליין. װעט, למשל, עמיצער װאַגען צו 
זאָגען, אויף אַ זייגערל, אַז עס איז באַשאַפען געװאָרען גלאַט אַזױ פון זיך זעלבסט ? 

וי מיר זעען אַלזאָ דאַרף דער נאָרמאַלער מענטש ניט אָנקומען צו קיין שום באַ- 
ווייזען פאַר מציאות הבורא. די בריאה אַלין, הימעל און ערד און אַלע פּלאַנעטען, דער 
מענטש און אַלע ברואים זאָגען עדות מיט זייער וואונדערליכען סדר אויף זייער באַשע- 
פער. וי אַזױ נעמען זיך אַלזאָ פאָרט אַזויפיל כופרים אויף דער װעלט און וי אַזױ קען 
דאָס זיין אַז אַפילו גרויסע דענקענדע מענטשען האָבען געקענט קומען צו אַזאַ אומלאָגישער 
,מסקנא", אַז די וועלט איז באַשאַפען געװאָרען דורך אַ ,צופאַל"? 


אַן ענטפער אויף דעם דאָזיגען רעטעניש געפינען מיר אין דער תורה, גענוי װי 
מיר געפינען אין דער תורה אַן ענטפער צו אַלע אַנדערע פראַגען און פּראָבלעמען פון 
מענטשליכען לעבען. די תורה זאָגט אונז: ;לא תקח שוחד", ווייל דער שוחד מאַכט בלינד 
די אויגען פון חכמים און פאַרדרייט די רייד פון צדיקים. און דער שיעור פון שוחד, 
לויטן דין פון דער תורה, איז אַפילו אַ שוה פּרוטה. דער דאָזיגער פאַרבאָט פון שוחד 
גייט אַרױף אויף יעדען איינעם, אפילו אויפן חכם מכל האדם און אויף אַ צדיק װי משה 
רבנו. אויך דאָס איז אין פלוג אומפאַרשטענדליך: װי קומט עס אַז די תורה איז חושד 
אפילו דעם גרעסטען צדיק, אַז ער װעט צוליב אַ קליינליכע הנאה פּסק'ענען אַ דין שקר ?1 
אָבער מען דאַרף זיך ניט חידוש'ן. די תורה האָט דאָ נאָר מעיד געווען אויף אַ נאַטור- 
געזעץ, װאָס קיינער קען נישט אָפּפרעגען, און נעמליך: אַז דער רצון פונם מענטש איז 
משפּיע אויף זיין שכל. און װאָס גרעסער דער רצון, אַלץ גרעסער די השפּעה. 

דער מענטשליכער שכל איז ניט פריי נישט באַאיינפלוסט צו וערען פון זיינע 
תאוות. אַזױ האָט אונז די תורה אויך מזהיר געווען, אַז אַ דיין דאַרף זיין אַ שונא בצע. 
פרעגט זיך: װאָס מאַכט דען אויס אויב דער דיין איז יאָ אַן אוהב בצע, ער טאָר דאָך 
קיין שוחד סיי-ווי נישט נעמען און עס איז אפילו ניטאָ קיין באַװייז, אַז ער האָט יאָ 
גענומען שוחד, טאָ װאָס אינטערעסירען אונז זיינע פּערזענליכע נייגונגען? 

דער ענטפער איז, אַז אויב אַ מענטש איז אַן אוהב בצע, איז ער אַ נוגע אויף שריט 
און טריט, ער באַגעגענט זיך כסדר מיט זיינע אינטערעסען. און היות דער רצון איז 
משפּיע אויפן שכל, ווערט ביי אים אויך דער שכל אַ פאַרקרומטער. אפילו ווען ער דאַרף 
דן זיין וועגען אַן ענין אין וועלכען ער האָט נישט קיין שום פּערזענליכען אינטערעס, 
קומט ער אויך צום דין מיט אַ פאַרקרומטען און טענדענציעזען שכל, 

דער מענטש װאָס ווערט באַהערשט פון זיינע תאוות איז ניט פריי אין זיין טראַכ- 
טען. ער קען ניט זען דעם אמת, אוב דער דאָזיגער אמת קומט אין קאָנפליקט מיט 
זיינע פאַרלאַנגען. ער איז װי אַ שיכור, וועמען עס קען נישט ביישטיין זיין חכמה בעת 
ער איז אין טראַנס פון שכרות. 

ס'איז דעריבער ניט קיין וואונדער אויף די מכלומרשטע דענקער און פילאָזאָפען, 
װאָס האָבען געלייקענט אין חידוש העולם. ווייל װי גרויס עס איז זייער חכמה איז נאָך 
גרעסער זייער תאווה, צו זיין מכלומרשט פריי און הנאה צו האָבען פון די הנאות עולם 
הזה. ס'איז דער יצר-הרע װאָס איז זיי משחד און זאָגט זיי: אָט איז פאַר דיר אַ שיינע 

און אַ גרויסע וועלט. פאַרװאָס זיך באַגרעניצען? און אָט דער וילען צו אַ הפקר'דיג 
לעבען איז דער שוחד װאָס זייעט די זאָמען פון כפירה. 

מיר זעען אַלזאָ װוי מינות אוֹן כפירה האָבען ניט זייער מקור אין קלקול הדעת. 
דער שכל, ווען ער װאָלט געלאָזען געװאָרען פריי צום קלאָרען דענקען װאָלט זיכער 
געמוזט איינזען דעם אמת פון דער װעלט, װאָס פירט צו אמונה. עס זיינען די מענטש- 
ליכע שװאַכקייטען און תאוות װאָס פאַרקרומען און פאַרבלענדען דעם שכל, 

דאָס מיינט די תורה ווען זי װאָרענט אונז געגען מינות און כפירה מיט דער התראה 
פון ;ולא תתורו אחרי לבבכם ואחרי עיניכם". דער מענטש וװערט געװאָרענט מכניע צו 
זיין און משעבד צוֹ זיין זיינע רצונות, בכדי דער שכל זאָל זיין פריי פון דיקטאַט פון זיינע 
תאוות און ממילא דערקענען דעם אמת, װאָס דריקט זיך אויס אין אמונה, 

די כפירה אַליין האָט נישט קיין שום פּלאַץ אין גראָדען מענטשליכען שכל. אויב 
די רויע תאוות באַהערשען אים נישט, קען דער מענטש קינמאָל ניט קומען צו כפירה. 
דאָס זעלבע מיינט אויך די מצוה פון גלויבען. עס מיינט צו באַגרעניצען די תאוות און 
ניט דערלאָזען, אַז דער שכל זאָל פון זיי באַהערשט ווערען. דער ריינער, ניט באַאײנ- 
פלוסטער פאַרנונפט װעט אויפן נאַטירליכען וועג אַליין צוקומען צו אמונה. מען דאַרף 
זיך דעריבער ניט באַמיען צו דערגרייכען אמונה, נאָר מ'דאַרף באַזייטיגען די גורמים, 
װאָס פירען צו כפירה ח"ו. 

און פון דעם דאָזיגען עיקר -- די אמונה אין השי"ת -- קומט לאָגישערװײיז אַ 
צווייטער עיקר: די אמונה אין תורה מן השמים. וייל נאָך דעם וי מיר וייסען, אַז 
השי"ת האָט באַשאַפען די וועלט פאַר אַ באַשטימטען ציל איז זיכער דער מענטש אַלין 
נישט בכוח צוֹ דערגיין, װאָס עס איז דעם רבש"ע'ס רצון, אויב גיט ב"ה זאָל עס אים 
ניט לאָזען וויסען. די גאַנצע בריאה װאָלט דאַן געווען אָן תכלית. עס איז דעריבער אַ 
דבר מוכרח, אַז השי"ת האָט מודיע געווען און מגלה געװוען פאַר דעם מענטשען װאָס 
ס'איז זיין רצון און װאָס ער פאַרלאַנגט פון אים. און דאָס האָט ער געטאָן דורך זיין 
התגלות ביים הר סיני און די תורה מן השמים. 

און פון די דאָזיגע צוויי עיקרים קומט אויך אַ דריטער עיקר, און דאָס איז די 
אמונה אין ביאת המשזיח. ווייל נאָך דעם וי מיר ווייסען קלאָר אַז השי"ת האָט באַשאַ- 
פען די װועלט און אַז אַלץ איז באַשאַפען געװאָרען צו טאָן זיין רצון, זעען מיר אין דער 
וועלט דעם היפּוך דערפון. די מענטשהייט איז משוקע און זינקט אַלץ טיפער אין אַ ים 
פון תאוות און פאַרברעכענס. ס'איז דאָך קלאָר, אַז פאַר אַזאַ מענטשהייט איז ניט כדאי 
געווען צו באַשאַפען הימעל און ערד. מוז מען אַלזאָ קומען צו דער מסקנא, אַז קומען 
װעט דער טאָג, ווען ס'וועט פאַר דער גאַנצער ועלט אַנטפּלעקט ווערען דער כבוד ה' 
והי' ה' למלך על כל הארץ, אמן ואמן ! 


דיי 


סתרו יושר, עצתו אמונה, פּעולתו אמת. 


דער יושר פון השי"ת אין פון אונז פאַרהוילען. אונזער שכל איז צו באַגרעניצט 

עס צו פאַרשטיין. די עצה צו דעם איז אמונה -- עצתו אמונה, צו גלויבען אַז פּעולתו 
אמת, אַז אַלץ װאָס השם יתברך טוט איז אמת און ריכטיק. 

(?אהל תורה" -- קוצק) 

. פון הגאון ר' אחרן לעווין ז"ל 


רויס און מעכטיג איז דער כוח פוֹן נגינה. דאָרט וואו ווערטער זיינען צו-שװאַך אויף 

אויסצודריקען די טיפסטע געפילען פון אַ מענטש, דאָרט האָט אַ צוטריט -- די 
נגינה. די קולות פון נגינה דערגרייכען טיף, טיף צו דעם מענטשליכען האַרץ און טוען 
אויפציטערן דאָס מענטשליכע געוויסען. דערפאַר טאַקע װען עס קומט דער גרויסער 
טאָג פון ראש השנה, ווען די גאַנצע מענטשהייט ווערט גע'משפּט און עס ווערט באַשטימט 
דער גורל פון יעדען יחיד און פון דעם גאַנצען כלל -- מי יחי' ומי ימות! איזו לחרב 
ואיזו לרעב ! -- אָט דעמאָלט באַגרעניצען מיר זיך ניט בלויז צו ווערטער. אונזערע גע- 
פילען אוֹן בקשות צום הערשער פון דער וועלט דריקען מיר אין דעם דאָזיגען טאָג אויס 
ניט בלויז מיט ווערטער, מיט תפלות; עס לאָזט זיך הערען אין דעם דאָזיגען טאָג שטאַרק 
און מעכטיג אויך דער קול פון -- נגינה, װאָס דערגרייכט אפשר טיפער און אויך דאָרט 
וואו ווערטער דערגרייכען ניט, דאָס זיינען די קולות השופר. 

ניט קיין איינפאַכע נגינה זיינען די קולות פון שופר. ;אם קול שופר שמע יצא, אם 
קול הברה שמע לא יצא!* (ר"ה כז, ב) -- ;אויב מען הערט אַ ריכטיגען קול שופר איז 
מען יוצא, אויב מען הערט אָבער בלויז אַן אומבאַשטימטען קול איז מען ניט יוצא!* דער 
שופר ברענגט צום אויסדרוק ניט קיין געוויינליכע קולות, ,/שמע* אין לשון הקודש מיינט 
הערען, אָבער ;שמע* אין לשון הקודש מיינט אויך פאַרשטיין. די קולות השופר דאַרף מען 
ניט בלויז הערען, נאָר מען דאַרף זיי אויך פאַרשטיין! און די קולות פון שופר האָבען 
אונז אַ סך צו זאָגען 

דריי זיינען פאַראַן קולות פון שופר: תקיעה, תרועה און שברים. די תקיעה איז אַ 
,קול פּשוט", אַן איינפאַכער קול. און יעדער מענטש דאַרף אויך האָבען אַ קול פּשוט. און 
ווייט און פאַרצווייגט איז דער באַגריף פון אַן ,איינפאַך קול". צו האָבען אַ אקול פּשוט" 
מיינט, אַז מען זאָל זיין אויפריכטיג, אַז מען זאָל ניט זיין אחת בפה ואחת בלב, אַז מען 
זאָל זאָגען דעם אמת, אַז מען זאָל ניט פאַרדרייען קיין טאַטזאַכען, אַז מען זאָל ניט האָבען 
די מדות פון צביעות, חניפה און שקר א. אַ. װו. אַמאָל דאַכט זיך, אַז דאָס איז בלויז אַ 
קלייניגקייט, ווען מען װוערט געשטרויכעלט אין די דאָזיגע זאַכען. װאָס פאַר אַ באַדייטונג 
קען דאָס האָבען ווען מען זאָגט עפּעס ניט ריכטיג ?! עס זיינען דאָך בלויז ווערטער און 
קיין שום מעשים זיינען דערמיט ניט פאַרבונדען! דאָס איז אָבער אַ גרויסער טעות. 
;עקימת פֹּה הוה מעשה"! (בבא מציעא צ, ב). ;עקימת פּה", דאָס רעדען אין אַ פאַרדריי- 
טער, ניט ריכטיגער פאָרם, דאָס באַנוצען דעם כוח הדיבור אויף פאַלשקייט, אויף רכילות, 

אויף חניפה, אויף צביעות, דאָס איז אין זיך אַלײן אַ מעשה, אַ שרעקליכע און פאַר- 
דאָרבענע טאַט! 

און ווען אין דעם אַלטעגליכען לעבען איז עס אַזױ וויכטיג צו האָבען אַ ;קול פּשוט", 
אַן אויפריכטיגע און איינפאַכע שפּראַך, ניט קלענער איז די באַדייטונג פון דעם אקול 
פּשוט* אין דעם פאַרקער פון מענטש מיט ג-ט, ,בין אדם למקום". ווען אַ מענטש שטייט 
פאַר ג-ט און גיסט אויס זיין האַרץ פאַר דעם הערשער פון דער וועלט, דאַן מוז ער אויך 
האָבען אַ ;קול פּשוט?, ער מוז זיין אויפריכטיג און ניט באַנוגענען זיך בלויז מיט דער 
אויסערליכער פאָרם ניט האָבענדיג אפילו אין זינען װאָס ער דאַװענט. ,תמים תהי' עם 
ה' אלקיך!* (דברים יח, יג) -- ;ווען אַ מענטש שטייט פאַר דעם רבש"ע, בעת ער איז 
'עם ה' אלקיך', דאַן מוז ער זיין אַ 'תמים'", גאַנץ, זיינע מעשים, זיין אויפפירונג טאָרען 
ניט זיין אַ סתירה צו די װוערטער פון די תפלות! 

אויב דער עקול פּשוט* איז הערשער אין דער מענטשליכער געזעלשאַפט, דאַן איז 
ממילא געשאַפען דער יסוד פאַר שלום, אחדות און האַרמאָניע. װאָס פעדערט נאָך גיכער 
דעם פּירוד און מחלוקת וי דאָס פעלען פון אַ קול פּשוט, דאָס באַנוצען זיך מיט אַ פאַר- 
דרייטען קול, מיט אַ פאַלשען קול, מיט אַ קול פון שקר און רכילות ! דורך דעם טאַקע: 
,ובהקהיל את הקהל תתקעו" ! (במדבר י, ז) -- אויב מען װויל דעם קהל, די געזעלשאַפט 
צוזאַמעננעמען און פאַראייניגען, דאַן דאַרף זיך בלויז הערען אין דער גאַס דער קול פון 
דער תקיעה! אויב עס איז ;תתקעו", אויב מען פאַרשטייט ריכטיג די באַדייטונג פון דער 
,תקיעה*, דאַן איז ממילא פון זיך אַליײן דער ,הקהל", דאַן הערשט שלום און אחדות 
צווישען דער געזעלשאַפט! 

דאָס מענטשליכע לעבען באַשטײט ליידער ניט בלויז פון גוטע מאָמענטען, פון פריי- 
דיגע פּאַסירונגען. זייער אָפּט ווערט אַ מענטש געשטעלט פאַר שווערע און אומאַנגענעמע 
נסיונות און אָפטמאָל רייסט זיך אַרױס אַ קרעכץ פון אַ מענטשליכען האַרץ. אָבער אַ 
מענטש טאָר ניט אין אַזאַ מאָמענט פאַרצווייפלען און ער מוז האָבען בטחון צו ג"ט, 
;צרה ויגון אמצא ובשם ה' אקרא!* (תהלים קטז, ג-ד). אויב אַ מענטש געפינט זיך אין 
אַ צרה, דאַן איז די עצה: ;בשם ה' אקרא!?" האָפען צו ג-ט און ניט פאַלען ביי זיך, 
;הכריעה על ברכים ולא על אפּים* (ברכות לא, ב). ווען מען מוז זיך בויגען, ווען מען 
געפינט זיך אין אַ מצב פון ,כריעה", דאַן קען דאָס העכסטענס זיין ?על ברכים", מען 
קען פאַלען אויף די קני, אָבער קיינמאָל ניט ,על אפּים", אויף דעם פּנים. מען טאָר 
קיינמאָל דעם גלייכגעוויכט ניט פאַרלירען! און אָט דער אידישער קרעכץ ווערט סימ" 
באָליזירט אין דעם צווייטען קול פון שופר, אין דער -- תרועה! 

די תרועה איז אַ קול פון אַ קרעכץ, ;ילולי יליל" (ר"ה לד, א) אָבער די תרועה 
איז בלויז אַ קורצער, אַן אָפּגעהאַקטער קרעכץ. אויך דער קרעכץ פון אַ מענטש טאָר ניט 
זיין אַ לאַנגער! מען טאָר ניט צופיל פאַרצווייפלען! װי גרויס עס זאָל ניט זיין דער צער, 
אומדערשיטערליך דאַרף זיין די האָפענונג אַז בעסערע צייטען וועלען לאַנג אויף זיך ניט 
לאָזען װאַרטען! ;אשרי העם יודעי תרועה!* (תהלים פט, טז) -- וואויל איז צו דעם װאָס 
פאַרשטייט װאָס די תרועה באַדייט! וואויל איז צוֹ דעם װאָס נעמט זיך אַרױס דעם 
ריכטיגען מוסר, דעם ריכטיגען לימוד פון דער תרועה! 

נישט נאָר פאַר זיך אַליין טאָר דער איד זיך ניט אונטערגעבען אין אַ שװערער 
לאַגע און זען אַז זיין אייגענער קרעכץ זאָל זיין בלויז אַ קורצער. דער מענטש דאַרף זען 
אַז דעם אַנדערנ'ס קרעכץ זאָל אויך ניט זיין אַ לאַנגער! ווען מען זעט אַז דער צווייטער 
געפינט זיך אין אַן עת צרה און מען קען אים העלפען, דאַן מוז די הילף זיין אַ זאָפּאָר- 
טיגע. ווען מען דאַרף געבען צדקה, ווען מען דאַרף שטיצען אַ צווייטען, דאַרף מען ניט 

צופיל טראַכטען און זיך מיישב זיין, נאָר מען דאַרף זיין פון די ,יודעי תרועה" און טאָן 
אַלץ מעגליכעס, אַז דער קרעכץ פון דעם ברודער זאָל װאָס גיכער אויפהערען. ,אשרי 
שומרי משפּט עושה צדקה בכל עת!* (תהלים קו, ג). געלויבט זיינען די יעניגע װאָס 
טוען צדקה אין דער צייט, תיכף ווען זיי דערוויסען זיך, אַז דער צווייטער געפינט זיך 
אין אַ נוט! 

עס איז אָבער פאַראַן אַ קרעכץ וועלכער איז שוין ליידער גאָרניט קיין קורצער. דאָס 
איז דער קרעכץ פון דעם גאַנצען כלל ישראל אין זיין שוין צוויי טויזענט יאָריגער גלות- 
מאַרטיראָלאָגיע. אָט דער דאָזיגער קרעכץ לאָזט זיך שוין הערען גאָר אַ לאַנגע צייט און 
ער וערט סימבאָליזירט אין דעם דריטען קול פון שופר, אין דעם ,שברים". ,שברים, 
גנוחי גנח !* (ר"ה לג, ב) -- אַ לאַנגער קרעכץ. און ווען עס לאָזט זיך הערען דער שווע- 
רער קרעכץ פון דעם שברים, דאַן מוז זיך ביי יעדען איינעם דערהערען אַן אינערליכער 
קול װאָס פרעגט: פאַרװאָס איז עס טאַקע?! פאַרװאָס ליידט דאָס אידישע פאָלק אַזױ 
שרעקליך און עס נעמט ניט קיין עק און קיין סוף צו די צרות און רדיפות ?! און דאַן 
דאַרף דער איד דערהערען אויך די תשובה אויף דער דאָזיגער שאלה און פילען װי דער 
שופר רופט אים צו : ,רחצו, הזכו, הסירו רוֹע מעלליכם מנגד עיני, חדלו הרע!* (ישצי' 
א, טז) -- אידען, הערט אויף מיט אייערע שלעכטע מעשים, קערט אייך צוריק צו ג-ט 
און איר װעט געהאָלפען ווערען! ,אין מיתה בצבור !* (הוריות ו, א) -- דאָס אידישע 
פאָלק קען ניט אונטערגיין, און ווען אויך שווער און שרעקליך איז די לאַגע פון אידישען 
כלל, דאָך טאָר מען ניט פאַרצווייפלען. דער אידישער כוח ליגט אין -- בטחון, און מיט 
דעם דאָזיגען כוח לעבט איבער דאָס אידישע פאָלק אַלע זיינע שונאים! ;קוה אל ה', חזק 
ויאמץ לבך וקוה אל ה'. קוויתם ולא נושעתם, קוו ושובו וקוו!* 

ווען אָבער אין דער אידישער גאַס לאָזט זיך הערען דער שברים, דער גרויסער 
קרעכץ פון צרות און רדיפות, דאַן טאָר קיינער ניט בלייבען פון דערווייטענס. ווען אפילו 
עמיצען באַרירט די אידישע קאַטאַסטראָפע ניט פּערזענליך, טאָר ער אַלץ ניט זיין אָפּ- 
געזונדערט פון דעם אידישען כלל. ,בזמן שהצבור שרוי בצער אל יאמר אדם אלך לביתי 
ואוכל ואשתה, ושלום עליך נפשי!* (תענית יא, א). דער שברים איז איין גאַנץ קול און 
איין געבראָכען קול! ווען דאָס אידישע פאָלק געפינט זיך ליידער אין אַ מצב װאָס עס 
לאָזט הערען דעם דאָזיגען קול, דאַן טאָר קיינער ניט זיין קיין אויסנאַם און יעדער דאַרף 
זיך משתתף זיין בצרת הכלל! ,בזמן שישראל שרוין בצער ופירש אחד מהם באים שני 
מלאכי השרת שמלוין לו לאדם ומניחים ידיהם על ראשו ואומרים לו: פּלוני זה שפּירש 
מן הצבור אל יראה בנחמת הצבור !* (תענית יא); קווען דאָס אידישע פאָלק געפינט זיך 
אין אַ צרה און איינער גייט און טיילט זיך אָפּ פון דעם כלל, דאַן קומען די צוויי מלאכים 
װאָס באַגלײטען אַ מענטש און לייגען אַרױף זייער האַנט אויף זיין קאָפּ און זאָגען צו 
אים: דו װאָס האָסט דיך ניט משתתף געווען אין דעם צער פון דעם צבור װועסט אויך 
ניט זען די הילף װאָס װעט קומען פאַר דעם כלל!* 

יאָ, פיל, זייער פיל קענען מיר לערנען פון די קולות פון דעם שופר. טיף זיינען די 
געדאַנקען װאָס זיי ברענגען צום אויסדרוק. און אויב מיר וועלען ריכטיג פאַרשטיין די 
דאָזיגע קולות, אויב מיר וועלען זיך ניט באַנוגענען בלויז מיט הערען זיי, דאַן וועלען 
מיר באַרעכטיגט זיין צו דער האָפענונג, אַז מיר וועלען אויך זוכה זיין צו הערען נאָך אַ 
קול שופר. דאָס װעט זיין דער קול פון אַן אַנדער שופר, ניט פון דעם געוויינליכען שופר 
װאָס מיר באַנוצען אין ראש השנה, און באַלד װעט זיך לאָזען הערען : ;והיה ביום ההוא 
יתקע בשופר גדול, ובאו האובדים בארץ אשור והנדחים בארץ מצרים והשתחוו לה' בהר 
הקודש בירושלים !* וישׁעֵיי כז, יג) -- ;עס װעט קומען דער טאָג ווען מ'וועט בלאָזען 

מיט דעם גרויסען שופר, און צזאַמענקומען וועלען זיך די װאָס זיינען פאַרלױרען גע- 
גאַנגען אין דעם לאַנד פון אשור און װאָס זיינען פאַרװאָרפען געװאָרען אין ארץ מצרים 
און זי וועלען קומען און בוקען זיך צו ג-ט אויף דעם הייליגען באַרג אין ירושלים !* 


(באַאַרבעט לויטן ,הדרש והעיון" פון זון 
פון מחבר, הרב דר. מרדכי לעװין) 


דער בעסטער שטסטפ.. 


דער בעל שם טוב הקדוש האָט אַמאָל אָנגעזאָגט זיין תלמיד ר' װאָלף קיצעס ער 
זאָל זיך אויסלערנען די כװונות פון די תקיעות. ר' זאב האָט נאָכגעקוקט אין ספרים, זיך 
דאָס אַלץ פאַרשריבען אויף א שטיקעל פּאַפּיר בכדי עס צו האַלטען נעבען מחזור װען 
ער װעט זיין דער בעל מקריא. אָבער װען ס'איז געקומען צו תקיעת שופר האָט עֶר ניט 
געפונען דאָס פּאַפּירל. ר' זאב האָט זיך דערפון זייער מצטער געױען. אָבער דער בעש"ט 
האָט אים געטרייסט : די כװנות פון די תקיעות זינען װי שליסלען צו אַ היכל, יעדע 
כוונה איז א שליסעל װאָס פּאַסט צו אן אַנדער היכל, אָבער מיט א האַק ברעכט מען אַלע 
שלעסער. בכדי צו עפענען די היכלות פון היכל ד' דאַרף מען טאַקע די כונות, אָבער מיט 
אַ צעבראָכען האַרץ קען מען זיי עפענען אויך אָן די באַזונדערע כװנות... 

מלכיות, וכרונות, 
שופּרות 





פון הנאון ר' אברהם יצחק בלאָך ז"ל 


אי דער גמרא ראש השנה דף טז, א, געפינען מיר: אמר הקב"ה וכוי אמרו לפני 

בר"ה מלכיות, זכרונות ושופרות. מלכיות, כדי שתמליכוני עליכם, זכרונות, כדי 
שיעלה זכרונכם לפני לטובה, ובמה? בשופר, 

דער רבי זצוק"ל*) האָט דערקלערט דעם מאמר ;אמרו לפני מלכיות" מיט 
אַ משל: 

די ריכטער פון אַ לאַנד דאַרפען פּסק'נען דאָס רעכט לױט די געזעצען וועלכע 
זיינען פעסטגעלייגט געװאָרען פון דעם מלך. אָבער נאָר דער קעניג אַליין האָט די מעג- 
ליכקייט צו שענקען אַן אַמנעסטיע אָדער צו ענדערן אַ געזעץ, ווען נויטיג, פאַר אַ יחיד, 
אויב אַ מענטש איז פאַראורטיילט געװאָרען אין געריכט דורך די שופטים אוֹן פּלוצים 
דערזעט ער דעם מלך, װעט ער זיך אַנידערװאַרפען פאַר דעם מלך און בעטען פון אים 
ער זאָל רחמנות האָבען מיט אים און אַװעקקוקען פון געזעץ, 

אַזױ איז אויך אין ר"ה מיטן מענטשן. אויף וויפיל אַ מענטש זאָל זיך ניט משתדל 
זיין זיך צוצוגרייטען צום יום הדין און צו פאַרבעסערן זיינע מעשים, איז עס אָבער דאָך 
שווער אַז ער זאָל דערשיינען אין גאַנצען ריין און זוכה בדין זיין אין טאָג פון משפּט. 
און וי דער רבנו נסים זאָגט אין דעם וידוי הגדול: אם יתירוני לא ימצאו בי שמץ טוב, 
אם תבקש לנקותי כמטהר וכמצרף כסף לא ישאר בי מאומה. ס'איז ניטאָ ביים מענטשען 
איין זאַך װאָס זאָל אין גאַנצען זיין ריין אָן קיינע זייטיגע מחשבות, פּניות אָדער נגיעות. 
ס'הערשען ביים מענטשען, אפילו בשעת די בעסטע מעשים, אַלעמאָל גלייכצייטיג אויך 
נידעריגע רגשות און אומריינע חלקים, 

צוליב דעם האָט אונז דער בורא עולם געגעבען אַן עצה אין ראש השנה, װי אַ 
מענטש זאָל זיך קענען אַרױסהױבען פון זיין פּשוט'ן לעבען, זיך אַריבערהױבען איבער 
זיינע חטאים, אַריבערשפּרינגען איבער זיין שולד און לויפען דירעקט צום מלך. דורך 
דעם װאָס מיר זאָגען מלכיות ווייזען מיר אַז מיר אָנערקענען אַז ס'איז אין דער אמתץ 
נאָר דאָ איין ציל אין אונזער לעבן: די הכרה אין דעם מלך העולם און אונזער שטרע- 
בונג איז אַז זיין מלכיות זאָל זיך באַװייזען און פאַרשפּרײטען אויף דער גאַנצער וועלט. 
דורך די האָפּענונג, וועלכע מיר דריקען אויס אין אונזערע תפלות, אַז ס'וועט קומען דער 


*) הגאון רי יוסף ליב בלאָך, אב"ד ורימ דטלז, 

טאָג, דורך דעם ברענגען מיר זיך אַלײן נאָענט צום רבש"ע. מיר פילען שטאַרקער אין 
מלכות און מיר שטעלען אונז אַליין אונטער די הנהגת הכתר װאָס דאָרטען הערשט ניט קיין 
קטרוג, 

דאָס מיינט אָבער ניט אַז הקב"ה איז גענצליך מוותר אויף אונזערע חטאים, ווייל וי 
די חז"ל זאָגען: כל האומר הקב"ה וותרן יוותרון בני מעוהי (ב"ר פ"ז ד'). נאָר ס'דאַכט זיך 
מיר דאָס אַזױ צו דערקלערען. 

דער מענטש באַשטײט פון פאַרשידענע רגשות, װאָס נעמען אַ חלק אין יעדער 
מעשה, שלעכטע און גוטע. ס'זיינען דאָ צייטען, ווען די גוטע זיינען שטאַרקער און פאַר- 
נעמען דעם עיקר ביים מענטשען און אַזוֹי אויך פאַרקערט. אָבער שטענדיג נעמען אַלע 
מחשבות און חלקים פון דעם מענטשען און זיין נשמה אַן אַנטײל אין זיינע מעשים. ביי 
די העכערע חלקי הנשמה ווערט בשעת מעשה אַלצדינג געטאָן מיט גרויסע הייליגע און 
דערהויבענע געפילען. 

ווען מיר געפינען זיך אין אַ געוויינליכען מצב, פילען מיר אַז אפילו אין אונזערע 
בעסטע מעשים הערשען דאָך גלייכצייטיג פּשוט'ע רגשות און נידעריגע מחשבות. אָבער 
ווען מיר דערהויבען אונז צוֹ אַ העכערער מדרגה, דאַן לעבען אין אונז און שאַפען די 
העכערע חלקי הנשמה און באַלױכטען אונזער נפש מיט אַ הייליגען ליכט: דאַן הערשען 
ביי אונז הייליגע שטרעבונגען װאָס פילען אוֹיס אונזער גאַנצע האַרץ. 

דעריבער אין די ימי הדין, ווען אונזער גאַנצע בקשה איז נאָר אַז דער רבש"ע זאָל 
זיך באַװייזען אויף דער וועלט און אַלע זאָלען דערקענען זיין קעניגרייך, דאַן ווערען מיר 
דערהויבען צו גרויסע דערהויבענע און הייליגע שטרעבונגען. אונזערע מחשבות און 
מעשים באַקומען אַן אַנדערע צורה און מיר ווערען גע'משפּט לױט אונזער מדרגה אין 
דעם מאָמענט, ;אין דנין את האדם אלא לפי מעשיו של אותה שעה" (ר"ה ט, ב) 

דער חטא איז נאָך ניט נמחל, אָבער דער מענטש און מיט אים די גאַנצע בריאה 
האָט זיך אַרויפגעהױבען. אַלע עולמות נענטערן זיך צו די מקורות עליונים, און ווייל די 
נשמה פון דער גאַנצער וועלט האָט זיך דערהויבען, שטראַלען דאַן אויך אויס אויף איר 
גרויסע הייליגע השפּעות און ווירקען אויף איר. ,דרשו ה' בהמצאו -- אלו עשרה ימים 
שבין ר"ה ליוה"כ". דאַן דערנענטערט זיך דער בורא ב"ה צו דער בריאה און זי װוערט 
געימשפּט לוט דעם הויכען רצון, לוט דער מדה פון חסד און טוב פון דעם קעניג פון 
דער וועלט, 

דאָס מיינען חז"ל מיט אמרו לפני מלכיות. אויב דער מענטש איז מכיר און איז 
מרגיש ביי זיך דעם כח פון מלכות ה', ער איז זיך מתקרב און שטעלט זיך אונטער אָט 
דער השפּעה, דורך דעם באַװירקט ער אַ התקרבות פון דעם מלכות ה', אַ דערנענטערונג 
פון דעם בורא צו דער בריאה, װאָס דאַן װוערט אונזער משפּט אַרױסגעטראָגען לוט 
דער הויכער מדרגה אין וועלכער די בריאה געפינט זיך דאַן 


:: 8 8 


זכרונות -- כדי שיעלו זכרונותיכם לפני, 

וועלכע סגולה האָט דאָס זאָגען פון זכרונות, אַז דורך דעם זאָלען מיר דערמאָנט 
ווערען לטובה ? 

אין דער תפלה זאָגען מיר : אתה זוכר מעשה עולם ופוֹקד כל יצורי קדם... מראשית 
כזאת הודעתיי. 

צוליב װאָס דערמאָנען מיר דעם אָנהױיב פון דער בריאה ? 

דער פאָטער זצוק"ל האָט דערקלערט, אַז ר"ה, דער טאָג װען די בריאה איז גע- 

שאַפען געװאָרען, זענען אין אים אויך איינגעשטעלט געװאָרן די אַלע כללים און 
געזעצען לויט וועלכע ס'פירט זיך די וועלט. דער טאָג איז ממילא באַשטימט און איינ- 
געשטעלט אַזױ אַז סזאָלען דאַן נתעורר װוערען די אַלע ערשטע סיבות און די שרשי 
הבריאה און דערמאַנט ווערען אַלע מענטשענ'ס מעשים, לויט וועלכען זכרון ס'ווערט נקבע 
דער דין און משפּט, 

דאָס מעורר זיין פון די ערשטע סיבות געפינען מיר אויך אין אונזער לעבען. מיר 
קענען זען וי אָפּטמאָל ווערט גאָר פאַרװישט און פאַרגעסען די אורזאַך, װאָס האָט אונז 
געבראַכט צו אַ געוויסער מעשה אָדער אַ געפיל, און מיר טוען גאָר יעצט דעם היפּך פון 
דעם װאָס האָט לכתחילה גורם געווען צו דעם, 

למשל, צוליב ליבע צו איר קינד װוערט די מוטער אין כעס ווען זי זעט אַז איר 
קינד האָט צעריסען אָדער שמוציג געמאַכט זיינע בגדים. אין איר כעס קען זי גאָר טאָן 
זאַכען, װאָס זיינען להיפּך פון איר ליבע, װאָס איז אייגענטליך געווען ערשט אַ סיבה פון 
איר ווערען אין כעס. דער בר דעת דאַרף אָבער זען, אַז ער זאָל קיינמאָל ניט פאַרגעסען 
די ערשטע סיבה, דעם געפיל פון ליבע וי ער איז געווען אין אָנהויב, 

אויך אין דער הנהגת הבריאה געפינען מיר אַז זי איז אַזױ מסודר געװאָרען, אַז 
געוויסע כוחות זיינען איבערגעגעבען געװאָרען צו פאַרשידענע ממונים, װוי צום ביי- 
שפּיל כעס און חימה. אָבער ביים רבש"ע גייט אַלעמאָל פאָראויס דער פריערדיקער 
רגש, דער מקור װאָס איז אהבה, אַזױ וי מיר זאָגען אין דעם פּומון: ,הרחום, ומקדים 
רחמים לרוגז". ווען אפילו ס'ווערט נתעורר כעס, דאָך גייט אָבער פאָראויס רחמים. 

אין דעם אָבער זיינען דאָ פּאַרשידענע מדרגות. אין אַ געוויסער מאָס זיינען פאַראַן 
מאָמענטען פון העלם, פון הסתר, ווען די השפּעה פון אהבה איז מערער פאַרבאַהאַלטען. 
און װי באַלד ניט שטענדיג זיינען די הנהגות גלייך, דעריבער פאָדערט זיך אויך אין 
אַ געוויסער מאָס אַ זכירה, צוֹ דערמאָנען און מעורר זיין די ערשטע, פריערדיגע סיבות 
און שרשים פון דער בריאה װאָס שטראָמען נאָר פון חסד, 

און װי באַקאַנט איז דאָס ביטערע בעצם זיס אין זיין שורש און דער שורש פון רע 
איז טוֹב. אַזױ ווערט דערקלערט דער ענין אין דעם ספר ,תומר דבורה". דורך דעם װאָס 
דער מענטש איז מכיר און פילט אין יעדער זאַך אַז זיין שורש איז גוט, דורך דעם רופט 
ער אַרױס אַז אַלצדינג זאָל מושפּע ווערען פון זיין שורש און ממילא װועט אַלץ נתהפּך 
ווערען לטובה, 

דעם מענטשען איז געגעבען דער שליסעל פון בריאה. דורך דעם װאָס מיר זיינען 
מכיר, אַז ביים רבש"ע ווערט אַלץ דערמאָנט און גע'משפּט לוט זיינע שרשים, און אַז 
ער איז דער מקור און שורש הטוב, דוֹרך דעם ווערען מיר ממילא מושפּע פון דעם און 
די הנהגה איז לוט די זכרונות. 

כעין זה געפינען מיר, אַז די גאונים האָבען מתקן געווען צו זאָגען מי כמוך אב 
הרחמים אין די עשרת ימי תשובה דווקא אין ברכת גבורות ווען מיר ענדיגען /מי 
כמוך בעל גבורות וכו'", אייגענטליך איז דאָך רחמים און גבורה אַ סתירה איינע צו די 
אַנדערע. אָבער ביי די הנהגת ה' מיינט גבורה, אַז דער רבש"ע פירט אויס זיין רצון 
הפּנימי דורך די גבולי הטבע און ס'שטאַרקט זיך די אויבערשטע מדה פון ארך אפּים 
אַריבער די מדה װאָס מיינט דין און משפּט איבער רשעים, 

און כאָטש אַלע יצורים אונטערליגען אין די ימים נוראים דעם דין ומשפּט, גייט 
אָבער אַדורך די מדה פון רחמים און דרינגט אַריין אין דעם משפּט. דעריבער ווען מיר 
ריידען אין די ;אבות? פון די גבורות ה', דאַן זיינען מיר בוטח בה' אין דעם מקור 
הרחמים װאָס דווקא דורך דער מדה פון גבורה װוערט פאַרשטאַרקט דער רחמים אין דעם 
משפּט. 

אַזױ איז עס אויך ווען מיר זאָגען די זכרונות. דורך די זכרונות ווערט נתעורר דער 
ערשטער רצון, דער שורש פון אַלע ענינים װאָס דאָס איז טוב. 


ובמה ? בשופר. 


מען דאַרף פאַרשטיין דעם געדאַנק פון שופר און דאָס זאָגען פון די שופרות, װאָס 
חז"ל זאָגען אויף דעם אַז אָן שופרות קענען אויך די מלכיות און זכרונות אַליין ניט 
אױפּטאָן. 

ס'איז אַן אונטערשיד אין דעם זעלישען צושטאַנד און געפיל פון דעם מענטשען 
צי ער געפינט זיך אין אַ פּשוט'ן װאָכעדיגען מצב אָדער אין אַ פייערליכען און פעסט- 
ליכען צושטאַנד, װאָס דאַן קען ער קומען צו העכערע גייסטיגע מעלות, וועלכע ער קען 
ניט דערגרייכען געפינענדיג זיך אין אַ געוויינליכער שטימונג. איינע פון די מיטלען צו 
ברענגען דעם מענטשען אין אַזאַ פייערליכע שטימונג, און ממילא צו אַ גייסטיגער דער- 
הויבענקייט, איז דער קול שופר. כדי אַ מענטש זאָל װי געהעריג אויפנעמען די אַלע 
הופעות פון דעם אור ה' פאָדערט זיך, אַז דער מענטש זאָל זיך אַרױסהױבען פון זיינע 
װאָכעדיגע ענינים און זיך דערהויבען צו אַ התעלות הנפש. דעריבער בעטען מיר אין 
דער תפלה ;תקע בשופר גדול", אַז בשעת דער גאולה זאָל זיין אַ פייערליכע שטימונג, 
כדי מיר זאָלען זוכה זיין דאַן צו אַ גייסטיגער עליה. 

און דעריבער אין ראש השנה, ווען ס'נויטיגט זיך אַז מיר זאָלען נתעלה ווערען כדי 
מרגיש צו זיין די מלכיות און קענען מעורר זיין די זכרונות, פאָדערט זיך גלייכצייטיג 
אַז מיר זאָלען זאָגען אויך שופרות, װאָס אין די פּסוקים רעדט זיך וועגען די באַזונדערס 
פייערליכע מצבים און מאָמענטען פון דעם עם ישראל, וי מתן תורה, די גאולה העתידה, 
און ס'דערמאָנט וועגען די שופרות אין דעם טאָג פון ,שמחתכם ובמועדיכם". דורך דעם 
דערהויבען מיר זיך אויך צו אַ פייערליכען מצב און קענען יעצט ריכטיג פאַרשטיין און 
אויפנעמען די מלכיות און זכרונות. 

און פּונקט וי ביי אונז איז דאָ די פייערליכקייט, אַזױ איז אויך דאָ אין דער הנהגת 
הבריאה אַן ענין פון חגיגיות. און כדי די גאַנצע בריאה צו ברענגען צו די הנהגה פון 
מלכות און צו דערוועקען די זכרונות, פאָדערט זיך דער ענין פון שופרות, װאָס פאַר 
דעם רבש"ע איז אָפען דער סוֹד, אַז דער שופר של מעלה הויבט אַרױף די גאַנצע הנהגת 
הבריאה, װי ס'שטייט אין פּסוק ;עלה אלקים בתרועה", און דער שופר של מטה איז 
מעורר דעם שופר של מעלה און איז ממילא מעורר רחמי ה' פון דעם אב הרחמים אויף 
זיינע קינדער. 4 


אַן אויסצוג פון מאמר , אורי וישעייי, שיעורי דעת, חלק ב, זייט ר. 

פון קול שופֿר 





5 פון הנאון ר' אחרן וואלקין ז"ל 


זײ מצוה פון תקיעת שופר איז באַשטימט צו דערוועקען דאָס פאָלק צו תשובה, וי 

דער רמּב"ם זאָגט: אף על פּי שתקיעת שופר מצוה היא וכו' רמז יש בה, עורו 
ישנים מתרדמתכם, וכמאמר הכתוב: אם יתקע שופר בעיר ועם לא יחרדו. דער דאָזיגער 
רמז אויף תשובה קומט אויף אַ וואונדערליכען אופן צום אויסדרוק אין די דינים פון 
שופר. די דאָזיגע דינים איינער נאָכן אַנדערן לערנען אונז וי אַזױ די תשובה פון מענטשען 
זאָל זיין אַ שלימות'דיגע, 

דער זמן פון שופר איז נאָר בייטאָג און נישט ביינאַכט -- זאָגט אונז די משנה. דער 
טאָג סימבאָליזירט די צייט ווען עס גייט דעם מענטש גוט, און ווען די זון פון הצלחה 
שיינט פאַר אים. די נאַכט דאַגעגען סימבאָליזירט די צייט ווען אַ מענטש געפינט זיך אין 
אַ צרה און װען די װעלט איז אים ענג. אמת, אַז תשובה װערט שטענדיג אָנגענומען 
אויך דאַן ווען דער מענטש טוט תשובה אויפגעצוואונגענערהייט, אין אַ מאָמענט וען 
פּערזענליכע יסורים זיינען מכניע זיין האַרץ זיך צו דערנענטערן צום פאָטער אין הימעל, 
װי עס שטייט אין פּסוק: ;בצר לך וגוֹ' תשבת עד ה' אלקיך', װאָס ווייזט אַז אויך די 
תשובה, װאָס אַ מענטש טוט מחמת נויט, ווען ס'איז אים שלעכט, איז אויך אָננעמבאַר. 
אָבער דאָס איז נישט די ריינע און דערהויבענע תשובה, װאָס װוערט פון מענטש דער- 
װאַרט. דער איד דאַרף תשובה טאָן װען עס איז טאָג, ווען ער איז געזונט און יונג, ווען 
עס פעלט אים גאָרנישט, און װען עס דראָט אים נישט קיין שום סכנה. אַ ליטערע 
תשובה איז די װאָס קומט פון געפיל פון יראת און אהבת ה'. און דאָס איז עס װאָס די 
חז"ל זאָגען: אשרי איעש וגו', וואויל איז דעם מענטש, וועלכער דערװעקט זיך צו תשובה 
ווען ער איז נאָך אַן ;איש", אַ מענטש פול מיט כוחות. 

ס'איז באַקאַנט דער מאמר חז"ל, װאָס זאָגט אַז ראובן איז געווען דער ערשטער 
וועלכער האָט געוויזען דער װעלט װאָס עס הייסט תשובה, ווען ער האָט מיט שק און 
תענית אויסגעדריקט זיין חרטה אויף זיין חטא. שוין די מפרשים שטעלען זיך דערויף 
און פרעגען: צי איז דען ראובן טאַקע געװוען דער ערשטער װאָס האָט תשובה גע- 
טאָן ? דער ערשטער איז דאָך געווען אָדם הראשון אַליין אוֹן אויך קין האָט דאָך תשובה 
געטאָן ? אָבער דער אונטערשיד צווישען די צוויי תשובה'ס איז אַ בולט'ער. 

אַוודאי האָבען אויך אדם הראשון און קין תשובה געטאָן. אָבער זיי האָבען דאָס גע- 
טאָן אונטער צװאַנג,. אדם הראשון האָט תשובה געטאָן נאָכדעם װי ער איז פאַר'משפּט 
געװאָרען צו מיתה, און קין װען עס איז אויף אים נגזר געװאָרען צו זיין קנע ונד". 
ס'זיינען געווען די צרות און דער עונש, װאָס האָט זיי דערװועקט חרטה צו האָבען אויף 
זייער װױידערשפּעניגען ג-ט'ס װאָרט. אַנדערש איז געווען די תשובה פון ראובנ'ען. אויף 

אים איז נאָך ניט אַרויפגעלײיגט געװאָרען קיין שום עונש. ס'איז געווען די יראת חטא, 
װאָס האָט אים דערװועקט צו תשובה. און דעריבער ווערט זיין תשובה געלויבט. די חז"ל 
דריקען עס אויס מיט די װערטער: ,פּתח בתשובה", ער איז געווען דער ערשטער װאָס 
האָט זיך אַליין דערװעקט צו תשובה אָן שום אָנרעגונג פון דרויסען. , פּתח" -- ער האָט 
אָנגעפאַנגען די תשובה נאָך איידער ס'איז אויף אים אַרױפגעלײגט געװאָרען וועלכע 
שטראָף. און אָט דאָס איז מרמז דער דין, אַז דער עיקר מצות תקיעת שופר איז ביום. 
דער עיקר מצות תשובה איז, אַז דער מענטש זאָל תשובה טאָן װען עס איז נאָך טאָג, 
ווען דעם מענטש איז גוט, אוֹן געניסט פון אַלעם גוטען. ,ולא בלילה"-- ניט ערשט 
דעמאָלט ווען דעם מענטש איז שלעכט און די װעלט איז אים פינסטער. 

ג;כל השופרות כשרים חוןץ משל פרה מפני שהוא נקרא קרן וכו'". און די גמרא 
זאָגט, אַז דער טעם איז, ווייל ס'דאַרף זיין איין שופר און ניט צוויי אָדער דריי, און דער 
האָרן פון אַ פּרה זעט אויס וי עטליכע שופרות מיטאַמאָל. אויך דער דאָזיגער דין האָט 
אין זיך אַ רמז אויף דעם כאַראַקטער פון תשובה, ווייל תשובה פּועל'ט אָפּצואװישען די 
מענטשליכע חטאים נאָר דאַן, ווען עס הערשט אחדות און שלום. בעת עס הערשט מחלוקת 
און פּירוד לבבות פּועליט נישט קיין שום תשובה. אַזױ איז דער של"ה הקדוש מפרש דעם 
פּסוק ;חלק לבם עתה יאשמו" לױט דעם מאמר רז"ל: אין ;עתה" אלא לשון תשובה, 
אַזױ װי עס שטייט: ;ועתה ישראל". און דאָס איז דער טייטש פון פּסוק ;חלק לבם", אין 
דער צייט ווען ס'איז דאָ מהלוקת און פּירוד לבבות, ווען אידישע הערצער זיינען צע- 
טיילט, דעמאָלט, אפילו ;עתה", אפילו אין דער צייט וען זיי זיינען בבחינת ,עתה" 
דאָס הייסט, ווען זיי טאָן תשובה פון דעסטוועגען ,יאשמו", בלייבען זיי פאַרשולדיגט ביי 
השם יתברך, און זייער תשובה נוצט אַבסאָלוט גאָרנישט. און אָט דאָס איז װאָס דער 
דאָזיגער דין לערנט אונז: ,איין שופר, זאָגט אונז אָן די תורה און דאָס גייט אַרױף אויף 
תשובה. אויך די תשובה דאַרף זיין מתוֹך אחדות; תשובה -- פּונקט װי דער שופר -- 
איז ניט אָננעמבאַר ווען אידען זיינען געטיילט און צעפּיצעלט, 


גשופר של ר"ה וכו ופיו מצופּה זהב". דער שופר מיט וועלכען מען האָט געבלאָזען 
אין בית המקדש איז געווען מצופּה זהב... דער דאָזיגער דין איז אונז מרמז אַ וויכטיגען 
פּרט פון די דיני תשובה, אַז צוזאַמען מיט דער תשובה זאָל דער מענטש אויך געבען כופר 
נפש פאַר צדקה, ווייל נאָר דאַן װועט די תשובה אָנגענומען װוערען לרצון, און וי דער 
פּייטן זאָגט : קותשובה וכו' וצדקה מעבירין את רוע הגזירה". דאָס מיינט די משנה אופיו 
מצופּה זהב", דער שופר וועלכער סימבאָליזירט תשובה דאַרף האָבען אַן עטרת זהב אַרום, 
דאַרף באַקרױנט זיין מיט געבען צדקה. 

,צפהו זהב מבפנים פסול" -- אַ שופר װאָס איז אינעוייניג באַדעקט מיט גאָלד 
איז פּסול. דער טעם איז, ווייל מיר דאַרפען הערען דעם קול שופר, און פון אַ שופר װאָס 
איז אינעווייניג באַגילדעט, וועלען מיר גאָר הערען אַן אָפּקלאַנג פון גאָלד. אויך דער 
דאָזיגער דין לערנט אונז איינעם פון די עיקרי התשובה. אַװודאי איז דאָס געבען צדקה 
אַ וויכטיגער טייל פון תשובה, װי מיר האָבען שוֹין געזען ביי דעם פריערדיגען דין, 
אָבער דערמיט איז נאָך די תשובה ניט קיין שלימות'דיגע. פאַראַן אַזעלכע, װאָס ווען עס 
קומען די ימי הרצון, ווערען זיי מיטאַמאָל פּזרנים, און לאָזען זיך אויף אַן אמת קאָסטען 
אויף צדקה, אָבער איר זעט ניט ביי זיי קיין צייכען פון אויפריכטיגער חרטה אױף די 
חטאים, אַן אמת'ע תשובה, אַ קול שופר --- און שופר איז דאָך אַ רמז אויף תשובה, -- 
פון וועלכען עס הערט זיך נאָר בלויז דער אָפּקלאַנג פון גאָלד און ניט דער אָריגינעלער 
שופר-קרעכץ פון אמת'ער תשובה, און איז פּסול, 

,ציפּהו זהב במקום הנחת הפה פּסול" -- אַ שופר װאָס איז אַרומגעדעקט מיט גאָלד 

ימים נוראים אַלמאַנאַך 


דאָרט וואו מ'לייגט צו דאָס מויל צום בלאָזען, אַזאַ שופר איז פּסול. דער טעם דערפון 
איז צוליב חציצה, ווייל צווישען מויל און שופר טאָר ניט זיין עפּעס אַנדערש. אויך דאָ 
געפינט זיך אַ רמז און אַ לימוד צו געדענקען, אַז פאַראַן זאַכען װאָס זיינען חוצץ, װאָס 
מאַכען אַ חציצה און װאָס דערלאָזען ניט, אַז די תשובה זאָל מיט זיך ברענגען די פול- 
שטענדיגע התקרבות צווישען מענטש און השם יתברך. דאָס זיינען אין דער ערשטער 
ריי די עבירות שבין אדם לחבירו. די עבירות שבין אדם לחבירו ווערען סימבאָליזירט 
מיט ,גאָלד", ווייל ס'איז דאָס ,גאָלד", די תאווה צו געלט, װאָס ברענגט מיט זיך אַלע 
פאַרברעכענס פון מענטש צו מענטש, 

אָט די דאָזיקע עבירות שבין אדם לחברו שטעלען מיט זיך פאָר אַ חציצה, װאָס 
זיינען מעכב די תשובה, די סליחות און די תפלות אין יום הדין. און אָט דאָס דערמאָנט 
אונז דער דין. ווען דער מענטש נעמט זיך צו בלאָזען שופר, -- ווען ער קומט תשובה 
טאָן פאַר גיט -- דאַרף ער פריער באַזייטיגען יעדער חציצה. ער דאַרף זיך רייניגען 
פון ,גאָלד", פון יעדער שפּור פון גזילה, גניבה און שקר און ענליכע עבירות װאָס ער 
איז באַגאַנגען געגען מיטמענטשען. 

די קולות השופר װאָס מיר זיינען מחויב צו הערען און װאָס דאַרפען אונז דערוועקען 
צו תשובה זיינען תקיעה, גזברים און תרועה. כדאי זיך צו פאַרטראַכטען איבערן כאַ- 
ראַקטער פון אָט די קולות השופר, ווייל זיי זיינען מרמז דעם אורטייל וועלכען מיר 
קענען דערװאַרטען אין דעם יום הדין, 

דער אורטייל קען זיין אַ תקיעה, װאָס סימבאָליזירט דאָס שאַלען פון שמחה, און וי 
עס שטייט עוביום שמחתכם וגו' ותקעתם, אָדער ח"ו אַ תרועה, װאָס איז מרמז מלחמה, 
מפּלה, אומגליק, טוט ח"ו, בעת שברים זיינען מרמז אויף ליידען און יסורים. שברים -- 
שבר, צעבראָכענקייט, צעבראָכען געזונט אָדער צעבראָכענע פּרנסה, חי 

דער מענטש בעת ער שטייט אין די ימים נוראים פאַרן הימלישען בית דין, דאַרף 
געדענקען, און תקיעת שופר דאַרף עס אים דערמאָנען, אַז ער שטייט פאַר די דאָזיגע 
עװענטואַליטעטען. עס ווענדט זיך אין מענטש מעביר צו זיין די רוע הגזרה. דורך אַן 
ערליכען חשבון הנפש און אַנטשלאָסענע תשובה קען ער פאַרמיידען אַ קול ,תרועה" און 
פשברים" פון זיין הויז, און זוכה זיין צום קול תקיעה, צו אַ חיים פון שלום און שמחה. 


גליץ פון חשובה 


,אויפן אָרט װאו ס'שטייט דער בעל תשובה, שטייט אפילו ניט דער צדיק גמור"... 
װאָסער מין אָרט מיינט מען דאָ ? זאָל עס זיין דער אָרט פון זכות ? היתכן ? װאָלט עס 
ניט געווען אַן אומרעכט געגען דעם צדיק ? דערפאַר אפשר בעסער צו זאָגען: דער אָרט 
פון גליק ? װאָרום, באמת, װאָס איז דען דאָס גליק פון צדיק, דעם צוגעוואוינטען צו דעם 
ליכט, אַקעגען דעם גליק פון דעם בעל תשובה, װען ער דערזעט עס פּלוצלינג נאָך א לאַנ- 
נער פינסטערער נאַכט ? 

(ד"ר נתן בירנבים ז"?) 

בוריק צו תורח 





פון הנאון ר' מנחם זעממא ו"ל 


ואוו חשבון, בואו ונחשוב חשבונו של עולם" וכו', אש יצאה מחשבון -- ותצא 

12 אש ממחשבין ותאכל את שאינם מחשבין (ב"ב עח). אָט דעם דאָזיגען ;אש פון 
חשבון?, דאַרפען מיר ממשיך זיין מיטן גאַנצען כח און צו אַרבעטען דערויף אַז דער דאָזיגער 
פּלאַם זאָל זיך קיינמאָל ניט אויסלעשען, װי עס שטייט: אש תמיד תוקד... לא תכבה. 
אַזױ שטייט אויך ביי אברהם אבינו , ויקח בידו את האשש", ער האָט , גענומען אין האַנט 
דאָס פייער" -- דאָס הייליגע פייער װאָס האָט געברענט אין זיין האַרץ צו השם יתברך, 
האָט ער גענומען אין זיין האַנט און אין זיין רשות, צו באַנוצען עס אין עולם המעשה, צו 
פּראַקטיצירען אין טעגליכע מעשים פאַר כבוד ה' ותורתו. דאָס הייסט ,ויקח בידו את האש". 
עס זיינען באַקאַנט די רייד פון ,מגן אברהם" אין דין פון התעוררות לתשובה, וואו 

ער זאָגט: {והעיקר להורות העם את המעשה אשר יעשון". עס זיינען ניט גענוג די גוטע 
מחשבות, דער גוטער רצון אוֹן די פייערדיגע רייד, נאָר מען דאַרף זען, אַז דאָס אַלץ זאָל 
ברענגען צו מעשים. און דער שורש פון די גוטע מעשים דאַרף זיין אויך װי דער ,מגן 
אברהם" זאָגט דאָרט: ;ולא כמו שנוהגין עכעיו". דער עיקר איז, אַז ס'זאָל ניט זיין װױַ 
ביז איצט. מען דאַרף זאָפּאָרט אָנפאַנגען גיין אויף אַ נייעם בעסערן און ערליכערן וועג. 
מיר טאָרען זיך ניט באַנוגענען מיט אסיפות, מיר טאָרען ניט יוצא זיין מיט רעזאָלוציעס 
און מיטן מאָדערנעם מנהג פוֹן אַפּלאָדיסמענטען. מיר דאַרפען אַ אקנין מסירה", איבער- 
געבען זיך מיטן גאַנצען האַרץ צו אַלע גוטע החלטות, זיי זאָלען זיין אין זין פון ,,נשא 
לבבנו אל כפּים", מקבל זיין אויף זיך בלב שלם דאָס װאָס מיר האָבען מסכים געווען ע"י 
כפּים, מיט אונזערע החלטות און אַפּלאָדיסמענטן. און נאָכאַמאָל נשא לבבנו אל כפּים -- און 
פון האַרצען זאָל עס װוידער קומען אל כפים -- צוֹ פּראַקטישע מעשים פאַר אידישקייט. 


... פון די ערשטע התחייבות'ן איז צו ריכטען אונזער בליק צו יענע טיילען פון 
פאָלק, װאָס אויף זיי גייט אַרױף די מליצה ;אלוקיהם של אלו ישן הוא". אין אמתץ 
ווייסען מיר, אַז אַ חלק א-לוה ממעל געפינט זיך אין האַרץ פון יעדען איד. אָבער פאַראַן 
ליידער דרימלענדע נשמות, װאָס זיינען נתפּגל געװאָרען מיט זייערע מעשים און זייער 
חלק א-לוה ממעל שלאָפט און דרימעלט. לאָמיר זיך דעריבער נעמען דעם קוראַזש מיט 
דער הילף פון אייביגען מעורר ישנים און מקיץ נרדמים, אויסצושרייען צו די אַלע ,עורו 
ישנים מתרדמתכם". זייט וויסען, אַז אויך ווען ;אני ישנה ולבי ער" -- ;לבו של הקב"ה 
ער לגאולתכם". ער װעט נאָך אַרײנבלאָזען אין אייך אַ רוח חיים און עס װעט דאַן מקוים 


אויסצוגען פון דער התעוררות-דרשה ביי דער נעילה פון דער דריטער כנסיה הגדולה, אלול תרצ"ז. 

ווערען די מליצה פון חז"ל עויקץ כישן הפּגול", אויך דער יעניגער וועמענס נשמה איז 
מפוגל, פאַראומווירדיגט געװאָרען דורך זיינע דעות און מעשים, װעט זיך דערװועקען. 
זיין נשמה וװועט ווידער באַלױכט װערען פון דעם הייליגען פייער, אין זין פון די װאָס 
אויף זיי איז געזאָגט געװאָרען ;אם משלה בם האור אפילו ירדו -- יעלו". 

דער רמב"ם זאָגט אין הלכות רוצח און שמירת הנפש: ,חיי בעלי חכמה ומבקשיה 
בלא תלמוד תורה כמיתה חשובים". די מענטשליכע חכמה אַלײן איז ניט בכח צו באַ- 
לעבען דעם מענטש. אַ מענטש קען זיך דערווערבען אַ סך וויסען און קולטור, אויב ער 
האָט ניט קיין תורה, אויב עס פעלט אים דער רוח התורה, -- האָט ער ניט קיין לעבען 
כמיתה הם חשובים. אויף דעם קען מען זאָגען: ;ליהודים היתה אורה -- זו תורה". עס 
שטייט ניט בפירוש ליהודים היתה תוֹרה. די כוונה איז, אַז אַלע שטרעבען צו ליכט, 
אָבער אָן דעת תורה קען מען עס נישט דערגרייכען. אָן תורה פאַרװאַנדעלט מען ,אור 
לחושך וחושך לאור". די װאָס רוקען זיך אָפּ פון תורה, פּאַרלעשען די ליכטיגקייט פון 
דער וועלט. דאַגעגען מיט עמל התורה איז מען זוכה צום אמת, צום ריינעם דעת, צו 
קענען מבדיל זיין צווישען ליכטיגקייט און פינסטערניש. ווייל אורה זו תורה. דאָס אמת'ע 
ליכט, װאָס פאַרלייכט און דערװאַרימט דאָס האַרץ, איז נאָר די ליכט װאָס שטראַלט 
אַרױס פון ארון התורה, און װי דער ירושלמי זאָגט: ,שממנו אורה יוצאת לעולם", 

דער נביא זאָגט: ,ואני אהי' לה, נאום ה', חומת אש סביב". דער נאום ה' שטייט 
דאָ ניט װי געוויינליך, ביים סוף פּסוק, נאָר עס שטײט: ואני אהי' לה, נאום ה', חומת 
אש. דער נאום ה' דאָס איז דער חומת האש פון אידישען פאָלק אים צו שיצען און באַ- 
לויכטען דעם וועג. 

- דער כאַראַקטעריסטישסטער שטריך אין וועזען פון אידישען פאָלק געפינען מיר אין 
דער תורה הקדושה: השמע עם קול אלקים מדבר מתוך האש כאשר שמעת אתה ויחי 
--- דאָס מיינט, אַז דאָס אידישע פאָלק האָט אין זיך די וואונדערליכע איגענשאַפט צו 
הערען דעם קול אלקים חיים דווקא ,מתוך האש". 

אונזער יוגענט דאַרף געדענקען דעם מאמר חז"ל ,הסייף והספר ירדו כרוכים... 
אם אתם עוסקים בספר אתם נצולים מן הסייף". ווייסט איר װאָס דער דאָזיגער טויטלי- 
כער סייף װאָס באַדראָט די יוגענט איז? ס'איז דער דערמאָנטער מאמר פון רמב"ם, אַז 
;חיי בעלי הכמה בלי תלמוד תורה כמיתה חשובים". ס'איז די שװערד פון עמי- הארצות 
וועגען וועלכען די חז"ל זאָגען אַז ;חייהם אינם חיים". 


דאָ איז אויך אַ רמז אויף דעם װאָס די חז"ל זאָגען, אַז ?חזקיהו המלך נעץ חרב 
בבית המקדש ואמר כל מי שאינו עוסק בתורה ידקר בחרב". מיר ווייסען דאָך, אַז בעולם 
הזה איז ניט פאַראַן קיין עונש מות פאַר ניט לערנען תורה. אָבער חזקיהו המלך האָט 
געזען װאָסערע צרות און חורבן עס ברענגט מיט זיך דאָס עמי הארצות, דאָס ניט לער- 
נען, און ער האָט מסביר געווען דעם פאָלק דאָס גרויסע אומגליק װאָס שטייט זיי פאָר 
אויב זיי פאַרנאַכלעסיגען דעם לימוד התורה. אַ מענטש אָן תורה -- האָט חזקיהו גע- 
װאָרענט -- איז במילא גלייך צו אַ מדוקר בחרב כמת. דאָס פאָלק האָט אַפּנים דערהערט 
דעם רוף און זיך ווידער מתדבק געווען און באַלעבט געװאָרען פון אור התורה, 

מיר דאַרפען דעריבער אויך היינט אומאויפהערליך רופען: שובה ישראל צו השם 
יתברך'ס תורה! דער דאָזיגער רוף איז ניט נאָר געװענדט צו די אשר ישנם פֹּה צו די 
װאָס זיינען ברוח מיט אונז און נויטיגען זיך נאָר אין חיזוק, -- נאָר אויך צו די /אשר 
אינם פֹּה", צו די װאָס זיינען פון אונז אַװעק, װאָס בלאָנדזשען אויף פאַלשע און פרעמדע 
וועגען, פאַרפירערישע אידעאָלאָגיעס און דערלייזערישע הבטחות, 

איך האָב געהערט וי אַ סך באַצײיכענען די איצטיגע שעה װי נעילה. לכאורה איז 

עס שווערליך צו באַנוצען זיך מיט אַ באַגריף װאָס די חכמים האָבען באַצייכענט אַלס 
די הייליגסטע שעה אין דעם יום אחד והמיוחד, דער יום הכפּורים לישראל. נאָר איך האָב 
זיך דערמאָנט דעם ירושלמי: ;בכל הקרבנות כתיב חטא ובעצרת אין כתיב חטא, אמר 
להם הקב"ה מכיון שקבלתם עליכם עול תורה מעלה אני עליכם כאילו לא חטאתם 
מימיכם". די חכמים האָבען אַלזאָ אַװעקגעשטעלט דעם טאָג פון קבלת עול תורה נאָך 
העכער װױַ דעם טאָג פון יום כפּור. מיט דער גאַנצער גרויסקייט פון יום כפּור איז נאָך 
אַלץ דאָ דער דאבון נפש פון פריערדיגע זינד. אָבער ווען דער כלל ישראל נעמט אויף 
זיך דעם עול תורה, דעם עול צו דערהויבען דעם כבוד התורה והמצוות, מתקן צו זיין 
פּרצות אין דת, איז ;מעלה אני עליכם כאילו לא חטאתם מימיכם". דעריבער אויך מיר, 
אויב מיר וועלען נעמען אויף זיך בלב שלם ואמת דעם עול תורה, די אַלע החלטות און 
אָנװייזונגען פון די חכמי התורה, דאַן װעט דאָס זיין בבחינת קבלת התורה און דאַן ווע- 
לען מיר מיט רעכט קענען אָנרופען די דאָזיגע ענד-שעה וי ;נעילה", ווייל דאָס װעט 
זיין דער סוף פון אַ יום גדול מעין יום הכפּורים. 

אַלע ווילען מיר און זיינען משתוקק צו זען די תפארת ישראל און זיין דערהויבענ- 
קייט אין דער וועלט. לאָמיר געדענקען װאָס די חז"ל זאָגען: ?תפארת זו מתן תורה". 
די תפארת פון אידישען פאָלק, זיין גרויסקייט און פּראַכט זיינען נתגלה געװאָרען פאַר 
דער וועלט אין טאָג פון מתן תורה. נאָר דורך ,אנו אין לנו אלא תורה אחת* זיינען מיר 
געװאָרען אַ פאָלק אוֹן דאָס איז אונזער תפארת ביז היינט. און אויך דער שבח און תפארת 
פון אונזער הייליג לאַנד איז אויך נאָר דערמיט װאָס ,אין תורה כתורת ארץ ישראל" 
און אויך דער שבח פון ירושלים איז דערמיט װאָס ;כי מציון תצא תורה ודבר ה' 
מירושלים". די חכמים האָבען מסמיך געווען: ;והתפארת וֹהנצח -- והתפארת זו מתן 
תורה, והנצח זו ירושלים". דאָס מיינט, אַז אויב מיר וועלען אַרבעטען בלב ונפש פאַר 
תפארת ישראל װאָס איז מתן תורה, דאַן וועלען מיר בע"ה זוכה זיין צו זען אין דער 
התגלות פון נצח ישראל, קוהנצח זו ירושלים", וואו עס װועט נתגדל און נתקדש וערען 
שמו של הקדוש ברוך הוא לנצח נצחים, 


הריד 


אידישע גרויסקייט! 


,גנוי גדול" װערען מיר באצייכענט אין דער תורה. אָבער אין װאָס באַשטײט די 
דאָזיגע גרויסקייט ? מיט װאָס זיינען מיר, איינס פון די קליינע פעלקער פון דער װעלט, 
גרויס ? לייענענדיג װייטער, באַקומען מיר דעם ענטפער : ,כי מי גוי גדול אשר לו אלקים 
קרובים. . .* מאַטעריעלער באַזיץ איז ניט די אינציקע מאָס פאַר גרױיסקײט. רייכטום 
און מאכט באצייכענען נאָך ניט דעם עיקר-מהות פון זײיער באַזיצער. אמת'צ גרויסקייט 
ווערט גאָר געמאָסטען לויטן מרחק צװישען השם יתברך און דעם מענטש. די ריזיגסטע 
אוצרות, די בעסטע קריגס-מכשירים, די קינסטלערישסטע שאַפונגען זיינען ניט די פאקטישע 
באשטאנד-טיילען פון נאַציאָנאַלער גדלות. אָן דער באַהעפטונג אינים אויבערשטען, בלייבט 
מען ביי דעם אלעם קליין און נישטיג, װאָס שטאַרקער און איינדרינגליכער עס װירקט 
אין אונז די אידייע פון מלכות שמים, װאָס העלער און דורכזיכטיגער עס שיינט אין אונז 
דער אמת'ער תכלית פון דער מענטשהײט, װאָס נענטער מיר זיינען צום אין סוף, צום 
אויבערשטען, אַלץ מער שטייגט אונזער װערט און גרויסקייט. 


(,אידישע גרויסקייט", פון רי יהודא ליב אָרלעאַן הי"ז) 

פון חנאון ר' שמואל דוד לאַטּקי ז"ל 


כי אתה אלקים אמת ודברך אמת 


מת איז דער קענצייכען פון אַלעם װאָס איז גיטליך און הייליג, ;חותמו של הקב"ה 

אמת". דער שטעמפּעל פון דעם אלקות איז דער אמת. אַלץ װאָס איז באַהױכט פון 
קדושה מוז האָבען דעם אונטערשלאָג פון אמת. די זאָמען פון וועלכע עס װאַקסט זיך 
פונאַנדער דער תורה"פּרדס, דער כרם בית-ישראל, זיינען דער אמת. קואנכי נטעתיך 
שורק כולו זרע אמת" -- פון דער זריעה פון אמת-קערן שפּראָצט אַרױס די ריינע אידי" 
שע נשמה, און די אױיסשטראַלונג פון דעם תורה-ליכט באַקומט איר געהעריגען זאַמעלפּונקט. 

ס'איז אוממעגליך זיך תורה'דיג אויסצולעבען אָן דעם אמת. ס'איז אוממעגליך אַרױס- 
צורופען תורה-װיטאַליטעט אָן דער טרייב-קראַפט פון אמת. ס'איז אוממעגליך אַרײנצו- 
דרינגען אין דער קדושה-ספערע אָן דער לעגיטימער באַרעכטיגונג פון ריינעם אמת- 
באַוואוסטזיין. ;חסד ואמת יקדמו פניך" -- ער עס ויל זיין אַ מקבל פּני השכינה מוז 
פריער אַדורכגײן די אמת-קאָנטראָל, װאָס באַװאַכט די גרעניצען פון קדושה. 

די תורה הקדושה איז די תורה פון אמת און איר געגענזאַץ איז דער שקר. ווער 
עס האָט ליב די תורה מוז דעריבער פיינט האָבען דעם שקר, װאָס איז דער עקסטרעמער 
װידערשפּרוך פון דער תורה און די מאָס פון תורה-ליבשאַפט איז אַנטשפּרעכענד צו 
דער מאָס פון שקר-פיינטשאַפט. ;חה כלל גדול שישנא כל אדם כל דבר שקר וכל מה 
שיוסיף שנאה לדרכי השקר יוסיף אהבה לתורה כדכתיב שקר שנאתי ואתעבה -- תורתך 
אהבתי" -- דורך דעם װאָס איך האָב פיינט און פאַר'מיאוס דעם שקר, האָב איך ליב דיין 
תורה (ארחות צדיקים, סוף שער השנאה). און זייער שאַרף און שניידיג איז דער אור- 
טייל פון די כתבי הקודש אוֹיף דעם שקר'דיגען מענטש: , דובר שקרים לא יכון לנגד עיני", 
דער דובר שקרים האָט נישט קיין אָרט, כביכול, אין אָנבליק פון דער שכינה, 

ווייל אמת איז ווירקליכקייט, אמת איז דאָס װאָס עקזיסטירט און איז במציאות. דאָס 
װאָס עקזיסטירט און איז במציאות ציט זיין עקזיסטענץ און חיות פון דעם קװאַל פון 
מציאות --- פון אלקות. דעריבער איז דער אמת דער אויסדרוק פון אלקות. דער היפּוך 
איז דער שקר, ווייל שקר איז דאָס װאָס עקויסטירט נישט, װאָס איז נישט במציאות, 
און ממילא איז עס דאָך נישט אָנגעשלאָסען אין דעם קװאַל פון דער שאַפונג, ווייל עס איז 
דאָך באמת נישט באַשאַפען געװאָרען. און דאָס װאָס איז נישט אָנגעשלאָסען אין דעם 
מקור המציאות און ציט נישט פון אים זיין עקזיסטענץ און חיות, איז דאָך ממילא טומאה 

און תועבה (זע ארחות צדיקים, שער האמת). דעריבער איז דער שקר אַזױ דיאַמעטראַל 
געגענגעזעצט צו דער תורה, װאָס איז דער העכסטער אויסדרוק פון אלקות-ווירקליכקייט. 

ווער עס זאָגט ליגן, גענאַרט אָדער פאַרשטעלט זיך צביעות'דיג, איבעררייסט דער- 
מיט אַליין די פּאַרבינדונג פון זיין נשמה מיט איר מקור, וייל ער פאַרהילט זיך אין 
שקר, דאָס הייסט אין אַזױנס װאָס איז נישט במציאות און ציט נישט זיין יניקה פון 
מקור המציאות, און דאָס איז דער געגענזאַץ פון דער וירקליכסטער װױַרקליכקייט -- 
פון אלקות, און דערמיט שטעלט ער זיך אויסער די גרעניצען פון קדושה. 

עס איז אַ טעות צו מיינען, אַז נאָר אַ ליגן װאָס קען אַן אַנדערן שאָדען ברענגען איז 
אָסור ע"פ תורה, און אַ ליגן פון ,עורבא פּרח" איז קיין בייז נישט. ביידע מינים שקר זיינען 
אסור. דער אונטערשיד צווישען זיי איז נאָר דער, װאָס דער ערשטער איז אַ פאַרברעכען 
מיט אַ נעגאַטיווער געזעלשאַפטליכער קאָנסעקװוענץ, און דער צווייטער איז אַ פאַרברע- 
כען אָן קאָנסעקװענץ. אָבער אפילו אַ פאַרברעכען אָן אַ קאָנסעקװענץ פאַר דער געזעל- 
שאַפט איז אַ פאַרברעכען. שוין דאָס אַלײין װאָס מען באַנוצט די מענטשליכע פּסיכיק מיט 
מתת אלקים פון מענטשליכען דבּור צו אַ דבר שקר און מען הילט זיי איין אין דעם 
דאָזיגען מאָמענט אין אַ הילע פון טומאה, דאָס אַליין איז דאָס פאַרברעכען, און עס אונ- 
טערליגט דעם תורה'דיגען פאַרבאָט פון מדבר שקר תרחק. 

די תורה איז דער באַשײד פון דער װעלט, דאָס אינהאַלט-פאַרצײכעניש פון קאָסמאָס. 
;הביט הקב"ה בתורה וברא את העולם". די תורה און דער קאָסמאָס זיינען ביידע 
התגליות, אויסדרוק-פאָרמען פון אלקות. דעריבער זיינען זיי ביידע געקענצייכענט מיטן 
חותם פון אלקות -- מיטן אמת. די תורה שפּרודעלט מיט ריינעם אלקות'דיגען אמת און 
דער קאָסמאָס פאַרקערפּערט אין זיך די סטאַבילע אַנטפּלעקונג פון דער שאַפענדיגער 
ווירקליכקייט. ביידע זיינען זיי דעריבער איין גרויסער אומטײלבאַרער וועלט-אמת. נישטאָ 
ביי זיי קיין שקר און אומרעכט. ,אמת מארץ תצמח וצדק משמים נשקף", דער אמת 
שפּראָצט פון דער ערד און דאָס גערעכטיגקייט בליקט פון הימעל. נישטאָ קיין שקר אין 
דער נאַטור. די ערד איז אַ סימבאָל פון אמת. זי גענאַרט קיינעם נישט. אַז מען זייט 
אין איר איין ווייץ װעט זי נישט געבן קיין קאָרן. אַלע אירע כוחות זיינען ווירקליכע. 
דאָס גערעכטיגקייט בליקט פון הימעל. אַלע הימעל-קערפּער גייען זיך נישט קיינער דעם 
אַנדערן אין וועג אַרין, פאַרכאַפּען נישט קיינער דעם אַנדערנס געביט. , מעולם לא ראתה 
חמה פּגימתה של לבנה". אמת און גערעכטיגקייט הערשען אין די ריזיגע רוימען פון 
קאָסמאָס, און דאָס קלוגע מענטשליכע אויג דאַרף זען דעם אמת וי ער שפּראָצט פון 
דער ערד און דאָס גערעכטיגקייט וי עס בליקט פון הימעל, 

די תורה הקדושה, װאָס איז דער העכסטער און ריינסטער אמת, קען זיך אויף קיין 
פאַל נישט צוזאַמענפּאָרען מיט קיין שום שקר אין װאָסערע פאָרם ער זאָל נישט זיין. 
דאָרט וואו עס װירקט וועלכער עס איז שקר, קען די תורה נישט וירקען וױַיל דאָס 
זיינען די עקסטרעמסטע געגענזאַצען װאָס קענען נאָר זיין. ;בין ויאמר לאמת ויציב לא יפסיק, 
מאי טעמא דכתיב וה' אלקים אמת" (ברכות יד), צווישען ד' אלקיכם און אמת טאָר 
אונטער קיין שום אומשטענדען קיין הפסקה נישט געמאַכט ווערען. קיין שום זאַך קען 
נישט באַרעכטיגען צו מאַכען וועלכען עס איז צווישענשייד צווישען ה' אלקים און אמת, 
ווייל זיי זיינען אויף קיין פאַל נישט טײילבאַר. און אומעטום וואו עס װוערט דערמאָנט 
דער הייליגער נאָמען פון ה' אלקים -- מוז עס אַמענגסטען פאַרבונדען זיין מיט אמת. 

5 פון הנאון בעל ,חז-איש" ז"ל 
א. 


{ אַלטער טעות האָט זיך איינגעבירגערט אין דעם באַגריף פון בטחון. אָט די דאָזיגע 
וויכטיגע און וואונדערליכע מידה ווערט פון אַ סך פאַרשטאַנען אויף דעם אופן, אַז 

אין אַלע אומשטענדען פון וועלכע ס'קאָן אַרוסקומען גוטס צי שלעכטס, דאַרף דער מענטש 
גלויבען אַז ס'וועט זיין גוט. און אויב ער האָט ספקות דערין, און האָט מורא אַז ס'קאָן זיין 
אַנדערש וי גוט -- פעלט אים אין דער מידה פון בטחון, 

דער דאָזיגער אויסטייטש איז נישט ריכטיג. ווייל װאָס עס װועט זיין אין דער צוקונפט 
-- אויסער דאָס װאָס איז פאָראויסגעזאָגט געװאָרען בדרך נביאות --- איז קײינמאָל נישט 
זיכער. מיר קאָנען נישט וויסען װאָס װועט זיין אין דער צוקונפט, ווייל מיר ווייסען נישט 
די וועגען און מחשבות פון ג-ט ברוך הוא, 

נאָר װאָס מיינט בטחון ? די אמונה אַז ס'איז נישט פאַראַן קיין צופאַל אין דער וועלט, 
און אַז אַלץ װאָס געשעהט -- געשעהט ווייל גיט ברוך הוא האָט אַזױ געװאָלט! 

אמונה װאָס נעמט באַצוג אויף אַלע אַספּעקטען פונם לעבען איז אַ מענטשליכע 
מידה. און אַזױ װוי אַנדערע מענטשליכע מידות, וו עניוות צי רחמנות, איז זי נישט 
קיין קאָנקרעטע זאַך. זי האָט נישט קיין באַשטימטע מאָס און קיין פעסטע פאָרם, װאָס 
אויב זי פאַרלירט די דאָזיגע מאָס און פאָרם ווערט זי בטל אין גאַנצען, פּונקט װי אַ 
כלי װאָס ווען עס װערט צעבראָכען האָט עס מער נישט קיין ווערט. דאַגעגען אָבער 
די מענטשליכע מידות זיינען נישט גלייך, נאָר פאַראַן אין זיי פּאַרשידענע מדרגות. 
יעטוועדער ערליכער מענטש האָט אין זיך די מידות פון עניוות און רחמנות, אָבער נישט 
אין אַ גלייכער מאָס. פאַראַן מדרגות אין זיי, 

אַזױ אויך מיט דער מדרגה פון אמונה. פאַראַן פאַרשידענע מדרגות אין איר, װאָס 
איינע איז העכער פון דער אַנדערער. אפילו די ;קטני-אמנה", אויך זיי ווערען פאַררעכענט 
פאַר מאמינים, ווייל זיי זיינען דאָך נישט אין כלל פון די כופרים און מינים. נאָר זייער 
אמונה איז שװאך -- און באַווייזט זיך נאָר אַנטקעגן די גאָר האַרבע עבירות װאָס דער 
גאַנצער ציבור איז אין זיי נזהר, 

און פאַראַן צווישען זיי װאָס זייער אמונה איז שטאַרקער און איר פּעולה מער קאָנטיג. 
די מידה פון אמונה איז אַ בשותפות'דיגע צו אַלע מאמינים, אָבער אַנדערש איז איר מאָס 
ביי יעדען איינעם. פאַראַן אין איר מדרגות און מעלות, 

ווען א מענטש געפינט זיך אין אַ לאַגע װאָס שטעלט מיט זיך פאָר אַ סכנה פאַר זיין 
לעבען, איז דער שטייגער אַז דער מענטש זאָל מירא האָבן. די שװערע לאַגע לאָזט 
דעם מענטש נישט געדענקען, אַז די אָנשיקענישען פון דער נאַטור זיינען נישט אונזערע 
בעלי-בתים, און אַז ס'איז נישט פאַראַן קיין אָפּהאַלט פאַר גיט ברוך הוא אונז צו העלפען 
און איבערצובייטען אַלע נאַטירליכע סיבות און זייערע קאָנסעקווענצען. 

און אויב אין אַזאַ שווערער שעה פאַלט דער מענטש נישט אַרין אין יאוש, נאָר ער 
טראָגט מיט זיך דעם גרויסען אמת, אַז די לאַגע אין וועלכער ער געפינט זיך איז נישט 
קיין צופאַל, נישט קיין בלינד אָנשיקעניש פון דער נאַטור, נאָר אַז גדט'ס רצון איז אַזױ גע- 
ווען, צו גוטס אָדער צו בעסער : און אויב די דאָזיגע אמונה שװאַכט אָפּ זיין מורא און שטאַרקט 
זיין האַרץ צו גלויבען אין דער מעגליכקייט פון הצלה, ווייל דער אויסקום פון זיין לאַגע 
איז דאָך נאָך נישט באַשטימט, און ס'איז נישט פאַראַן קיין נטיה מער צו שלעכטס וי צו 
גוטס -- אויב אַ מענטש טראַכט און גלויבט אַזױ, מיינט דאָס בטחון! 

און צו דער מידה באַלאַנגט אויך, אַז אַ מענטש דאַרף זיך האַלטען ביי דער דאָזיגער 
אמונה, אַפילו ווען ער שטעלט זיך פאָר אין געדאַנק די שרעקליכסטע יסורים. זיין האַרץ 
דאַרף זיך תמיד זיין באַוואוסט, אַז נישט קיין צופאַל האָט אים געטראָפען, נאָר אַז אַלץ 
קומט פון ג-ט ברוך הוא. אַזױ וי לולינוס און פפוס האָבען געזאָגט צו זייערע פּייניגער: 
;אין די אויגען פון ג-ט האָבען מיר פאַרדינט גע'הרג'עט צו ווערען. אויב דו װועסט אונז 
נישט הרג'ענען, פאַרמאָגט ג-ט אַ סך מיטלען צוצונעמען ביי אונז אונזערע לעבענס. אַ סך 
ווילדע חיות זיינען פאַראַן אויף דער וועלט א. אַ. װו.* 

און אויך די מיטלען מיט וועלכע דער בעל בטחון באַנוצט זיך מיט זיי כדי זיך צו ראַ- 
טעווען, זיינען אַנדערש וי די פון אַנדערע מענטשען. ער פאַרלאָזט זיך נישט און יאָגט זיך 
נישט נאָך די גרויסע און שטאַרקע, און גיט זיך נישט אֶפּ מיט אומזיסטע מאַניפּולאַציעס. 
נאָר ער פאַרטואַכט זיך אין זיינע אייגענע מעשים, גרייט זיך צו תשובה, תפילה און צדקה, 
כדי מיט זיי בטל צו מאַכען דאָס שלעכטס װאָס איז אויף אים נגזר געװאָרען. 


ב, 


לויט דעם װאָס מיר האָבען געזאָגט, זיינען אמונה און בטחון איינס. נאָר אמונה שטעלט 
מיט זיך פאָר די אַלגעמײנע אָנשויאונג פונ'ם מאמין, און בטחון איז דער קוק פונ'ם מאמין 
אויף זיך אַלײין. אמונה איז הלכה, טעאָריע. בטחון ווַיזט זיך אַרױס אין מעשים. לייכט 
צו זיין אַ בעל בטחון אין אַ צייט ווען בטחון דאַרף זיך נישט אַרױסװײיזן אין פּראַקטיק, 
אָבער שווער, שווער איז צו זיין אַ בעל בטחון, ווען בטחון דאַרף זיך פּרואווען אין מציאות. 
לייכט צו רעדען און צו זינגען וועגען בטחון ווען עס האַנדעלט זיך וועגען בטחון להלכה, 
וועגען טעאָרעטישען בטחון : ווען בטחון מיינט חלומ'ען און טראַכטען זיסע חלומות און 
פריילעכע מחשבות. אַ מענטש װאָס רעדט און זינגט וועגען בטחון, און זיין בטחון האָט 
זיך נאָך קיינמאָל נישט באַװויזען למעשה, קאָן נאָך זיך און אַנדערע איינרעדען אַז 
ער איז אַ גרויסער בעל בטחון, ווען אין דער אמתץ דינט זיין בטחון נאָר צו פאַרזיסען 
אים זיינע מחשבות וועגען דעם אומבאַקאַנטען עתיד. 

ווען װוערט געפּרואווט דער בטחון פוֹן מענטש, אויב ער איז אַ בעל בטחון אין דער 
אמת ? ווען אַ מענטש קומט אין אַ לאַגע וואו בטחון פאָדערט זיך למעשה, וואו בטחון 
דאַרף פירען דעם מענטש, אים שטיצען און אים היילען. 

אָט דעמאָלט קענען מיר זעען צי דער מענטש האַלט זיך אין דער אמת אָן אין 
זיין בטחון און לאָזט זיך פירען פון אים, צי דווקא אין דער דאָזיגער שווערער שעה זיינער, 
זוכט ער נישט דעם בטחון, נאָר נוצט זיך מיט אַנדערע מאַניפּולאַציעס. 

גי 

אָט װאָס מיר זעען אין לעבען: ראובן איז אַ מאָראַלישער מענטש. ער הערט נישט 
אויף צו רעדען פון בטחון, קריטיקירט שאַרף דאָס איבערמעסיגע השתדלות און האָט 
פיינט דאָס איילעניש און יאָגעניש נאָך פּרנסה. ער אַליין איז טאַקע אַן איש מצליח. אין 
זיין קראָם פעלען קײינמאָל נישט קיין קונים, ער דאַרף נישט אָנקומען צו איבערמעסיגע 

השתדלותץ. האָט ער טאַקע ליב בטחון -- וייל דער בטחון איז פריינטליך צו אים. 

און זע ! פּלוצלונג זעען מיר ראובנ'ען, דעם גרויסען בעל בטחון שושקענען זיך מיט 
זיינע באַהעלפערס אוֹן זיינע בעלי עצה. אָט טראַכט ער װי ער קאָן בטל מאַכען זיינעם 
אַ שכנ'ס אַ פּלאַן צו עפענען אַ קראָם גלייך מיט זיינעם. ער איז פול מיט כעס. אין אָנהױיב 
האַלט ער זיינע מחשבות און פּלענער בסוד, ער שעמט זיך מיט זיי פאַר זיינע באַקאַנטע 
און פריינד. באַלד פאַרלאָזט אים אויך דאָס געפיל פון בושה, און ער הויבט אָן צו רודערן 
פריי און אָפען אַנטקעגען זיין שכן. שריט פאַר שריט לאָזט ער זיך אויף קרומע װעגען 
דער געפיל פון בושה איז פאַרשוואונדע, און ער טוט אָפּ פראַנק און פריי נידעריגע 
מעשים. מער נאָך. ער טראַכט אויס נישט-געשטויגענע תירוצים צו וייזען אַז ער איז 
נאָך גערעכט, און טענה'ט נאָך אַז אַלץ װאָס עֶר טוט איז לשם שמים און אױסגעהאַלטען 
לויטן מוסר. באַלד הויבט ער אָן גלויבען אין זיינע אייגענע רייד און עס געלינגט אים צו 
פאַרפּירען די ,קליין-קעפּעלדיגע*" און מחלוקה-מאַכערס. מאַכט זיך שוין געוויינליך, אַז 
ס'קלייבען זיך אַרום אים אַרום די ליבהאָבערס פון מחלוקת און לשון-הרע, און מיט דער 
הילף פון שטן בויט זיך אויס אַ פעסטונג פון מחלוקת און לשון הרע, רכילות און שקר 
און לאַנג-דוערענדיגער שנאת חינם, 

און ס'איז נישט אױיסגעשלאָסען אַז אַזעלכעס קאָן זיך אויך טרעפען אין גייסטיגע 
ענינים. אויך ביי זיי קאָנען זיך שאַפען, אויף זייערע ספּעציעלע אופנים און אומשטענדען, 
מחלוקת'ן פון דעם דאָזיגען מין, 

די 

דער תכלית פון אונזער באַשרײבען די דאָזיגע נישט-שיינע רעזולטאַטען איז צו 
לערנען און דערקענען פון זיי דאָס שלעכטס פון פאַלשען בטחון. 

דאָס פעלען פון בטחון איז טאַקע אַ פעלער אין יעדען הויכען נפש, אַ פעלער װאָס 
רירט כמעט אָן די יסודות פון דער אידישער אמונה. אָבער נאָך ערגער פון דעם װאָס 
האָט קיין בטחון איז דער װאָס זיין בטחון איז אַ פאַלשער. אַ פאַלשע זאַך שטעלט מיט 
זיך פאָר דאָס װאָס איז פולשטענדיג נעגאַטיו. דער װאָס זיין בטחון איז אַ פאַלשער איז 
פיל ערגער פון דעם װאָס האָט קיין בטחון אין גאַנצען נישט. דער פאַלשער בטחון 
טראָגט אין זיך אַ סך שלעכטס און פאַרדאָרבענקייט, װאָס דער װאָס האָט קיין בטחון 
לגמרי נישט איז פון זיי פריי. דער װאָס דער בטחון פעלט אים, ליידט ער נאָר 
דערפון װאָס ער האָט קיין בטחון נישט. אָבער דער װאָס זיין בטחון איז אַ פאַלשער, נישט 
נאָר װאָס עס פעלט אים בטחון, נאָר ער טראָגט אויך אויף זיך די שולד פון פאַלשקייט. 

דער װאָס האָט קיין בטחון אין גאַנצען נישט, קאָן נישט נאָכשלעפּען נאָך זיך 
תלמידים פון בטחון. דער װאָס זיין בטחון איז אַ פאַלשער האָדעװעט אויף תלמידים אויף 
פאַלשקייט, 

דער װאָס האָט קיין בטחון אין גאַנצען נישט, קאָן נישט גורם זיין צו חילול השם, 
אָבער דער װאָס זיין בטחון איז פאַלש, ווען ס'ווערען באַקאַנט זיינע נידעריגע מעשים, 
װאָס זאָגען דאַן מענטשען ? יענער װאָס האָט געלערנט מוסר, וו מיאוס זיינען זיינע מעשים, 
וי שפל'דיג זיינען זיינע מאַניפּולאַציעס! 

הי 

די מידה פון בטחון איז מען קונה מיטן האַרץ. דער אמת'ער בעל בטחון, זיין טבע 
איז צו זיין איינגעהאַלטען און צניעות'דיג. ער רעדט נישט וועגען זיין בטחון אויפן הויכען 
קול, און ביי זיך אין האַרצען איז ער זיך מצטער, פאַרװאָס ער האָט נישט דערגרייכט 
צו שלימות אין דער דאָזיגער מידה. אָבער אין לעבען טראָגט ער מיט זיך דעם שטאַרקען 
בטחון אין גיט ברוך הוא. ער האָט נישט מורא פאַר זיין שכן װאָס וויל עפענען אַ קראָם 

בשכנות צו זיינעם. ער װעט אים נאָך צוהעלפען, באַזאָרגען אים מיט עצות, טאָן פאַר אים 
און שטיצען אים. וויפיל קדושה קומט צו אין דער ועלט דורך אַ מענטש װאָס טוט חסד 
מיט זיין שכן װאָס גרייט זיך צו קאָנקורירן מיט אים! און וויפיל שבח און גרויסקייט 
גיט דאָס צו צו די װאָס פאָרכטען פאַר גיט ברוך הוא. באַגליקט איז אָט דער מענטש און 
באַגליקט איז זיין דור ! 

אַזױ װי עס שטייגט איבער דאָס ליכט די פינסטערניש און דער אמת דעם שקר, אַזױ 
שטייגט איבער דער אמת'ער בעל בטחון דעם פאַלשען 

1 

בטחון איז הױיפּטזעכליך אַ מצוה פונ'ם האַרץ. און פון איר טיילען זיך אָפּ מצות 
מעשיות, װאָס דער מענטש דאַרף זיי טאָן, און פליכטען פון זיך אָפּהאַלטען פון האַנדלונגען 
געגען אַ חבר צי אַ שכן. און פאַראַן אין דעם פאַרשידענע קאַטעגאָריעס. פאַראַן פּעולות 
פון השתדלות װאָס דער מענטש מעג זיי יאָ טאָן, און אויך פאַראַן װאָס דער בטחון איז 
אַנטקעגען אַזאַ השתדלות, און ער פאַרבאָט געוויסע מיטלען. איבער דעם דאַרף דער 
מענטש איידער ער טרעט צו צו אַ געוויסער השתדלות, איבערטראַכטען ביי זיך צי דער 
דאָזיגער שריט זיינער איז אין הסכם מיט דער מידה פון בטהון, צי נישט! 

חז"ל זאָגען אין מדרש רבה, פּרשת מקץ, אַז די השתדלות פון יוסף הצדיק, צו בעטען 
פונם שר המשקים ער זאָל אים דערמאָנען, האָט מיט זיך פאָרגעשטעלט אַ גרינגשעצונג 
פון דער מדה פון בטחון. זיי האָבען געזאָגט: ;אשרי הגבר אשר שם ה' מבטחו" -- דאָס 
איז יוסף, ;ולא פנה אל רהבים וגו" -- איבער דעם װאָס יוסף האָט זיך געװאָנדען צום 
שר המשקים איז ער פאַרבליבען נאָך צוויי יאָר אין תפיסה. מיינט דאָס צו זאָגען: יוסף 
האָט גוט געוואוסט אַז זיין געראַטעװעט ווערען איז נישט אָפּהענגיג פון השתדלות, נאָר 
פון ג"ט ב"ה אַלין. נאָר, ווייל אַ מענטש איז מחוייב אין השתדלות און טאָר זיך נישט 
סומך זיין אויף נסים, האָט יוסף זיך געפילט מחוייב אויסצונוצען די געלעגענהייט און 
צו בעטען דעם שר המשקים. אָבער וי דער שטייגער איז פון די אויף וועלכע מען קאָן 
זיך נישט סומך זיין, אַז זיי פאַרגעסען און קאָנען נישט טאָן קיין טובה, איז דאָס בעטען 
זיך ביי זי פּאַסיג נאָר פאַר איינעם װאָס איז שוין גאַנץ פאַרפאַלען אין יאוש. דער מיואש- 
דיגער טוט אַלץ װאָס ער קאָן נאָר טאָן, אפילו מעשים װאָס קאָנען קיין נוצען נישט 
ברענגען. 

אָבער דער בעל-בטחון טאָר דאָס נישט טאָן. דאָס איז נישט פון די השתדלותץ אין 
וועלכע ער איז מחוייב. אַזאַ ‏ מעשה פאַרטונקעלט נאָר דאָס ליכט פון אמונה און בטחון. 
היות וי דאָס איז נישט פון די השתדלות'ן אין וועלכע ער איז מחוייב, קומט ממילא אויס 
אַז אַזאַ השתדלות איז פאַרבאָטען פאַר אים, 

חז"ל האָבען קריטיקירט יוספ'ס השתדלות, אָבער נישט זיין מידה פון בטחון חלילה, 
יוסף האָט גוט געוואוסט אַז זיין הילף װעט קומען פון ג-ט אַלײן, און נישט דורך אַ בשר 
ודם. ער האָט זיך אָבער געפילט מחוייב אין השתדלות, און די דאָזיגע השתדלות איז 
לוט דער קבלה פון אונזערע חז"ל נישט געווען ריכטיג און פּאַסיג. ער האָט זיך נישט 
געטאָרט ווענדען צו אַזעלכע פון וועמען מען קאָן קיין הילף נישט דערװאַרטע 

ז 

און אויך דאָס געהערט צו דער מידה פון בטחון. אַ גייסט פון הייליגקייט שפּרײט זיך 
אויס אויפן בעל בטחון, און עס טראָגט זיך מיט אים אַ גייסט פון שטאַרקײט װאָס זאָגט 
אים אָן אַז גדט ב"ה װעט אים טאַקע העלפען, אַזױ װי דוד המלך ע"ה האָט געזאָגט: 
;אם תחנה עלי מחנה לא יירא לבי, אם תקום עלי מלחמה וגו'". און אָט דער ענין ווענדט 
זיך ביי יעטװעדען בעל-בטחון לוט זיין מדרגה און לויט זיין מעלה אין קדושה, 

9 פון הגאון ר' אליעזר אלי' רעסלער ז"ל 


אי דער גמרא עבודה זרה (דף ה) רעדט זיך וועגן דער העכערקייט פון תשובה פון 
צבור איבער דער תשובה פון יחיד. ;דנפישי רחמייהו, אבל יחיד דלא אלימא זכותי? -- 
דער צבור האָט בעסערע שאַנסען פאַר דערוועקען רחמים דערפאַר ווייל זייערע זכותים 
ד. ה. זייער תשובה איז שטאַרקער. 
דאָס זעלבע געפינען מיר אין אַנדערע גמרות. עס שטייט: ,כה' אלקינו בכל קראנו 
אליו". עס שטייט דאָך אָבער אויך ,דרשו ה' בהמצאו" ? ענטפערט דערויף די גמרא, אַז 
ס'איז פאַראַן אַן אונטערשיד פון יהיד און צבור. דער צבור האָט תמיד אַ צוטריט, דער 
יחיד אָבער האָט נאָר אַ צוטריט אין די טעג פון עשרת ימי תשובה. רבנו מנחם בר' זרח 
שרייבט דערויף : 
;ס'איז ידוע, אַז קרוב ה' לכל קוראיו לכל אשר יקראוהו באמת, וייל השם 
יתברך איז פאַקטיש תמיד דאָ. דאָס קרבות אָדער דערוייטקייט װענדעט זיך 
אין מענטשען אַלײן, לויט זיינע מעשים". 
מיר זעען בכן וי דער יחיד, ביי זיין בעסטען ווילען, קען זיך ניט דערוועקען צו 
קיין תשובה גמורה, נאָר אין די עשרת ימי תשובה, דערפילענדיג דעם אימת הדין. דאַ- 
געגען אָבער דער צבור קען זיך תמיד דערשלאָגען צו אַ תשובה שלימה, 
(אין אונזער היינטיגען דור וועלכער, בעוה"ר, דערװועקט זיך ניט מאימת יום הדין, 
און אויב מיר באַמיען זיך ניט אין די ימי הדין מתחזק צו זיין אין צבור, וי אַזױ קענען 
מיר האָפען זוכה צו זיין צו תשובה ? 
אויף אַן אַנדער פּלאַץ האָבען מיר געבראַכט פון ר' ירוחם ז"ל (פון מיר), אַז וען 
דער מענטש שטייגט פון איין מדרגה צו אַ צווייטע פאַרװאַנדעלט ער ביי זיך בחירה צו 
הכרח, דאָס הייסט, אַז אויף דעם פּונקט וואו ער איז פריער געשטאַנען אין אַ מצב פון 
בחירה, יאָ אָדער ניין, איז ער שוֹין היינט איבערגעשטיגען און זיין בחירה ווערט שוין 
אין אַ העכערן פּונקט און דער פריערדיגער בלייבט שוין אין אַ בחינה פון הכרח. און ענליך 
געפינען מיר אויך אין סידור הגר"א. לויט דעם זיינען פאַראַן צוויי בחינות אין תשובה ; 
איינס : דער מענטש איז טאַקע כובש זיין יצר-הרע מיט תשובה, אָבער ער האָט 
נאָך אַלץ נסיונות און ער בלייבט נאָך אַלץ אין שטח הבחירה. און צוויי: דער מענטש 
רייניגט זיך צו אַזאַ מדרגה אַז ער באַפּרײט זיך לגמרי פון נסיון און בחירה. ער קען 
ניט מער טאָן קיין שלעכטס נאָר גוטס, 

לויט דעם לאָזט זיך מפרש זיין די חז"ל: א"ר לוי גדולה תשובה שמגעת עד כסא 
הכבוד... עד ולא עד בכלל, פון אַן אַנדער אָרט אין דער גמרא איז אָבער משמע, אַז 
תשובה קען דערגרייכען נאָך העכער, ממש צו דער מדרגה פון עד בכלל, פון פולשטענדי- 
גער צוגעבונדענקייט. אָבער דאָ איז ניט פּאַראַן קיין סתירה. דער אונטערשיד איז נאָר 
פון תשובת היחיד און תשובת הכלל, 

עד כסא הכבוד, ולא עד בכלל. די תשובת היחיד קען ניט דערגרייכען ביז צום 
סאַמע כסא הכבוד. פאַר דעם יחיד בלייבט נאָך אַלץ די מעגליכקייט פון נסיון און שטרויכ- 
לונג. אַנדערש אָבער איז די 'תשובת הצבור', וועלכער קען זיך דערשלאָגען צום 'עד 
בכלל'. אַ תשובת הצבור קען אויסרייסען יעדער נסיון, יעדער מעגליכקייט פון ווידער- 
האָלונג פוֹן חטא. זי קען זיין שלימות'דיג און דויערהאַפט, 

די העכערקייט פון תשובת הצבור קוֹמט אויך צום אויסדרוק אין דעם װאָס מיר 
ווייסען, אַז דאָרט ווא דער חטא איז אַזױ גרויס, אַז ער קען נאָר פאַרגעבען ווערען דורך 
מסירת נפש פון מיתה ממש, איז דאָס נאָר געזאָגט אויף אַ יחיד. תשובת הצבור קען 
צוריקבינדען דעם קשר װאָס איז איבערגעריסען געװאָרען, און וי די חז"ל זאָגען, אַז 
אַ גע'חתמ'עטער גזר דין פון צבור קען בטל ווערען. 

און אַזױ געפינען מיר אַ וואונדערליכע זאַך אין דער גמרא (ע"ז ד). עס שטייט: א-ל 
זועם בכל יום. עס שטייט דאָך אָבער: ולפני זעמו מי יעמוד?... ענטפערט די גמרא: 
,כאן ביחיד, כאן בצבור". דאָ געפינען מיר אַ פּלאימ'דיגען הבדל צווישען יחיד און 
צבור אין דער מעגליכקייט אויפצונעמען יסורים. דער יחיד איז באַדראָט מהרהר צו זיין 
נאָכן מדת הדין. אַנדערש איז דער צבור. וייל אויף דעם צבור קען מען זיך פאַרלאָזען 
צו לערנען פון די יסורים און ס'איז צו האָפען, אַז די יסורים וועלען אַרויסרופען אַ 
דראַנג צוֹ תשובה. ווען דער מענטש זעט זיינע יסורים בתוך יסורי כלל ישראל, זיינען 
זיי לייכטער צו פאַרטראָגען און ער איז מער מסוגל חוזר בתשובה צו זיין, 

אַן עיקר אין מחזק זיין דעם צבור (אין אידישקייט) איז די אָרגאַניזאַציע, די פאַר- 
אייניגונג פון יחידים צו געמיינזאַמע מעשים. דאָס איז אויך אַ כלל אין טעגליכען גשמיות- 
לעבען פון מענטשען, אוֹן אַװודאי איז דאָס אַזױ איז ענינים רוחניים. װאָס עס קען ניט 
באַװוייזען קיין יחיד, קען אָבער דערגרייכען אַן אָרגאַניזירטער צבור. אַ יחיד קען גע- 
שטרויכלט ווערען. ווען אָבער ער איז צוזאַמען מיט אַנדערע, װעט אים דער חבר װאָרע- 
נען, אָדער מתקן זיין דאָס װאָס ער איז מקלקל, 

דער דאָזיגער יסוד איז באַזונדערס וויכטיג אין היינטיגען דור. דער יצר-הרע פון 
איין מענטש איז ניט גלייך צום יצר-הרע פון אַנדערן און אַזױ איז אויך דער יצר-הרע און 
זיינע תכסיסים פוֹן פריערדיגען דור ניט גלייך צום יצר-הרע פון דער היינטיגער צייט. 
דער היינטיגער יצר-הרע האָט זיך זיינע אײיגענאַרטיגע נסיונות און לאָקונגען 

די תורת ה' איז אייביג און עס קענען אין איר ניט חל זיין קיין שינויים. זי איז 
געגעבען געװאָרען פאַר אַלע דורות כמות שהיא. אָבער די װאָפען צו באַקעמפען דעם 
יצר-הרע װאָס יל דעם מענטש אַװעקפירען פון דרך התורה ענדערן זיך יאָ לט די 
כסדר נייע תחבולות פון יצר-הרע. 

ווען די ווילדע שבטים װאָס האָבען נאָך ניט דערלערנט די מאָדערנע תכסיסי מלחמה 
גייען אַרױס אין קאַמף מיט זייערע פּרימיטיווע װאָפען פון פייל און בויגען געגען האַר- 
מאַטען און עראָפּלאַנען, איז זייער מפּלה אַ זיכערע. דער יצר פון אונזער צייט, וועלכער 
האַט פאַרטריבען פון אונזער דור דאָס פּנימיות פון עבודת ה' איז באַװאָפּענט מיט די 
מאָדערנסטע האַרמאַטען. און מיר אַלײן ? קענען מיר זיך געגען אים פאַרמעסטען מיט 

קינדערישען װאָפּען-שפּילצײג ? ניטאָ קיין אַנדערער וועג וי באַנוצען זיך מיט זיין כלי 
זיין, און נאָר אָרגאַניזירטערהײט קענען מיר אים באַזיגען. 

ווען עכן האָט װידערשפּעניגט דעם צו ה', זאָגט אונז דער פּסוק (יהושע ז, א) וימעלו 
בני ישראל מעל בחרם קח עכן וכהױ ויחר אף ה' בבני ישראל און וייטער וי און 
יא) אמר ה' וכו' חטא ישראל... וגם לקחו מן החרם וגס גנבו". דאָ איז פּשוט ניט 
צו פאַרשטיין. איין מענטש האָט געזינדיגט און וי קומט, אַז דער אויבערשטער זאָל 
באַשולדיגען דאָס גאַנצע פאָלק? דער אבן עזרא באַהאַנדעלט שוין דעם ענין (אין פּרשת 
העגל), נאָר ווייזט אויס, אַז ווען פאַרברעכען איז פאַראַכטעט אינם געוויסען און באַ- 
וואוסטזיין פון אַ גאַנץ פאָלק, איז ניט מעגליך, אַז עס זאָל זיך געפינען אפילו איינער 
װאָס זאָל דערויף עובר זיין. ווען עמיצער איז אַ גנב, איז אַ סימן אַז דער איסור גזל איז 
ניט גענוג פאַרפעסטיגט אינם געוויסען פון כלל. 

יעדער חיזוק (פאַר אידישקייט) װאָס װערט דעריבער איינגעפירט פון גאַנצען כלל, 
װעט דער יחיד ניט אַזױ לייכט קענען פאַרלעצען. און דאָס איז פאַרװאָס תשובה פון 
גאַנצען צבור האָט אַ שטאַרקערען האַפט װי די תשובה פון אַ יחיד, 

די חז"ל זאָגען: ;ראה הקב"ה שצדיקים מועטים עמד ושתלן בכל דור ודור". װאָס 
אייגענטליך װאָלט געשאָדט ווען עס װאָלטען געווען דורות מיט צדיקים און אָן צדיקים ? 
נאָר מיר ווייסען, אַז יעדער דור עקזיסטירט אין זכות פון זיין צדיק. און ווען מיר וועלען 
זיך פאַרטראַכטען וועלען מיר פאַרשטיין, אַז דאָס איז דערפאַר ווייל דער צדיק מיט זיין 
אמת און פּנימיות איבט אויס (בדרך הטבע) אַ השפּעה צום גוטען אויף זיין דור. דער 
צדיק מיט זיינע מעשים און פילענדיג האַרץ מוז באַאיינפלוסען זיינע מיטמענטשען, וי 
די גמרא זאָגט: האי דעדיפנא מחבראי דראיתי לרבי מאיר מאחוריו, ואילו ראיתי מפניו 
הוינא עדיפא טפי", 

און שוין דערפאַר אַליין איז גרעסער די תשובה פון צבור, ווייל עס איז ניט מעגליך 
אַז עס זאָל זיך ניט געפינען אינם צבור כאָטש איינער מיט פּנימיות'דיגע ערליכקייט, 
וועלכער זאָל משפּיע זיין און דערהויבען די איבעריגע אין דער מדרגה פון זייער תשובה. 


אידען מװען טוריקקוטטן... 


ישעי' הנביא האָט געזאָגט : ;איזה ספר כריתות אמכם וגו'" אָבער ירמיי האָט דאָך 
געזאָגט: ;ואתנה ספר כריתות וגו" ? זאָגט דערויף דער חידושי הרי"מ ז"ל, אַז מיר 
פּסק'נען דאָך ,משלהת וחוזרת" קען מען נישט גט'. און אידען זיינען דאָך זיכער 
,מושלחים וחוזרים", װייל װען אַפילו מ'װוצט זײי אװעקשיקען טױיזענט מאָל, װעלען זײ 
װידער צוריקקומען, ווייל אידען האָבען ניט אין ערגעץ קיין פּלאַץ נאָר ביים רבונו של עולם. 

(חידושי הריימ) 

פנ הטאינו נלינן... 





פון ד"ר נתן בירנבוים ז"ל 


ו', רבונודשל-עולם, געהאַט האָבען מיר אַ בית-מקדש. אונזערע כהנים האָבען דיר 

דאָרטען מקריב געווען אונזערע קרבנות, אונזערע לויים דיר דאָרטען געזונגען דוד 
המלכ'ס אייביגע לידער. דיינע גרויסע, שווערע סודות האָבען זיך דאָרטען געשושקעט, 
דיין נאָענטקייט האָבען מיר דאָרטען געקענט פילען, מיט הייליגקייט האָבען מיר זיך 
דאָרטען געקענט אָננעמען. דאָרטען האָבען מיר געקענט פאַרשטיין, װוער מיר זיינען 
אויף דער וועלט, און היינט : אַלץ צערונען געװאָרען, גלייך ס'װואָלט קיינמאָל נישט געווען. 
דו האָסט אונז געגעבען, און האָסט ווידער צוגענומען ביי אונז. געלויבט זאָל זיין דיין 
נאַמעןן! 

אוי, רבונוישל-עולם, געהאַט האָבען מיר אַ ירושלים, פול געװען מיט לעבען און 
לעבעדיגקייט וי אַנדערע שטעט, און פאָרט געווען אַנדערש וי זיי. עפּעס אַדורכגענומען 
מיט אַ הייליגען ציטער, מיטן ציטער פונם באַרג סיני. פון יעדען הייזעל, פון יעדען 
שטיינדעל האָט אַרוסגעשריגען : דיין שטאָט, אויבערשטער, דיין שטאָט פאַר דיין פאָלק, 
צו לעבען אין איר לויט דער תורה, לויט דיין רצון. און היינט : פאַרלאַשען דער אַמאַלי- 
גער גלאַנץ, גלייך װוי ער װאָלט קיינמאָל נישט געווען געלויכטען. דו האָסט אונז געגע- 
בען, און האָסט ווידער צוגענומען ביי אונז. געלויבט זאָל זיין דיין נאָמען! 

אוי, רבונו-של-עולם, געהאַט האָבען מיר אַן ארץ הקדושה, ארץ ישראל. אונזער 
לאַנד! אונזער לאַנד ? דיין לאַנד! דאָס לאַנד, װאָס אין אים האָט געוואוינט דיין שכינה. 
דאָס לאַנד, װאָס זיינע פעלדער, וועלדער און טייכען האָבען שוין געװאַרט צו געבען אַ 
ווידער-קול צו אונזערע געזאַנגען, ווען מיר האָבען עולה רגל געווען, דריי מאָל אין יאָר, 
דאָס לאַנד, ווא עס האָבען געדונערט אונזערע נביאים, און דעת און רחמים און תפארת 
האָבען זיך געטראָגען אין דער לופטען. און היינט: דאָס גלות. פאַרטריבען פון דער היים ! 
דו האָסט געגעבען, דו האָסט ווידער צוגענומען ביי אונז. געלויבט זאָל זיין דיין נאָמען! 

;ומפּני חטאינו גלינו מארצנו ונתרחקנו מעל אדמתנו" -- און געשען איז עס, וייל 
מיר האָבען געזינדיגט, 

אמת, אונזערע כהנים האָבען דיר מקריב געווען קרבנות, אונזערע לויים האָבען דיר 
געזונגען דוד המלכ'ס אייביגע לידער. אָבער דיין נאָענטקייט האָבען מיר אַפּנים נישט 
תמיד געפילט, נישט צופיל מיט הייליגקייט זיך אָנגענומען. אַפּנים פּאָרט נישט פאַרשטאַ- 
נען, װער מיר זיינען אויף דער וועלט. נישט בחינם האָסטו דיך דורך ישעי' הנביא גע- 
בייזערט אויף אונז: ,למה לי רוב זבחיכס ?* ,מי בקש זאת מידכם רמוס חצרי /* און ,לא 
אוכל אָון ועצרה". יאָ, קרבנות האָבען מיר גענוג געבראַכט און געשטופּט זיך אין אַלע 

היילען פון בית המקדש, אָבער טוענדיג דיין עבודה מיט איין האַנט, האָבען מיר זי צו- 
נישט געמאַכט מיט דער אַנדערער האַנט, 

אמת, ירושלים איז געווען אַדורכגענומען מיט אַ הייליגען ציטער פונם באַרג סיני. 
דיין שטאָט געווען, פאַר אונז אויפגעבויט צו לעבען אין איר לויט דיינע געבאָטען. אָבער 
האָבען מיר דען טאַקע געלעבט לט זײי? האָבען מיר דען נישט איבערגעהילכט דעם 
הייליגען ציטער מיטן ליאַרעם פון אונזערע מעשים רעים ? איז דען מעגליך אַז ישעי' 
הנביא זאָל בחינם האָבען אויפגעהויבען אַ געשרײ: ,איכה היתה לזונה קריה נאמנה, 
מלאתי מששפט, צדק ילין בה, ועתה מרצחים?" 


אמת, דיין שכינה האָט געוואוינט אין אונזער לאַנד, אין דיין לאַנד. אמת, ס'האָט זיך 
דאָרטען געטראָגען אין דער לופטען דעת, רחמים און תפארת. אמת, די וועלדער, פעל- 
דער און טייכען האָבען שוין דאָרטען געװאַרט אויף אונזערע געזאַנגען. אמת, די נביאים 
האָבען געדונערט, און פאַר זיי און פאַר זייער דונערן קומט אונז אויך אַ שטיקעל יישר- 
כוח. נאָר זיי האָבען דאָך נישט בחינם געדונערט. ווייזט אויס, מיר האָבען נישט גענוג 


פאַרשטאַנען צו פאַרכאַפּען דאָס דעת, די רחמים און תפארת, װאָס האָבען זיך געטראָגען. 


אין דער לופטען. און אפשר האָט זיך פון אונזערע געזאַנגען אַרױסגעהערט די שמחה 
מיט דיר, דאָס התלהבות פאַר דיר, די ליבשאַפט צו דיר, נישט מיט אַזאַ כוח און מיט 
אַזא ריינקייט, וי די וועלדער, די פעלדער און די טייכען פון ארץ ישראל האָבען זיך 
געריכט אונו::: 

נאָר, אויב , מפּני חטאינו גלינו", רבונו-של-עולם, וי אַזױ זאָלען מיר צוריקקומען! 
אויב ווייטער זינדיגע, װי דעמאָלט, אָדער נאָך מער וי דעמאָלט, האָסטו דאָך נישט ערשט 
געדאַרפט אונז טרייבען אין גלות ? און אויב דו האָסט אפשר פאָרט בדעה -- אונזער 
אמונה רעכענט זיך מיטן מעגליכקייט -- מיט אונזערע מעשים, טאָרען מיר זיך נישט 
רעכענען דערמיט. מיר טאָרען נישט וועלען אָנקומען צו אַן אויסטערלישען חסד דיינעם, 
מיר טאָרען זיך נישט פאַרלאָזען דערויף, אַז אַרױסגעטריבענע מפּני חטאינו, וועלען מיר 
פּלוצים זיך מעגען אומקערען מיט די אַלטע זינד, דו מעגסט אונז שיקען דיין חסד אומ- 
געריכטערהייט, אויב דיין רצון װעט זיין אַזױ, אָבער מיר טאָרען זיך נישט ריכטען אויף 
אַזאַ אומגעריכטקייט. מיר מוזען אַרבעטען אויף מבטל צו זיין די סיבה, װאָס צוליב איר 
האָבען מיר אָנגעוואוירען אונזערע אַמאָליגע גדולות. פאַר אונז מוז גילטען: אויב קמפּני 
חטאינו גלינו", אויב מיר זיינען געגאַנגען אין גלות צוליב אונזערע זינד, מחען מיר 
אַרױס פון זיי צוליב אונזער תשובה. 

נאָר וואו נעמט מען דאָס אַ תשובה, רבונוישליעולם, אַז די אפּיקורסים זאָלען זיך 
אָנהױבען שעמען מיט זייער פעטער חוצפּה און מיט זייער מאָגערן דעת: אַז די הול- 
טאַיעס זאָלען זיך אָנהויבען מיאוסץ פאַר זייער פּאַסקודנע פירען זיך: אַז די אכזרים 
זאָלען זיך אָנהויבען דערשרעקען פּאַר זייער שלעכטקייט : אַז די גוטע און פרומע זאָלען 
אָנהױבען קלערען, װאָס עס פעלט זיי נאָך צו זיין גוט און פרום : אַז די פּראָסטע מענטשען 
זאָלען אָנהױיבען זעען זייערע קליינקייטען און האַלבקײטען ? וואו נעמט מען דאָס אַ תשובה 
זי זאָל אַרומנעמען דאָס גאַנצע פּאָלק, זיי זאָלען זיך אָנקוקען איינער דעם אַנדערן און 
מיט אַ פּחד געבען אַ געשרּײי אויס: אוי, וי ווייט זיינען מיר פאַרקראָכען, לאָמיר זיך 
אומקערען!? 

אוי, וואו נעמט מען דאָס אַ תשובה, זי זאָל טאַקע זיין אַ תשובה, אַ גאַנצע, אַ הייסע, 
אַ שטאַרקע, אַ פּועל'ענדיגע ביי דיר ? נישט קיין פּשוט מויל-חטאינו, נאָר אַ האַרץ-חטאינו 
און אַ קאָפּחטאינו! וואו נעמט מען דאָס אַן אַרבעטס-תשובה? וואו נעמט מען דאָס 
פירער פונם פאָלק, װאָס זאָלען אויפבויען די כנסת ישראל, װאָס אין תוך גענומען איז 


18 


ימים נוראים אַלמאַנאַך 


זי אַצינד גאָר נישט בנמצא, -- כנסת ישראל, אַן אײינגעװאָרצעלטע, װאָס אין איר זאָלען 
זיך אויפהאָדעװען התלהבות'דיגע, צניעות'דיגע, ערליכע און גאַנצע אידען, אידען מיט 
כוח און מיט גבורה, מיט באַהאַרצטקײט און מיט מסירת נפש? אוי, וואו נעמט מען אַן 
אמת'ע כנסת ישראל ?... 

אוי, רבונו-של-עולם, וואו נעמט מען עס אַ תשובה, זי זאָל צונעמען ביים אידישען 
פאָלק אַלץ װאָס איז סותר זיין אויסדערוויילטקייט ? ואוֹ נעמט מען די תשובה, װאָס 
זאָל אַװועקשטעלען דאָס אידישע פאָלק אויף אַזאַ הויכער מדרגה פון דעת, רחמים 
און תפארת, אַז די אומות העולם זאָלען זיך מוזען אָנהיבען צו באַקלערען װעגען 
אונז און וועגען זיך אַלין, און דו זאָלסט דעמאָלט -- זיי-זשע מוחל, גרויסער גיט -- 
מער נישט האָבען קיין ברירה, נאָר אַן עק מאַכען צו אונערע צרות און זייערע מחומות, 
שיקען דעם גואל צדק אויף דער וועלט. 

אוי, וואו נעמט מען, וואו נעמט מען?... 


פאַרװאָס ביסטו ניט געקומען פריער.... 


ר' אהרן קארלינער זצוק"ל, װען ער האָט געדאַװענט פאַרן עמוד איו ביי ,המלך" 
אויסגעבראָכען אין א שרעקליך ביטער געװיין. ער האַט שפּעטער געואָגט: איך האָב 
מיך דערמאָנט יענע גמרא װי אספּסינוס האָט געזאָגט צו ר' יוחנן בן זכאי: ,דו רופסט 
מיך מלך, ביסטו אַלזאָ מחוייב צװיי מאָל מיתה, װײל אויב איך בין א מלך פאַרװאָס ביסטו 
ניט געקומען פריער ?=. װען איך האָב אָנגעהויבען זאָגען ,המלך" האָב איך מיר פאָר- 
געשטעלט װי מען פרעגט מיך אין הימעל: אויב אַזױ פאַרװאָס ביסטו ניט פריער גע- 
קומען ? פאַרװאָס האָסטו געװאַרט ביז איצט מיט תשובה טאָן?!... 


איטט פועלט נאף חשהטהי.. 


פאַר כל נדרי האָט אַמאָל דער ,ישמה משה" זצוק"ל אַזױ געזאָגט צום עולם אין 
זיין בית-המדרש : 

-- טייערע אידען, לאָמיר זיך פאַרטראַכטען װעגען דעם קיטל װאָס מיר האָבען אונז 
אַרויפגעצויגען אויף זיך. מיטן זעלבען קיטעל װעלען מיר גיין אין עולם העליון אָפּגעבען 
דין וחשבון. לאָמיר דעריבער שוין איצט תשובה טאָן! װיל דעמאָלט װען מיר װעלען 
שטיין פאַרן בית-דין פון מלך מלכי המלכים װעלען מיר דאָך זיכער הרטה האָבען אויף 
אונזערע נארישקייטען. אָבער דעמאָלט װעט דאָך זיין צו שפּעט, איצט אין נאָך ציט 
און מען קען נאָך תשובה טאָן... 


גאה דטהפאה ט"ל טיט װ"צען רײצע צברים... 


ערב יום-כיפּור האָט זיך דער ריזשינער זצוק"ל אויסגע'טענהיט מיטן רבונו של עוֹלם : 

למשפּטיך עמדו היום -- די אידען קומען דיך היינט משפּט'ץן, זי קומען מיט טענות צו 
דיר, װייל -- כי הכל עבדיך, --- ווייל אַלץ װאָס עס קומט אויף זיי, אַלע צרות און רדיפות, 
איז דערפאַר װײל זיי זיינען עבדיך... 

שמועמען ווענען תשונח 





פון ר' אלכטנדר זושא פרידמאַן ז"ל 


די שמחה פון ת שובה 


פִּ אָס איז ידוע, אַז אַ מצוה דאַרף מען טאָן מיט שמחה: אַז װאָס מער פרייד מ'האָט 
בעת מען טוט אַ מצוה, אַלץ מער שלימות'דיג איז זי. און דאָס איז אויך ידוע, אַז 
דער עיקר פון תשובה איז דאָס צעבראָכענקייט און מרירות פונם איד אויף זיינע באַגאַנ- 
גענע חטאים ; אַז װאָס מער דאָס האַרץ איז צעבראָכען און צעשטויסען, אַלץ מער שלימות- 
דיג איז די תשובה. היינט-זשע, וי אַזױ קאָן מען מקיים זיין די מצוה פון תשובה מיט 
דער געהעריגער שמחה? 

נאָר אַ משל, צו װאָס איז די זאַך גלייך? צו אַ קראַנקען מענטשען, װאָס דער 





דאָקטאָר היילט אים און טוט אים ביים היילען אָן גרויסע יסורים. איז כאָטש עס טוט 
דאָך שטאַרק וויי, איז אָבער דער חולה אינערליך צופרידען און בשמחה, װאָס דורך די 
דאָזיגע יסורים װוערט ער געהיילט פון דער קרענק. די יסורים מיט דער שמחה זיינען 
דעמאָלט גאָרנישט סתירה'דיג, נאָר אדרבא, די יסורים, װוױַיל זיי ברענגען די רפואה, 
זיינען זיי ממילא גורם שמחה. דאָס אייגענע איז אויך ביים בעל תשובה. טאַקע דאָס 
מרירות און שברון הלב זיינען גלייכצייטיג אַ סיבה צו דער שמחה של מצוה, וייל זי 
רייניגען דאָך דאָס נפש און ברענגען אַ רפואה פאַר דער נשמה, 

און דאָס איז דער מיין פון די דריי תמיד'ס : 

שויתי ה' לנגדי תמיד וחטאתי נגדי תמיד וטוב לב משתה תמיד, 

דורך דער אמונה אין דער תמידיות'דיגער השגחה קומט מען צו דער שטענדיגער 
חרטה אויף די באַגאַנגענע חטאים, דאָס הייסט, צו דער ריכטיגער תשובה, און דורך 
דער אמת'ער תשובה קומט די שטענדיגע שמחה. 

שמע-מינה, דערפון איז געדרונגען, אַז אַ תשובה װאָס ברענגט נאָך זיך עצבות איז 
נישט קיין שלימות'דיגע תשובה, און דאָס איז דער סוד פון ,וגילו ברעדה" -- פרייט 
זיך אין ציטערניש... 


דער חטא פון נישט תשובה טאָן 


דער עיקר עונש פאַרן זינדיגען מענטשען קומט נישט פאַר דעם װאָס ער האָט גע- 
זינדיגט. דערויף איז מען דאָך נאָר אַ מענטש, אַ בשר ודם, װאָס מאַכט פעלערן און קען 
נישט אויסמיידען קיין זינד, נאָר דער עיקר קומט די שטראָף פאַר דעם, װאָס ער האָט 
נישט תשובה געטאָן אויף די זינד, אָט דאָס נישט אויסנוצען דאָס תשובה-מיטעל איז אַ 
גרעסערער חטא וי דער חטא אַלײן... 


140 


ימים נוראים אַלמאַנאַך 


אַ משל, צו װאָס איז די זאַך גלייך ? צו אַ חברה פאַרברעכער, װאָס זיינען געזעסען 
פאַרשפּאַרט אין אַ שוערער תפיסה. האָבען עטלעכע פון זיי זיך מיישב געוען, עס איז 
דאָך נישט קיין תכלית שטענדיג צו ליגען אין פינסטערן תפיסה-גרוב. האָבען זי אָנגע- 
הויבען אונטערצוגראָבען אַ װאַנט, ביז זיי האָבען אַדורכגעלעכערט, געמאַכט אַ שטיקעל 
עפענונג און זיך אַרױסבאַקומען פון חשכות. איז אָבער געבליבען איינער, װאָס האָט זיך 
געפוילט אָנצושטרענגען און אַרויסצוקריכען דורך דער עפענונג. 

דערווייל איז אָנגעקומען דער תפיסה-אויפזעער. האָט ער אויף אים אַ געשריי געגעבען: 

-- דו נאַרישער שליממזל! ביסט דאָך ערשט װערט די ריכטיגע תפיסה. דו האָסט 
געהאַט אַ געלעגענהייט ניצול צו װערען פון גרוב און דו האָסט זיך געפוילט... 

אַזאַ שטייגער שליממזל איז אויך דער מענטש, װאָס ראַטעװעט זיך נישט פון זיינע 
חטאים-קייטען דורך דעם תשובה-פענסטערל, װאָס השם יתברך אַליין מיט זיינע גרויסע 
חסדים האָט פאַר אים געעפענט. און פאַר דעם איז ער װערט דעם שווערסטען עונש. 


די ערי מקלט פונם בעל תשובה 
צום רוצח װאָס האָט דערמאָרדעט אַ מענטשען בשוגג זאָגט די תורה: ;און איך 


װעל פאַר דיר מאַכען אַן אָרט, וואו דו זאָלסט דאָרט אַהין אַנטלויפען". 

משמעות, אַז דאָס אָרט װאָס ער מאַכט זיך אַלײן, איז גאָר נישט קיין מקום מקלט, 
דאָרט קאָן ער נישט ניצול ווערען. 

ווייל דאָס איז דער סוד פון תשובה. אויב דער זינדיגער איז ביי זיך אַזױ צעבראָ- 
כען און פאַרביטערט, אַז ער קאָן זיך נעביך קיין אָרט נישט געפינען: דאָס געוויסען 
פּייניגט אים אַזױ, אַז ער קאָן זיך נעביך שוין גאָר נישט קיין עצה געבען -- דעמאָלט 
איז עס די אמת'ע תשובה, און מען מאַכט אים פון הימעל אַן אָרט, וואו ער זאָל קאָנען 
אַהין אַנטלויפען און זיך ראַטעװען. כל זמן אָבער דער חוטא האָט נאָך פאַר זיך יאַ 
אַן אָרט; ער געפינט נאָך פאַר זיך תירוצים, באַרעכטיגונגען און אַרױסדרײענישען: 
ער מאַכט זיך נאָך אַ ביסעל גערעכט -- איז עס גאָר נישט, האָט ער טאַקע קיין אָרט נישט, 

ווען דער שר פון אדום מיינט, אַז ער קאָן זיך מציל זיין אין זיין אייגענער פעסטונג 
פון זיין ,בצרה" -- װערט ער ערשט געוואויר, אַז ס'איז גאָר נישט קיין עיר מקלט און 
דאָרט דערגרייכט אים ג-ט'ס שטראָף. 

. + 8 4 

אַמאָל זיינען געווען פאַר די זינדיגע זעקס ערי מקלט, און נעבען זי נאָך אַכּט און 
פערציג שטעט, װאָס האָבען זיי קולט געווען. 

װאָס זיינען היינט די דאָזיגע ערי מקלט ? 

די זעקס ווערטער : 

שמע ישראל, ה' אלקינו, ה' אחד ! 

און נעבען זיי נאָך אַכט און פערציג; דאָס זיינען די אַכט און פערציג ווערטער פון 
דער ערשטער פּרשה פון קריאת-שמע, פון ;ברוך שם כבוד מלכותו"' ביז ;ובשעריך? 

אויב דער חוטא לויפט אין זיי אַריין און איז מקבל אויף זיך דעם עול מלכות שמים, 
ווערט ער געראַטעװעט, 


די קליינע װוידוי פונם גרויסען בעל תשובה 


טיילמאָל קאָן מען זיך מתוודה זיין אַ גאַנצען טאָג -- און קלאַפּען זיך כסדר אין 
האַרץ אַרײן, און די תשובה איז דאָך קיין תשובה נישט, ווייל זי קומט נישט מעומק הלב ; 
עס איז נישטאָ די אמת'ע חרטה און צעבראָכענקייט. טיילמאָל אָבער איז גענוג אַ ווידוי 

פון איין װאָרט אַז די תשובה זאָל ווערען אָנגענומען, ווייל דאָס איינע װאָרט איז אַזױ 
אויפריכטיג און טיף, אַז עס שפּאַלט אַלע הימלען. 

ווען נתן הנביא זאָגט מוסר דעם הייליגען דוד המלך פאַר זיין באַגאַנגענעם פעלער, 
ווערט דוד אַזױ פול מיט חרטה און צעבראָכענקייט, אַז ער הויבט תיכף אָן צו זאָגען 
ווידוי : ,,חטאתי, עויתי, פּשעתי?. אָבער װי ער זאָגט נאָר דאָס ערשטע װאָרט : /חטאתי", 
האַקט אים נתן הנביא איבער אין מיטען די רײיד: ער לאָזט אים שוין וייטער נישט 
זאָגען, ווייל: ;ה' העביר חטאתך? -- ג-ט האָט שוין דיין זינד אַװעקגענומען. 

אין דעם איינעם װאָרט ?חטאתי? האָט דער גרויסער בעל תשובה אַריינגעלײגט אַזױ 
פיל חרטה, אַזױ פיל מסירת נפש און שבירת הלב, אַז מ'האָט שוין מער נישט געדאַרפט. 

דעריבער זאָגט ער אין תהלים : ;חטאתי אודיעך, ועוני לא כסיתי, אמרתי אודה עלי 
פשעי? -- איך האָב געזאָגט ,חטאתי" און געװאָלט אויך זאָגען ,עויתי" און , פּשעתי, 
אָבער ;ואתה נשאת עון חטאתי סלה" -- דו האָסט מיר מוחל געווען באַלד נאָכן אַרױס- 
זאָגען דעם ,/חטאתי". 

טאַקע איין װאָרט, אָבער אַרײינגעלײגט דערין דאָס גאַנצע האַרץ... 

דער בעל תשובה אַ ניייגעבוירענער 

מיט װאָס קאָן זיך דער בעל-תשובה דאָך מחזק זיין, אַז ער זאָל נישט אַרײנפאַלען 
אין יאוש, אין עצבות ? ערשט נעכטען האָט ער דאָך אַזױ פיל געזינדיגט, אַזױ פיל מורד 
געווען, אַזױ ווייט געווען, װי אַזױ קאָן מען דאָס אַזױ לייכט פאַרגעסען? 

איז די עצה גאָר אַ פּשוט'ע: דער בעל-תשובה דאַרף זיך באַטראַכטען אינגאַנצען 
פּאַר אַן אַנדערן מענטשען. ער איז אַ ניי-געבוירענער, גאָר נישט דער אייגענער װאָס 
נעכטען. ממילא האָט ער דאָך גאָר נישט געזינדיגט. ס'איז גאָר געווען לגמרי אַן אַנדע- 
רּער ראובן, נישט דער היינטיגער ראובן. היינט װאָס גייט עס אים אָן, װאָס אַ געוויסער 
ראובן האָט אַמאָל געטאָן, אַז צו אים האָט עס גאָר קיין שייכות נישט, 

און דעריבער האָט משה רבינו געקאָנט אַזױ שאַרף זאָגען וועגען קרחץ און זיין 
עדה: ,אם כמות כל האדם ימותון אלה לא ה' שלחני? -- אוב זיי וועלען שטאַרבען וי 
אַלע מענטשען, איז ער גאָר נישט געווען גיט'ס שליח, 

פאַרװאָס האָט משה נישט געקלערט, טאָמער וועלען זיי אין איין מינוט תשובה טאָן, 
שטעלט ער דאָך איין זיין גאַנץ שליחות, די גאַנצע תורה חלילה? וייל אויב זיי וועלען 
תשובה טאָן, וועלען זיי שוין נישט זיין ;אלה" -- די דאָזיגע, איצטיגע מענטשען. עס 
וועלען זיין אַנדערע, ניי-געבוירענע, װאָס האָבען מיט די דאָזיגע קיין שייכות נישט. 

און אין דעם מצב פון ;אלה" -- פון איצט, קענען זיי טאַקע נישט שטאַרבען װי 
אַלע מענטשען. 

די השפּעה פון תשובה 

די אמת'ע תשובה װירקט נישט בלויז אויפן בעל-תשובה אַלין, נאָר איז אויך משפּיע 
אויף זיינע קינדער, אַז זי זאָלען צוריק דערנענטערט ווערען: אַז זיי זאָלען זיך כאַפּען 
צו די דרכים פון טאַטען. 

און דאָס איז די כוונה פון דער תורה ווען זי זאָגט: ;ומל ה' אלקיך את לבבך ואת 
לבב זרעך? -- ?;און גיט װועט אָפּשנײדען די פאַרשטאָפּונג פון דיין האַרץ און פונם האַרץ 
פון דיינע קינדער". 

אַז די תורה רעדט צו יעדען איד אין יעדען דור, װאָס דאַרף זי זאָגען וועגען די 
קינדער; צו די קינדער רעדט זי דאָך באַזונדער? נאָר ס'איז געמיינט, אַז די אמת'ע 
תשובה פון אַ איד האָט אַ השפּעה אויף זיינע קינדער, אַז זי זאָלען אויך װוערען בעלי- 
תשובה -- און דאָס איז דער סימן, אַז די תשובה איז געווען אַן אמת'ע. 

. פון ד"ר כךציון פעסלער ז"ל 


(רעפלעקסען צו די ימים נוראים) 


אַראַן נאָך אין די אידישע פאָלקס-מאַסען בשעת די ימים נוראים אָט דער אייגענ- 

אַרטיגער און איינציג-אַרטיגער הייליגער ציטער, אָט דאָס בענקען נאָך דערהויבונג 
און דערלייטערונג, נאָך אַ תיקון עולם במלכות ש-די, װאָס נאָר אַ געװאַלטיגע, טויזענט- 
יעריגע גייסטיגע דיסציפּלינירונג פון אַן אומה װי די אונזעריגע האָט געקענט און קען 
אַרויסרופען. 

אָבער די אידישע אינטעליגענץ, אפילו די נאַציאָנאַלע, שטייט אין די טעג נאָך אַלץ 
פון דער ווייטען. טייל שעמעוודיג און צווייפעלדיג, טייל צעמישט און טײל קיל דאָ אין 
סאַמע האַרץ אַרײין -- פון אָט דעם אויסברוך און טיפסטע נשמה-אַנטפּלעקונג פון אונזער 
אומה אין די דאָזיגע טעג. 

פאַר אַלע אַנדערע ימים-טובים האָבען זיי אויסגעפונען מאָדערנע נאַציאָנאַלע סימ- 
באָלען, װאָס זענען ענליך צו די נאַציאָנאַלע פייערטעג פון אַנדערע פעלקער. ווען עס 
קומט אָבער צו די ימים-נוראים, קענען זיי ניט געפינען קיין ענליכקייט ביי די גויים און 
קענען זיך דעריבער פאַר זיי ניט באַגײסטערן. 

נאָך אַלץ װיל די אידיש-נאַציאָנאַלע אינטעליגענץ נישט תופס זיין, אַז דווקא אין 
די ימים נוראים און נישט אין די אַנדערע ימים טובים פאַרקערפּערט זיך די אידייע 
פונם העכסטען ענד-ציל פון אונזער נאַציע: מלכות שידי. 

נאָך אַלץ דאַכט זיך דער אינטעליגענץ אויס, אַז די דאָזיגע טעג פון גראַנדיעזער 
פאָלקס-ווידוי און פאָלקס-חשבון-הנפש, פאָלקס-תשובה און רייניגונג זיינען בלויז עקזאָ- 
טישע איבערבלייבענישען פון אַן ;אונטערגייענדיגער וועלט" װאָס װעט און דאַרף פריער 
אָדער שפּעטער פאַרשווינדען. 

אַז דאָס אַלץ איז נאָר אַן ענין פאַר בטלנים אָדער טרוימער, אָבער נישט פאַר קלוגע, 
זאַכליכע, אינטעליגענטע מענטשען, װי דער היינטיגער דור איז עס און פאַרלאַנגט עס. 

נאָר איז עס באמת אַזױ ? האָט טאַקע דער היינטיגער דור מיט דעם ניכטערן וועלט- 
באַנעם געבראַכט די אָרימע מענטשען פאָרשריט און גליק ? לאָמיר נאָר אַ קוק טאָן 

ס'זיינען געקומען גרויסע עולם-הזה-מענטשען און האָבען געפּרעדיגט און געזאָגט, 
אַז דאָס אומגליק פון דער מענטשהייט איז נאָר די אומגערעכטע פאַרטײלונג פון די 
עולם-הוה-גיטער, פון ,מיין" און ,דיין", און אַז די גלייכע פאַרטיילונג װעט ברענגען 
דאָס גלייכע גליק, שלום ושלוה צווישען מענטשען. 

נו -- איז געקומען דער האַרטער, שווערער װאַלץ פון עקאָנאָמישער ,גלייכשאַלטוגג? 
אין רוסלאַנד, אָבער צו שלום און שלוה צווישען מענטשען דאָרט איז נאָך זייער וייט, 
אפילו צווישען די גלייכמאַכער אַליין. וי פריער בייסט אויס איינער דעם צווייטען, באַ- 
קעמפט אים, באַירכילות'ט אים און טוט אים אָפּ עינויים, נאָר ער טוט דאָס אונטער אַ 
נייעם נאָמען און מיט אַ נייעם נוסח. 

פּראָצעסען און רייניגונגען, סיביר און שטראָף-לאַגערן, טױט-שטראָף און עינויים 
קשים פאַר'ן בלויזען עפענען דאָס מויל... 

ימים נוראים אַלמאַנאַך 


זיינען װידער אַנדערע גרויסע עולם-הזה-מענטשען געקומען מיט אַן אוניװערסאַלער 
אידייע פון פעלקער-גלייכהייט און פעלקער-בונד און פון אַ גערעכטער פאַרטיילונג פון 
אונזער וועלט, דער עולם-הזה, --- פאַר די עולם-הזה-פעלקער. 

דעם קלאָגעוודיגען רעזולטאַט פון אַלע באַמיאונגען זעען מיר אין דעם איצטיגען 
װאָפּעןיגעיעג, װאָס מוז פירען צו אַ וועלט-שחיטה, צו אַ וועלט-קאַטאַסטראָפע, ר"ל, 

און וי אַזױ איז עס אין אונזער אידיש װועלטעל? 

געקומען אַן אידייע פון אידישער זעלבסטשטענדיגקייט, פון אַ שטיקעל עולם-הזה 
פאַרן פאָלק פון עולם-הבא. 

די דאָזיגע אידייע האָט זיך אַנטװיקעלט און געמאַכט פאָרשריטען. אָבער דאָך, װי 
עס ווייזט זיך לעצטענס אַרױס, קען די דאָזיגע אידייע אַלץ בלויז עולם-הזה'דיגע, מלכות- 
ישראל-אידייע, נישט דערפירען אַפילו צו אַחדות ישראל, 

האָבען מיר דאָך היינט אויף דער אידישער גאַס אַ צעשפּליטערונג און צערודערונג, 
אַ פּוסטען פּלפּול אפילו איבער ;ביצים שלא נולדו" און אַ שנאת חנם ואחים, אַז איין 
גיט זאָל נאָר שומר ומציל זיין! 

װי קען עס דען אַנדערש זיין, אויב מען האַלט דאָס מענטשליכע לעבען נאָר פאַר 
עפּעס, װאָס דויערט בלויז פונם ויגעלע ביזן קבר; די װעלט -- פאַר אַ שפּיל- אָדער 
בערזע-פּלאַץ און די ג-ט-אידייע (אינם בעסטען פאֵל) פאַר איינעם פון די גלייבגיל- 
טיגסטע ענינים, 

צי מוז אַזאַ אוכּן פון מענטשליכען דענקען און פילען נישט דערפירען פריער אָדער 
שפּעטער צו אַזאַ פירכטערליכען צייט-אַלטער, וועלכען די ניכטערע רוימער האָבען באַ- 
צייכענט אַלס אַ א;בעלום אמניום קאָנטראַ אמנעס" (אַ קאַמף פון אַלע געגען אַלע) און 
אַלס אַ צייט פון ,האָמאָ האָמיני לופּוס? (אַ מענטש איז פאַרן אַנדערן װי אַ װאָלף...4 

איז עס בכן באמת נאָר בטלנות, ,פינסטערע רעאַקציע", אָדער וועלט-פרעמדקייט, 
װאָס אונזער דערפאַרונג אַלס אױיסגעפּרואווטע אומה שטרעבט און בענקט שוין טױיזעג- 
טער יאָרען צו דער ערליכסטער און גראַנדיעזסטער דיקטאַטור, צו אַ ג-ט-דיקטאַטור, צו 
תיקון עולם במלכות ש-די? 

מוזען נישט װידער אַמאָל -- ביי דער פאַרווילדערונג פון מאָראַל, זיטען און לעבענס- 
פאָרמען -- די איזייען פון אונזערע נביאים אַקטועל און דינאַמיש ווערען, נישט נאָר 
טעאָרעטיש, נאָר דווקא אויך פּראַקטיש ביז אין די פיינסטע צוױיגען פון אונזער ממשות- 
דיג לעבען ? 

נאָר אייניגע טיפערע אידישע אינטעליגענטען און טוער הויבען לאַנגזאַם אָן דאָס צו 
פאַרשטיין, 

דאָס איז אָבער נאָר די התהלה פון יחידים, און ווער וייסט אויב און ווען סוועט 
קומען דער ,המשך יבוא? פון אַזאַ וויכטיגען רבים, װי די אידישע נאַציאָנאַלע אינטע- 
ליגענץ איז, 

וועלען זיי גיין דעם וועג, אָט דעם דרך המלך פון דער אידישער געשיכטע? 

גיט און גיט'ס פאָלק װאַרטען אויף זיי מיט אָפענע, ברייטע אָרעמס! 

פון ר' יהודה לייב אָרלעאַן ז"ל 


בער הימעל און ערד, איבער שטערען און ימים, איבער בערג און טאָלען, איבער 

פייגעל און פיש איז אױיסגעגאָסען דער גיטליכער גלאַנץ. פונם קלענסטען פלאַנץ ביזן 
גרעסטען צעדערבוים, פונם שװאַכסטען ווערימל ביז דער העלדישסטער חי', דערציילען 
אַלע דעם כבוד פון זייער באַשעפער. פון אַלעמען שיינט אַרוֹיס זיין אומענדליכער חסד 
און גרעניצלאָזע גבורה. פון יעדען איינציגען שטראָמט זיין כוח און ענערגיע. אומעטום 
זעט זיך זיין שעפערישקייט און אָנפירונג. אַלץ זינגט אַ לויב-ליד צום אייביגען קעניג, 
צום באַשעפער און רעגירער פון דער וועלט, 

השם ב"ה האָט טאַקע מיט דער שאַפונג פון דער װעלט באַהאַלטען זיין אומענדליכ- 
קייט, פאַרהילט זיין ליכט, פאַרשטעלט זיין גדלות. ער האָט טאַקע באַגרעניצט אונזער 
ראי' און באַשרענקט אונזער השגה. דערפאַר שיקט ער אונז אָבער זיינע שטראַלען דורכן 
געוועלבטען הימעל, דורך דער געקנייטשטער ערד און דורך די געפאָרמטע באַשעפעני- 
שען. אפילו אין דער טונקעלער און גראָבער װעלט האָט ער אונז מעגליך געמאַכט צו 
דערפילען דעם ג-טליכען אָטעם, װאָס איז צעבלאָזען אין דער גאַנצער בריאה. מען 
דאַרף נאָר דערצו האָבען אַ פריי האַרץ, אַן אָפען אויג און אַ געזונט אויער, 

;שאו מרום עיניכם וראו מי ברא אלה...* (ישעי' מ, כו), 

הויבט אויף אייערע אויגען אין דער הויך און זעט װער ס'האָט דאָס אַלץ געשאַפּען! 
נאָר איין בליק צום הימעל, נאָר איין קוק אויף דער וועלט און פאַר אייך װעט זיך באַ- 
ווייזען די קראַפט און פּראַכט פונם באַשעפער! 

פאַרװאָס באַפאַלט אָבער פאָרט נישט די מענטשען קיין פּחד פאַר זיין גבורה ? פאַר- 
װאָס באַהאַלט מען זיך פאָרט נישט אין די שפּאַלטען פון די פעלזען צוליב מורא פאַר 
זיין גרויסקייט ? פאַרװאָס איז מען פאָרט אַזױ פאַרשייט און צעלאָזען? פאַרװאָס פילט 
מען פאָרט נישט קיין געפיל פון דאַנקבאַרקײט פאַרן געהיימען בעל חסד ? 

צי פעלט דען די מענטשען נשמות און הערצער, אויגען און אויערן? צי האָט מען 
דען נישט די מעגליכקייט צו זען און הערען, צו פילען און באַגרייפען די שעפערישקייט 
און סואווערעניטעט פונם באַשעפער ? 

גיין ! קיין קריפּלען זיינען מיר טאַקע ניט געבוירען. מיר קומען טאַקע אין דער וועלט 
מיט אַלע חושים. זיי האָבען אָבער נויטיג ווייטערדיגע אַנטװיקלונג. זיי מוזען ערשט פון 
אונזער פלעגע רייף ווערען. מיט דער נאַרונג, װאָס מיר קאָרמען דאָס ניי-געבוירענע 

קינד, עפענען מיר אים ערשט זיינע אויגען, מאַכען מיר אים ערשט זעעוודיג. דער זע" 
אָרגאַן איז טאַקע פאַראַן. זיין פונקציע איז נאָך אָבער זייער שװאַך. ער דאַרף ערשט, כדי 
צו ווירקען, פיל געקרעפטיגט ווערען. 

מיטן וואוקס פונם קינד הערט אָבער אויף די געוויינליכע נאַרונג צו גענוגענען. די 
פיזישע שפּייז מוז באַקומען צו הילף פּסיכישע און גייסטיגע מיטווירקונג. די אַנטװיקלונג 
פון די חושים ווערט אָפּהענגיג נישט בלויזן פונם עסען אַלײן, נאָר אויך פונם געמיט 
און באַוואוסטזיין װאָס באַגלײיטען דעם עסען. דאָס ויינענדיגע קינד מוז, טראָץ דער 
בעסטער פלעגע, בלייבען אַנעמיש און קרענקליך. דער דעת איבער דעם ברױיט-באַזיץ 
אַליין שטילט שוין אין אַ געוויסער מאָס דעם הונגער. דער בליק פונם אויג איבער דער 
שפּייז זעטיגט שוין טיילווייז דעם מאָגען. נאַרונג, שטימונג און דעת זיינען בכן פון די 
וויכטיגסטע פאַקטאָרען אין דער נאָרמאַלער פונקציאָנירונג פון די פיזישע אָרגאַנען ביים 
מענטש, 

נאָך אַ גענויערער באַאָבאַכטונג איבער דער ווירקונג פונם שפּייז זעט מען ערשט 
װאָסער שטאַרקע פּעולה ס'האָט דערביי אויך די פּסיכיק און דער דעת:; װאָסער ענגער 
קאָנטאַקט ס'איז פאַראַן צװישן קערפּער און גייסט. דער שלעכט-דערנערטער מענטש 
װעט נישט זוכען אַנדערש-וואו די סיבה פון זיין אויגען-פאַרטונקלונג, אָדער אויערן- 
טעמפּקײט. ער װעט דאָס זיכער באַטראַכטען פאַר אַ נאַטירליכען פּועל-יוצא פון זיין 
פאַרנאַכלעסיגען זיך אין זעלבסט-דערנערונג, 

פאַרװאָס קלאָגט מען זיך אָבער אויף דער בלינדקייט פון דעם טיפערן זע-חוש ? 
פאַרװאָס וואונדערט מען זיך אָבער אויף דער אָפּשװאַכונג פון דער אידעלער האַרץ- 
עמפּפינדונג ? פאַרװאָס זעט מען נישט די ריכטיגע סיבה פון דער פאַרטעמפּונג אינם 
פיינערן געהער ? 

די חושים, װאָס דערגרייכען זייער פיזיש שלימות אינם נאָרמאַלען רייפקייטס-עלטער, 
בלייבען דאָך נישט שטיין אין זייער אַנטװיקלונג. זייער פונקציע באַשטײט אינם דאָזיגען 
סטאַדיום נאָר אויף צו האָבען אַ קאָנטאַקט מיט דער פיוישער און קאָנקרעטער װעלט 
אויף צו דערפילען די געהיימע קראַפט אין דער בריאה, אויף צו דערזען דעם אויסגע- 
שפּרייטען חסד פונם באַשעפער, אויף צו דערהערען זיין שטרענגען באַפעל אין לעבען 
זיינען די דאָזיגע חושים, װאָס האָבען באַקומען אַזאַ געוויינליכע נאַרונג, לגמרי ניט פעאיג 
דערצו. : 
פאַרקערט. מיט דער איינזייטיגער נאַרונג זיינען די חושים כסדר טעמפּער געװאָרען 
פאַר זייער וויכטיגסטער פונקציע. אויב מען באַװעגט דורכאַנאַנד מיט איין גליד, מוז 
דער צווייטער ווערען פאַרשטייפט. אויב מען ריכטעט די ענערגיע אויף איין פּונקט, מוז 
דער צווייטער לגמרי פּאַרלירען זיין קראַפט, 

אַזױ איז עס אויך מיט דער אַנטװיקלונג פון די חושים, אויף צו פאַרשטאַרקען די 
ראי' גשמית מוז מען נערען דעם גוף מיט ברויט, געמיט און דעת, די הנאה, אָדער 
בעסער געזאָגט, דער ענגער קאָנטאַקט צווישען די דריי פאַקטאָרען מאַכען די נאַרונג 
זאַפטיגער און װירקזאַמער. 

כדי צו אַנטװיקלען דאָס אויג פּאַר אַ ראי' רוחנית, מוז מען אָבער צו יעדער שפּיז 
צומישען אַן איידעלער געמיט און אַ העכערן דעת, די הנאה, דער קאָנטאַקט צווישען 
פיזישען, פּסיכישען און אינטעלעקטועלען מוז זיין אַ פיינערער און דעליקאַטערער, יעדע 
נאַרונג, װאָס ווערט באַגלײט מיט דער פּשוט'סטער אָנערקענונג פאַרן אייביגען בעל החסד, 
װאָס װוערט גענומען מיט דער ברכה פאַרן באַשעפער און מנהיג פון דער װעלט, איז 
בכח צו אַנטװיקלען דאָס אויג, אויסער פאַר דער ראי' גשמית, אויך פאַר דער ראי' רוחנית, 

אין דעם פאַל האָבען מיר פאַר זיך אַן אַנדער באַוואוסטזיין און אַן אַנדער געפיל, 
נישט דער דעת איבער דעם ברויט-באַזיץ ווירקט דאָ, נאָר דער דעת איבער דעם הימלי- 
שען ברויט-געבער קומט דאָ צום אויסדרוק. ניט די פרייד פון דער קערפּערליכער הנאה 
זעפטיגט דאָס ברויט, נאָר דאָס גליק צוֹ קאָנען דאַנקבאַר זיין דעם אויבערשטען. מיר 
האָבען דעריבער פאַר זיך אַ טיפער געפיל און אַ העכערן דעת. 

כדי צו אַנטװיקלען דאָס אויג פאַר דער ראי' רוחנית, מוז מען ניט בלויז די גע- 
וויינליכע שפּיז, נאָר יעדע איינציגע פּעולה, באַגלײטען מיט אַזאַ שטייגער געמיט און 
דעת. דאָס איז דער רעזולטאַט פון די מצוות מעשיות, װאָס נעמען אַרום דאָס גאַנצע 
לעבען, װאָס דערהויבען יעדע איינציגע פּעולה צום אויבערשטען, דורך דעם וערט גע- 
שפּייזט דער גוף מיט דער נשמה צװאַמען: דורך דעם װערט געפלעגט די פיזישע און 
גייסטיגע זע-קראַפט פונם מענטש צוגלייך, 

װאָס אָפּטער מען פלעגט דעם גוף מיטן דאָזיגען שפּייז, װאָס שטאַרקער מיר פאַר- 
בינדען אונזערע פּעולות מיטן טיפערן געפיל און העכערן דעת, אַלץ פעאיגער ווערען מיר 
צו דערפילען די נאָענטקייט פונם בורא מיט דער בריאה. ניט די בלויזע שפּייזידערנע- 
רונג פונם מענטש, ניט די בלויזע געמיטס-שטימונג פונם דיכטער און ניט די בלויזע 
נאַטור-פאָרשונג פונם פילאָזאָף דערנענטערט צו ג-ט, נאָר דער ענגער קאָנטאַקט און די 
גענויסטע פאַרבינדונג צווישען דער פּעולה, רגש און מחשבה פירט צו דעם מענטש צו 
זיין באַשעפער, 

בלויזע פּעולות, אָן דער כוונה ממלא צו זיין דעם רצון פונם אויבערשטען, אָן דעם 
געפיל פון דאַנקבאַרקײט צום בעל החסד, אָן דער הכנעה פאַרן קעניג פון דער װעלט, 
מוז פאַרפּעטען דאָס האַרץ, פאַרשמירען די אויגען און פאַרטעמפּען די אויערן פאַר דעם 
גדלות פונם באַשעפער, װאָס דערשיינט אין דער בריאה. ;השמן לב העם הזה ואזניו 
הכבד ועיניו השע...* (ישעי' ו, י. 

פּאַרפעט איז דאָס האַרץ פונם דאָזיגען פאָלק און באַשװערט זיינען זייערע אויערן 
און פאַרשמירט זיינען זיינע אויגען. 

(באַטראכמונגען) 


5 פון חרב ר' זלמן סאָראָצקין 
גאב"ד לוצק, יו"ר מועצת גדוה"ת בא"י 


;כי לא בחסד ולא במעשים באנו לפניך" 


א װאַנדערער וועלכער קלאַפּט אָן אין אַ פינסטערער נאַכט ביי דער טיר פון אַן 

אכסניא,. -- װעט ער דען באַלד אָנזאָגען דעם בעל-הבית, אַז ער האָט ניט צו 
באַצאָלען פאַר זיין נאַכט-לעגער ? װעט דאָס אים העלפען, אַז די טיר זאָל זיך פאַר אים 
עפענען ? פאַרװאָסיזשע איילען מיר זיך צו, צוֹ פּראָקלאַמירען אַז מיר קומען מיט ליי- 
דיגע הענט ? פאַרװאָס פאַנגען מיר אָן אונזערע תפלות מיט ,לא בחסד ולא במעשים 
חאהו עפריך 0 ; 

יאָ, אַזױ איז עס ביי מענטשען אָרימקײט איז ניט קיין מעלה און פאַרן אַרימאַן 
עפענען זיך ניט טיר און טויער. אָבער ;לא כמדת בשר ודם מדתו של הקב"ה". ער, ברוך 
הוא, הערט זיך דווקא צו צום געשריי פוֹן אָרימאַן, צו דעם קרעכץ פון געפּייניגטען, און 
װי עס שטײט: כי לא בזה ולא שקץ ענות עני ולא הסתיר פניו ממנו ובעועו אליו עזמע 
(תהלים כב), 


,כדלים וכרשים דפקנו דלתיף" 


מיט דעם נאָמען ,דל" װוערט באַצײיכענט אַזאַ איינער וועלכער איז מדולדל געװאָרען 
און האָט פאַרלוירען זיין פאַרמעגען. ענליך איז דער נאָמען ;רש" -- װאָס דאָס מיינט 
איינעם וועלכער האָט פאַרלוירען זיין ירושה. מיט דעם אונטערשיידען זיך די װוערטער 
;דל? און ,רש" פון אַנדערע אויסדרוקען װאָס באַצײיכענען אָרימקײט. למשל דער אויס- 
דרוק ,עני? גייט אַרױף אויך אויף איינעם וועלכער איז אָרים פון זיין געבוירען אֶָן. 

דאָס גאַנצע מענטשליכע לעבען איז איין גרוֹיסע קייט פון נסיונות און ראַנגלעני- 
שען מיטן יצר. און דאָס איז טאַקע די אויפגאַבע פוֹן מענטש, --- צו פירען אַ כסדר'דיגע 
מלחמה מיטן יצר-הרע, אַרױסצורײסען פוֹן אים איין פּאָזיציע נאָך די אַנדערע. און 
גענוי װוי אין מלחמה-סטראַטעגיע פירט זיך, אַז נאָכדעם ווי מען נעמט איין אַ געוויסע 
פּאָזיציע טוט מען זיך דאָרט אײינגראָבען און פאַרפּאַנצערן, איידער מען נעמט זיך צו 
אָנגריפען אויף נייע פּאָזיציעס --- אַזױ דאַרף מען אויך פירען די מלחמת היצר. מען 
דאַרף קודם כל פאַרפעסטיגען און פאַרשטאַרקען די דערגרייכטע פּאָזיציעס דורך סייגים 
און גדרים, און ערשט דאַן קען מען זיך פאַרמעסטען אויף נייע דעראָבערונגען. 

אין די טעג פון חשבון הנפש, ווען מיר באַטראַכטען זיך וואו מיר האַלטען און צי 
מיר דערנענטערן זיך צום ציל -- דאַרפען מיר קודם כל אויסגעפינען צי די פּאָזיציעס 
װאָס מיר האָבען איינגענומען אין משך פון די לעצטע יאָרען זיינען גענוג פאַרפעסטיגט 
און צי מיר האָבען באַװיזען אין משך פון לעצטען יאָר איינצונעמען גייע. 

אָבער על פּי רוב געפינען מיר אויס, אַז ניט נאָר האָבען מיר ניט דעראָבערט קיין 
נייע פּאָזיציעס, נאָר אַז מיר האָבען אפילו פאַרלוירען די אַלטע. אויף דעם זיינען מיר 
זיך מתוודה און זאָגען : ?כדלים וכרשים דפקנו דלתיך" --- מיר האָבען פאַרלוירען אַפילו 

דאָס װאָס איז שוין געווען אין אונזער באַזיץ, און דעריבער ;רחום וחנון נא אל תשיבנו 
ריקם לפניך" ורוח קדשך אל תקח ממנו. 


,אבינו מלכנו זכור כי עפר אנחנו 


בעת מיר בעטען ביים מלך העולם ער זאָל געדענקען ,כי עפר אנחנו", אַז מיר זיי- 
נען ניט מער װי ערד און שטויב, און ער זאָל דערפאַר פאַרגעבען אונזערע זינד, איז 
כדאי אַז מיר אַלײין זאָלען זיך דאָס נעמען אין זכרון און ניט זינדיגען. 

לאָמייר צו זיך אַליין און איינער דעם אַנדערן כסדר דערמאָנען און איינ'חזר'ן, אַז 
געפר אנחנו", אַז ;אדם יסודו מעפר וסופו לעפר", אַז דאָס ערדישע לעבען איז ניט איי- 
ביג און דאָס אַלײן װעט אונז אָפּהיטען פון זינד, 


,;שמע ישראל הי אלקינו ה' אחד" 


בשעת קבלת עול מלכות שמים, ביים זאָגען ;שמע ישראל?", איז דער מנהג אַרויפצו- 
לייגען די האַנט אויפן פּנים און צו פאַרמאַכען די אויגען. בשעת מיר זאָגען שמע ישראל 
פאַרקוקען מיר אויף דער מציאות פון דער וועלט און די מכלומרשטע אומגערעכטיגקייט 
װאָס הערשט אין איר. מיר זאָגען שמע מיט פאַרמאַכטע אויגען. מיר משפּטן ניט די 
וועלט-געשעענישען און דעם סדר העולם מיט אונזערע עיני בשר, נאָר מיר פּראַקלאַ- 
מירען אונזער אמונה, אַז ה' איז יחיד ומיוחד, וועלכער הערשט איבער דער װעלט לויט 
זיין רצון און חכמה עליונה און אין עוד מלבדו. 

דאָס דאַרף אויך זיין אַ לימוד פאַר דעם רב און מוכיח ווען ער גייט אַרױיף אויף 
דער בימה. ער דאַרף פאַרשליסען זיינע אויגען און זיך ניט רעכענען מיט דעם װער עס 
הערט זיך צו צו זיינע רייד. ער דאַרף פאַרשליסען זיינע אויגען װוי יענער װאָס זאָגט שמע 
ישראל צו זיין חבר װאָס שטייט נעבען אים, אָדער אפילו צום ;ישראל" װאָס איז אין 
אים -- ה' אלקינו ה' אחד. ווייל ווען זיינע ווערטער דרינגען אַרײין אפילו נאָר אין האַרצען 
פון אַ יחיד איז ער מכריע די גאַנצע וועלט לכף זכות, און װי די חז"ל זאָגען (יומא פו), 
אַז צוליב איין מענטש וועלכער טוט תשובה איז מען מוחל אים און די גאַנצע וועלט. 


יבווך שם כבוך מקכותו לעוקם ועד' 


דער מדרש דערציילט, אַז ווען משה רבנו איז אַרױף אין הימעל, האָט ער געהערט 
וי די מלאכי השרת האָבען געזאָגט ?ברוך שם כבוד מלכותו לעולם ועד", און ער האָט 
עס אַראָפּגעברענגט צוֹ די אידען. דאָס איז די סיבה פאַרװאָס מען זאָגט עס בלחש. דאַ- 
געגען אָבער אין יום כפּור, ווען די אידען זיינען ריין װי די מלאכים זאָגען עס אידען 
שוין הויך און בפרהסיא. 

אָבער אין וועלכער צייט פון יום כפּור קען זיך דער איד פאַרגלייכען צו די מלאכים ? 
געוויס ערשט ביים סוף פון יום הקדוש, נאָכדעם וי ער האָט אָפּגעפאַסט אַ טאָג, האָט 
זיך גערייניגט פון אַלערלײ שמוץ און מענטשליכע שװאַכקייטען, אויסגעריסען פון זיך 
יעדער תאווה און שנאה. ער האָט דאַן אַן ענליכקייט צו די מלאכי השרת. אָבער דאָס 
לאָזט זיך זיכער ניט זאָגען וועגען איד ביים אָנפאַנג פון יום כפּור-טאָג, ווען ער קומט 
אין שול נאָך מיט אַ פולען בויך און האָט קוים באַװיזען צו מאַכען זיין חשבון הנפש. 

אָבער דאָ זעען מיר אַ כאַראַקטעריסטישע זאַך. גראָד ביים אָנפאַנג פון יום כפּור- 

טאָג זאָגען מיר הויך ברוך שם כבוד מלכותו לעולם ועד, דאַגעגען אָבער ביי מעריב 
פון מוצאי יום כפּור זאָגען מיר ?;ברוך שם כבוד מלכותו? ווידער בלחש. 

אַ מנהג ישראל איז תורה און מען קען דערפון לערנען, אַז אַלץ װענדט זיך לוט 
דער כוונה, מחשבה און הכנה. אָט איז די נאַכט פון כל נדרי. דער איד האָט ערשט גע- 
געסען און געטרונקען און נאָך ניט באַװיזען פון זיך אַראָפּצואװאַרפען דעם גאַנצען שטויב 
פון פאַרגאַנגענעם יאָר. אָבער שוין דערמיט װאָס ער האָט אויף זיך מקבל געווען די 
חמשה עינויים און זיך אַנטשלאָסען צו הייליגען, רייניגען און צוריקצוקערען בתשובה 
שלימה --- שוין דערמיט האָט דער איד דערגרייכט די מדרגה פון מלאכי השרת און ער 
קען זאָגען הויך ;ברוך שם כבוד מלכותו". אַנדערש אָבער אין מוצאי יום כפּור. אמת, 
אין איצטיגען מאָמענט איז ער טאַקע ריין פון זינד, אָבער דערפאַר וייל איצט גרייט 
ער זיך אַראָפּצונידערן פון זיינע מדרגות צוריק פון קודש צום חול; הויבט אָן אַרײנ- 
כאַפּען זיין מעריב בכדי אַהיימצוגײן עסען -- האָט ער שוין דערמיט אַלײן פאַרלוירען 
זיין מדרגה און איז ניט מער ראוי וי צו זאָגען דעם ;ברוך שם כבוד מלכותו" -- בלחש. 


שמע... והיי אם שמוֹע. .. ונתתי מטר ארצכם.., 


לכאורה איז דער אונטערשיד צווישען דער ערשטער און דער צוייטער פּרשה אין 
קריאת שמע נישט מער וי דאָס װאָס די ערשטע פּרשה איז בלשון יחיד און די צווייטע 
בלשון רבים. אַזױ װערט אויך געברענגט אין ספרי: ,אזהרה ליחיד אזהרה לרבים". 
דאָס מיינט, אַז נאָך קבלת עול מלכות שמים אַלס יחיד, דאַרף דער איד אויך מקבל זיין 
עול מלכות שמים אויפן צבור, אויפן כלל פון פאָלק; ער דאַרף מקבל זיין עול מלכות 
שמים ניט וי אַ פּריװואַט זאַך, נאָר װי אַ חלק פון כלל ישראל, װאָס מלכות שמים איז 
זיין קיניגרייך, און אהבת ה' זיין נשמה, כל ישראל ערבין זה בזה, דערפאַר ווייל דער דת 
ישראל איז ניט אַ פּריװאַט זאַך נאָר אַ תנאי פאַר דער צוגעהעריגקייט צום אידישען 
פאָלק, װאָס איז אַ ממלכת כהנים וגוי קדוש. מיר זיינען ניט קיין פאָלק נאָר מיט אונזער 
תורה, מיט דער קבלת עול מלכות שמים פון יעדען פאָלקס-מיטגליד. אַ איד װאָס האָט 
זיך גע'שמד'ט ר"ל ציט זיך (ניט אין הלכה'שען זין, ווייל זיכער בלייבט ער אויך דאַן 
אַ איד מיט אַלע פליכטען צום דת) אַרױס פון כלל האומה און ווערט אַ בן נכר און משומד, 

ווען מיר פאַרטראַכטען זיך אין די צוויי פּרשיות פון קבלת עול מלכות שמים, גע- 
פינען מיר, אַז אוֹיסער דעם שינוי הנוסח פון יחיד און רבים, איז פאַראַן אין דער צוויי- 
טער פּרשה עפּעס אַזױנס װאָס איז ניט פאַראַן אין דער ערשטער. און נעמליך, ניט פאַראַן 
אין דער ערשטער פּרשה קיין זכר פון שכר ועונש. דאַגעגען אין דער צוייטער װערט 
פאַרזיכערט שכר צו די שומרי מצוות בעולם הזה און אַן עונש פאַר די עוברי עבירה, 

און אין אמת'ץ ווייסען מיר, אַז עס איז ניט פאַראַן קיין שכר מצוה אויף דער וועלט. 
פאַראַן אַ ,צדיק ורע לו" און אַ ,רשע וטוב לו",. דער ענדגילטיגער חשבון פון מענטש 
אַלס יחיד, דער ענדגילטיגער אורטייל, קומט ערשט שפּעטער אויף יענער וועלט. דע- 
ריבער איז אויך ניט קיין חידוש, װאָס אין דער ערשער פּרשה פון קריאת שמע װערט 
ניט דערמאָנט קיין שכר ועונש, 

אַנדערש איז אָבער מיטן כלל ישראל, אַלס פאָלק און אַלס מלוכה. דאָ גייט ניט מער 
אָן דער כלל פון ;שכר מצוה בהאי עלמא ליכא". דער גורל פון פאָלק ווערט אויך אױף 
דער וועלט גע'משפּט לױט זיינע מעשים, און װי עס שטײט: ;אם בחקותי תלכו.., 
וישבתם לבטח בארצכם... ונתתי שלום בארץ...* אויך דער עונש פאַר די זינד פון 
פאָלק איז אַ קלאָר אָנגעצײיכענטער: קוחרה אף ה' בכם... ואבדתם מהרה מעל הארץ 
הטובה.,,? 

די אידישע געשיכטע האָט דאָס קלאָר באַװיזען. ;ומפּני חטאינו גלינו מארצנו". און 
וי שטאַרק װאָלטען דאָס די היינטיגע ,פירער" פון דור באַדאַרפט געדענקען! 


זשתם ד כל אדם ב" 


די נשמה פון מענטש װאָס איז עולה ביינאַכט למרום, חתמ'עט זיך אין ספר הזכרונות 
אויף אַלעם װאָס דער מענטש האָט אָפּגעטאָן בייטאָג, און זיכער חתמ'עט זי דאָרט מיט דער 
זעלבער חתימה מיט וועלכער דער מענטש חתמ'עט זיך אויף דער ועלט, 

פון דאַנען קומט אַן עצה טובה צו מענטשען צו חתמ'ענען זיך באַשײידען, אָן תוארים 
און טיטלען. אַ איד װאָס חתמ'עט זיך הרב, בן הגאון, אב"ד און ר"מ, און וװען די 
מקטריגים וועלען אָנטרעפען אַזאַ מפואר'דיגע חתימה, וועלען זיי דאָך מרעיש עולם זיין 
און פאָדערן מדקדק צו זיין מיט אים כחוט השערה. אַנדערש אָבער וען דער מענטש 
חתמ'עט זיך פּשוט און באַשײדען. ער האָט בעסערע שאַנסען וען ער װערט גע'משפּט 
צוזאַמען מיט אַלע פּשוט'ע אידען... 


תפלה זכה 


די תפלה װאָס מיר זאָגען ערב יו"כ פאַר כל נדרי ווערט אָנגערופען תפלה זכה. צו 
פאַרשטיין דעם נאָמען פון דער תפלה דאַרף מען מקדים זיין די װערטער פון מדרש: 
,צריך אדס לטהר את לבו קודם שיתפלל, וכן אמר איוב על לא חמס בכפי ותפלתי זכה 
(איוב טץ)... אלא כל מי שידין מלוכלכות בגזל הוא קורא להקב"ה ואינו עונה אותו... 
אבל איוב שלא הי' בעמלו גזל היתה תפלתו זכה... ומנין שכל שמרחיק את עצמו מן 
הגזל תפלתו זכה, שנאמר: נקי כפיים ובר לבב... ישא ברכה מאת ה". 


אין די ימי הרחמים והסליחות און בפרט אין עשרת ימי תשובה באַמיען מיר זיך 
צו רייניגען פון יעדער שמץ עבירה און בפרט פון גזילה, וועלכע איז דער גרעסטער 
מקטרג, און װױַ די חז"ל זאָגען: קופה מלאה עוונות מי מקטרג בראש כולם? גזל (ב"ר), 
דער תכלית פון עשרת ימי תשובה איז ;למען נחדל מעושק ידינו". אַזױ זאָגען מיר 
אויך צוויי מאָל אין תפלת נעילה. אַזױ זיינען מיר אויך יעדען ערב יום כפּור מפייס איינער 
דעם אַנדערן אפילו פאַר דער מינדסטער עוולה, און דעריבער װוערט די תפלה אין סוף 
פון דאָזיגען טאָג, װאָס איז דער עיקר באַשטימט צו רייניגען זיך פון עבירות בין אדם 
לחבירו, אָנגערופען ?תפלה זכה". 
ס'איז נאָך ריכטיגער צו זאָגען אַז מיט דער דאָזיגער תפלה גופא באַמיען מיר זיך 
צו רייניגען פון די חטאים בין אדם להבירו. יעדער זאָגט דאָך אין דער תפילה ,והנני 
מוחל במחילה גמורה לכל מי שחטא נגדי בין בגופי בין בממוני". און ווען אַלע אידען 
זאָגען די דאָזיגע תפלה און זיינען זיך געגענזייטיג מוחל, דערווייטערט זיך יעדער פון 
גזל און קען זאָגען ;על לא חמס בכפי ותפלתי זכה". דעריבער ווערט די תפלה אָנגערו- 
פען תפלה זכה. 
(פונ'ם ספר ,הדעה והדבור") 

תשונה דורך התחדשות 


+ פון הר= ר' חיים מררכי קאַטץ 
ר"מ דטלז --- קליװלאַנד 


שָלֵייגע פון די מענטשליכע שװאַכקײיטען, װאָס שטערען דעם מענטשענס עלי' צו 
8 העכערע מדרגות איז דאָס, װאָס ער װוערט צוגעוואוינט צו די הכרות האמת און 
גייסטיגע דערגרייכונגען, וועלכע ער האָט זיך דערװאָרבען. ווייל כדי דער מענטש זאָל 
נתעורר ווערען צו נייע שאַפונגען אין לעבען, איז נויטווענדיג, אַז ער זאָל זיך משתדל 
זיין כסדר צו באַנײיען און אויפפרישען אין זיך זיינע הכרות, אַזױ וי ער װאָלט זיי ערשט 
איצט אויפגענומען און וי זיי װאָלטען געווען ביי אים נייע יצירות, 

אַזאַ התחדשות פון דעם גייסטיגען פאַרמעגען, איז ניט נאָר נויטיג פאַרן פּשוטץ 
און דורכשניטליכען מענטשען. אויך דער גרויסער מענטש, װאָס איז דורכגעדרונגען מיט 
טיפערע און שטאַרקע הכרות פון אמונה און בטחון, יראה און אהבת ה', דאַרפען זי 
שטענדיג באַקומען ביי אים אַזאַ התחדשות װאָס זאָלען אים ברענגען צו נייע, נאָך הע- 
כערע הכרות און סגולות. 

אַזױ געפינען מיר, אַז דוד המלך ע"ה האָט געבעטען ביים רבש"ע ,לב טהור ברא 
לי אלקים ורוז נכון חדש בקרבי" (תהלים נא, יב), דוד המלך ע"ה זאָגט: מיין האַרץ 
זאָל גערייניגט ווערען פון יעדען שמץ דבר רע און װערען אַזױ לויטער און ריין פּונקט 
וי דאָס האַרץ װאָלט ערשט איצט באַשאַפּען געװאָרען. און ער בעט ווייטער: ורוח נכון 
-- דער רוח, דער גייסט, װאָס געפינט זיך שוין אין אים זאָל ווערען געביטען צו זיין 
גראָד און זאָל באַנייט וערען אין טהרה און קדושה, 

אָט זעען מיר דאָ װי דוד המלך, וועמענס אמונה און בטחון איז געווען אַזױ שטאַרק 
און טיף פאַרװאָרצעלט, האָט דאָך געפילט אַ נחיצות צו בעטען אַז דאָס אַלץ זאָל אין 
אים נתחדש װערען און ער זאָל ווערען וי אַ נייע גייסטיגע שאַפונג מיט פרישקייט און 
לעבען. ווייל נאָר מיט התחדשות קענען די מענטשליכע מעשים זיין אמת'דיק און וויר- 
קענד װי ס'דאַרף צו זיין. אָן אַזאַ התחדשות פין מענטשענס גייסטיגע קנינים, פאַרלירען 
אָט די כוחות און סגולות זייער שטאַרקײט, ניט נאָר ברענגען זיי ניט צום תכלית און 
פאַרפּעלען זייער ציל, נאָר אפילו די פאַראַנענע כוחות ווערען ביי דעם מענטשען אַטראַ- 
פירט. די מעשים וװוערען אױטאָמאַטיש, מצות אנשים מלומדה, אָן לעבען, און קענען 
במילא ניט נושא פּירות זיין, 

דעריבער געפינען מיר וי ישעי' הנביא זאָגט אין נאָמען פון ה' (ישעי' כט, יג"יד): 
גיען כי נגש העם הזה בפיו ובשפתיו כבדוני ולבו רחק ממני ותהי יראתם אותי מצות 
אנשים מלומדה, לכן הנני יוסיף להפליא את העם הזה הפלא ופלא, ואבדה חכמת חכמיו 
ובינת נבוניו תסתתר". 

וי מיר זעען פון פּסוק -- האָט דאָס פאָלק יאָ געהאַט יראת ה' און װי דער פּסוק 
זאָגט: ,ותהי יראתם אותי", נאָר װאָס דען ? די דאָזיגע יראה איז געװאָרען אַ מעכאַנישע, 
אַ טעגליכע געוואוינהייט, אָן התחדשות און באַנייאונג, אַ מצות אנשים מלומדה, און 
במילא אַזעלכע, װאָס האָט זיי נישט געקענט דערהויבען צו דער געהעריגער מדרגה, 
װאָס השם יתברך פאַרלאַנגט פון מענטש, 

דעריבער איז זיי געקומען אַזאַ שטאַרקער עונש. ,ס'איז פאַרלױירען געגאַנגען די 

חכמה פון זייערע חכמים און עס איז צעשטערט געװאָרען די פּאַרשוטענדעניש פון זייערע 
פּאַרשטענדיגע". ווייל ווען עס האָט אין דער חכמה אָנגעהויבען פעלען התחדשות, האָט 
אפילו דאָס, װאָס זיי האָבען פאַרמאָגט, נישט געהאַט מער קיין כוח הקיום, 

מיט דעם געדאַנק לאָזט זיך אויך פאַרשטיין די פּרשה פון (דברים כט): אתס נצבים 
היום כולכם לפני ה' אלקיכם וגו' (רש"י: מלמד שכינסם משה... להכניסם בברית) 
לעברך בברית ה' אלקיך וגו'. צו װאָס איז געווען נויטיג פון דאָס ניי אַ ברית ? ביים 
הר סיני האָט דאָך השם יתברך געשלאָסען מיטן אידישען פאָלק אַ ברית, װי עס שטייט 
אין פּסוק ;הנה אנכי כורת ברית וגו" און דער דאָזיגער קשר איז דאָך געװען אויף 
אייביג ? 

אָבער ס'ווייזט אויס, אַז כאָטש דער עם ישראל איז טאַקע שוין פריער פאַרבונדען 
געװאָרען מיט דעם רבש"ע אין אַ שטאַרקען און אייביגען ברית, פונדעסטוועגען האָט 
משה רבנו ע"ה נאָך געפונען פאַר נויטיג פון דאָס ניי מחדש צו זיין דעם בונד און זי 
נאָכאַמאָל אַריינצוברענגען אין אַ קשר מיט דעם רבש"ע, כדי זייער פאַרבונדענקייט מיט 
דעם רבש"ע זאָל ווערען פריש און שטאַרק. 

אויף דעם פּסוק ;אתם נצבים היום", ברענגט רש"י ז"ל: ,אתם נצבים, לפי ששהיו 
ישראל יוצאין מפרנס לפרנס, ממשה ליהושע, לפיכך עשה אותם מצבה, כדי לזרזם". 
אַזױ געפינען מיר טאַקע דערציילט אין יהושע (כד): 

ױאמר יהושע אל כל העם כה אמר ה' אלקי ישראל וג ועתה יראו את ה' ועבדו 
אותו בתמים ובאמת וגו' ואם רע בעיניכם לעבוד את ה' בחרו לכם היום את מי תעבודו, 
אס את אלקים אשר עבדו אבותיכם וגו' ואם את אלהי האמורי וגו 

אייגענטליך איז דאָך נישט צו פאַרשטיין. װי עפּעס שטעלט יהושע דאָס פאָלק פאַר 
אַ בחירה, פאַר אַ פרייען אױיסװאַל, אויסצוקלויבען יעצט װאָס זיי ווילען בעסער? װי 
האָט ער זיי יעצט געקענט געבען אַ מעגליכקייט זיך פון דאָס ניי צו אַנטשײדן? זי 
זיינען דאָך שוין פון הר סיני געווען מושבעים ועומדים צוֹ האַלטען די תורה ? 

אַזױ געפינען מיר אויך אין שמואל, און ביי אליהו אויף דעם הר הכרמל, אַז זי 
האָבען דאָס פאָלק געפרעגט און האָבען געזאָגט צו זיי: ;באַטראַכט אייך און קלויבט זיך 
אויס". האָבען דען די אידען געהאַט אַ רעכט זיך צו באַפרייען פון זייערע פאַרפליכטונ- 
גען ? נאָר װי מיר האָבען פריער דערקלערט, איז נויטווענדיג, אַז דער מענטש זאָל זיך 
תמיד פון דאָסנײ באַטראַכטען און זעען די ידיעות החכמה אַזױ פריש, װוי ער װאָלט זי 
פריער גאָרנישט געוואוסט. ווייל אָן אַ התחדשות וערט אַלץ אַלט, צוגעוואוינט און קען 
ניט זיין פרוכטבאַר. 


דעריבער ווען די נביאים האָבען געװאָלט פאַרשטאַרקען און פאַרזיכערן דעם ברית 
צווישען השי"ת און דעם עם ישראל, האָבען זיי אים כסדר אויפגעפרישט, כדי אַריינצו" 
ברענגען לעבען און ווירקונג פאַר אַן אייביגע ברכה. 


און דעריבער איז אויך אויף אונז דאָ אַ מצוה צוויי מאָל יעדען טאָג מקבל צו זיין 
דעם עול מלכות שמים. ס'איז נישט גענוג װאָס מיר געפינען זיך אונטער דעם עול און 
װאָס מיר זיינען שוין מושבעים ועומדים מהר סיני, נאָר ס'איז נויטווענדיג שטענדיג און 
פון דאָסנײי אַרויפצונעמען אויף זיך דעם עול מלכות שמים און עול מצוות, כדי סזאָל 
דערוועקען אונזער האַרץ צו באַגײיסטערונג און ניט ווערען וי אַ געוואוינטע זאַך. ,והין 
הדברים האלה אשר אנכי מצוך היום על לבבך". אויף דעם לערנען אונז די חכמים זײל; 
,בכל יום יהיו בעיניך כחדשים". ווייל נאָר דעמאָלט קען עס אונז גענוג און טיף באַ- 
ווירקען. דעריבער אויך די אַלע דקדוקים אין קריאת שמע. ניט גענוג איין מאָל אין 


31 


ימים נוראים אַלמאַנאַך 


טאָג, נאָר צוויי מאָל, אינדערפרי און ביינאַכט, כדי אויף זיך צו פילען דעם עול מלכות 
שמים כסדר אָן אויפהער. 

דאָס איז דער ענין פון מלכות אין ראש השנה: אמרו לפני מלכיות כדי שותמליכוני 
עליכם (ר"ה טז). אין דעם טאָג פון ראש השנה נויטיגט זיך, אַז מיר זאָלען פון דאָסנײ 
און לעבעדיג מרגיש זיין די מלכות ה' איבער דער וועלט, מחדש זיין די מלוכה פון בורא 
עולם. דאַן ערשט וועלען מיר פילען אַז נאָר צו ה' געהערט די מלכות איבער דער וועלט 
און וועלען דעריבער בעטען, אַז ס'זאָל קומען די צייט, ווען די גאַנצע װעלט װעט קומען 
צו אָט דער הכרה, 

און דאָס איז דער ענין פון תשובה. אַװעקלאָזען דאָס שלעכטע פון עבר און אָנ- 
הויבען דאָס גוטע פון דאָסנײ, אַז דער הוה און דער עתיד זאָלען ניט זיין אָפּהענגיג פון 
דעם עבר. און אויף דעם בעטען מיר: הש"בנו ה' אלקיך ונשובה, חדשש ימינו כקדם, 
-- באַנײ אונזערע טעג, אַז מיר זאָלען קענען אָנהויבען פון דאָסנײ. 

לפי האמת האָט דער כוח פון התחדשות ביים מענטשען זיין שורש אין דער כסדר- 
דיגער התחדשות פון דער בריאה. ווייל כאָטש די װעלט איז באַשאַפען געװאָרען אין די 
| ששת ימי המעשה, עקזיסטירט זי אָבער ניט מיט דעם כוח פון דער אורשפּרינגליכער 
יצירה, נאָר השי"ת איז ,מחדש בכל יום תמיד מעשה בראשוית", און גיט איר כסדר דעם 
כוח ממשיך צו זיין איר קיום, 

אַן ענליכען כוח פון התחדשות געפינען מיר אויך אין ראש השנה. מיר זאָגען אין 
אונזערע תפלות: ;זה היום תחלת מעשיך זכרון ליום ראשן", וייל אַזױ װוי די בריאה 
איז נתחדש געװאָרען אין דעם ערשטען טאָג פון דער בריאה, אַזױ אויך װוערט זי נתחדש 
אין דעם טאָג פון ר"ה. די התחדשות פון דער בריאה איז אונז שווער צו פאַרשטין -- 
;חק לישראל הוא", פאַר ישראל איז דאָס וי אַ חוק. אָבער משפּט לאלקי יעקב, דאָס איז 
דער וועג פון משפּט, געזעץ און השגחה פון דעם מהלך הבריאה, אַז זי װוערט באַנײיט 
כדי צו געבען איר פריש לעבען. 

מיט דעם געדאַנק װערט אונז לייכטער די פּסיקתא דרב כהנא פ' מ"ד, אויף דעם 
פּסוק ;שובה ישראל עד ה' אלקיך": 

משל לבן מלכים שהי' חולה, אמר הרופא אס יאכל מן החפץ מתרפא. הי' הבן מתיירא 
לאכלו. אמר לו אביו, תדע שאינו מזיק לך, הריני אוכל ממנו. כך אמר הקב"ה לישראל, 
מתביישים אתם לעשות תשחבה, הריני שב ראשון, שנאמר כה אמר ה' הנני שב. ומה 
מי שאין לו חטא ולא סרחון ח"ו אמר הנני שב, בנ'א על אחת כמה וכמה צריכים לעשות 
תשובה ולבא אצל הקב"ה. 

געוויינליך איז שווער צו פאַרשטיין, װאָס פּאַסט ביי הקב"ה צו טאָן תשובה?! נאָר 
תשובה הייסט, אָנהױיבען פון דאָסנײ, באַנײיען די מעשים. דאָס געפינען מיר אויך אין 
דער הנהגת הבריאה, וייל אויך אין איר איז ניט אַריינגעגעבען דער כוח, אַז זי זאָל 
(בלויז) שטענדיג לעבען מיט דעם זעלבען אַלטען כוח, נאָר אַז זי זאָל יעדען טאָג פון 
דאָסנײ באַנייט ווערען מיט נייע כוחות. דערפאַר זאָגט הקב"ה: שרעקט זיך נישט צו טאָן 
תשובה, צו באַנייען שטענדיג אייערע מעשים, ווייל אויך אין דער בריאה איז איינגע- 
שטעלט אַ פּערמאַנענטע התחדשות מיט נייע תיקונים. דער כלל האָט זיין שורש למעלה, 

דעריבער אין די ימי הדין והמשפּט דאַרפען מיר נתעורר ווערען צו באַנייען אונ- 
זערע מעשים, צו באַקומען אַ ;לב חדש" און אַ ,רוח חדשה", און אַז דער רבש"ע זאָל 
באַנײיען פאַר דעם גאַנצען כלל ישראל דאָס יאָר צו אַ שנת חיים ושלום, גאולה וישועה. 


אי 

3 פון חרב ר' מרדכי גיפטער 
ר"מ דטלז --- קליװלאַנד 


וי ימים נוראים-תקופה אין אידישען לעבען שטעלט מיט זיך פאָר אַ צייט, וועלכע 

איז אין איר עצם מהות באַשטימט פאַר דערהויבונג. די צוגרייטונגס-טעג פון חודש 
אלול, די הרהורי תשובה און חשבון הנפש פון די תשובה-טעג פאָדערן אַ וייכקייט אין 
מענטשליכען האַרץ, אַז דאָס פאַרשטיינערטע זאָל ווערען אַ לב בשר, 

ס'איז דעריבער נויטיג אין די טעג צו פאַרשטיין װאָס אַזױנס איז אַ אידיש האַרץ, 
דוד המלך זאָגט: ,לך אמר לבי בקשו פני" --- מיין האַרץ טוט זאָגען צו דיר --- רבונו- 
של-עולם -- זוכט מיך צו דערקענען. אייגענטליך רעדט דאָך דאָ דאָס האַרץ, ניט דער 
רבונודשל-עולם, האָט דאָך געדאַרפט דאָס האַרץ זאָגען: בקשו פניו -- זוכט אים -- 
דעם רבונו-של-עולם -- צו דערקענען. דאָס האַרץ אָבער פון אַ איד איז בלויז אַן אינ- 
סטרומענט אויף וועלכען עס שפּילט אויף דער ג-טליכער ניגון, וועלכער רופט און פאָ- 
דערט דעם מענטשען צו די ג-טליכע דערקענטעניש. נאָר דאָס איז אַ אידיש האַרץ. װי 
גרייפענד זאָגען די חז"ל אויפן פּסוק אין שיר השירים -- אני ישנה וֹלבי ער -- לבי 
זה הקב"ה -- דאָס האַרץ פון כלל ישראל איז הקב"ה. 

דער מענטש איז אין זיין עצם באַשאַף באַשטימט נאָר צום צוועק פון הכרת הבורא, 
און דעריבער איז נישט בלויז זיין נשמה ענג געקנופּט און געבונדען מיטן רבש"ע, נאָר 
אפילו זיין גוף און גאַנצער באַשטאַנד װאָרצעלט אויך אין דעם גרויסען תכלית פאַר 
וועלכען דער מענטש איז באַשטימט. דאָס מענטשליכע האַרץ -- אורקװאַל פון מענטש- 
ליכען ווילען און גלוסטונג -- ,לב חומד" --- איז אורשפּרינגליך באַשאַפּען געװאָרען צו 
דער גלוסטונג צו ג-טליכע נאָענטקייט. דעריבער, ווען אַ איד שטעלט זיך שוין אויף 
דעם אינערליכען צענטראַל-פּונקט פון זיין ווילען, דערשפּירט ער יענעם שפע פון קדושה, 
וועלכער פאָדערט און מאָנט ביי אים דערהויבונג און געבונדענקייט צום אור ה'. וען 
דער איד איז זוכה צו דערהערען װאָס עס טוט זיך באמת אין זיין אידיש האַרץ; ווען 
ער דערהערט דעם קול ה' -- דאַן דערװאַכט ער, עס ציט אין אים און עס גלוסט זיך 
אים -- ,פניך ה' אבקש! אל תסתר פניך ממני" וכו 

מיר הויבען אָן דערמיט שפּירען װאָס אַזױנס איז תפלה -- עבודה שבלב. ניט דאָס 
בעטען אויף אייגענע באַדערפענישען איז תפלה, נאָר דאָס בעטען צו געניסען פון דעם 
גיטליכען ליכט -- אור פניו יתברך. ניט עס פעלען אַ מענטשען זיינע באַדערפענישען 
נאָר גיט ברוך הוא פעלט אים. געפינט ער זיין באַשעפער, האָט ער שוין אַלץ געפונען. 
די פאַרשידענע פאָדערונגען פון מענטשען, וועלכע דריקען זיך אויס אין זיינע פילע 
באַדערפענישען --- פיזישע וי גייסטיגע --- ליגט זייער אורשפּרונג אין דעם הסתר פּנים 
פון ג-טליכען ליכט, און דערפאַר בעט ער: ;אל תסתר פּניך ממני". און װען דער איד 
איז עוסק אין תפלה ; ווען ער האָט זוכה געווען צו דערקענען זיין באַשעפער דורך אבות, 
גבורות און קדושה, הויבט ער אָן בעטען ביים רבש"ע, צו באַזייטיגען פון אים אָט דאָס 
אַלץ װאָס דינט װי אַ שטער אין זיין גיטהייט'ס דערקענטעניש. 

ער װױַל אַ קלאָרען פאַרשטאַנד, ווייל אין אומקלאָרקײט דערגייט ער נישט צו די 


ליכט. ער וויל גערייניגט ווערען פון די זינד וועלכע שטערען די דערקענטעניש. ער וויל 

רפואה און פּרנסה כדי נישט געשטערט צו זיין אין דער הכרה. ער וויל פּטור ווערען פון 
דעם גרויסען שטער פון גלות, וועלכער איז דער מהות פון הסתר פּנים, און אַזױ ווייטער 
און ווייטער. די דערקענטעניש אינם גיטליכען ליכט באַשאַפט אין מענטשען אַ געפיל 
אין אַלץ װאָס שטערט אין די דערקענטעניש. זיין בעטען אויף זיינע באַדערפענישען איז 
נישט געװוענדעט צום דערפילען זיין ווילען װאָס איז געבונדען צו דער נידעריגער נאַ- 
טור, נאָר צום דערפילען יענעם וילע יענעם אינערליכען דראַנג זיך צו באַהעפטען 
מיט זיין באַשעפער. דערפאַר איז דער װאָרצעל פון תפלה ניט אין אויסרעכענען פאַר- 
שידענע באַדערפענישען, נאָר אין דעם רוף אַליין צום בורא עולם -- שמע ה', קולי אקרא, 

ווען דער מענטש שטעלט זיך אוֹיף זיין האַרץ-פּונקט: ווען ער דערשפּירט אין זיך 
אָט יענעם טיפען ווילען װאָס נעמט אַרום זיין גאַנצען וועלט-פאַרנעם, דאַן דערזעט ער 
די גרויסע מענטשליכע טראַגעדיע -- כי אבי ואמי עזבוני --- איינזאַם און אַלין איז 
דער מענטש אין דעם גרויסען וועלט-באַשאַף; וה' יאספני -- נאָר די ליכט פון אמונה 
קאָן הויבען,. קרעפטיגען און שטאַרקען אַ מענטשען. (זע דאָרט די וואונדערבאַרע רייד 
פון רש"י, װאָס נעמען זיך פון מדרש רבה, תזריע.) 

שרעקליך איינזאַם איז דער מענטש, און נאָר אין רבש"ע געפינט ער זיין טרייען 
אָנשפּאַר: רעך -- זה הקב"ה. אין אָט דעם מאָמענט פון טיפער איבערלעבעניש פון 
אמונה שפּירט דער מענטש די גרויסע שפע פון חסד און ג-טליכען גוטס, װאָס נאָר דאָס 
אַלײן איז דער גרונט און באַזיס פון גאַנצען וועלט-זיין, 

די מענטשליכע הכרה אין דעם אור ה' איז דער צענטראַל-פּונקט פון די ימים 
הנוראים, די צייט פון תשובה און חשבון הנפש, וי חז"ל האָבען אונז געלערנט: ה' אורי 
ושעי -- אורי זה ראש השנה, ױשעי זה יום הכפורים. ווען אַ מענטש באַטראַכט זיין 
לעבען אין ערנסטקייט און זעט וי געפאַלען ער איז אין זיינע פעלערן, שטייט פאַר אים 
דער גרויסער פּראָבלעם: וי װערט מען בעסער, וי װוערט מען אַנדערש ? 

דער וועלכער שטייט אין טונקעלקייט, זעט דאָך בלויז פינסטערניש. דער מענטש 
מוז זיך אַ הויב טאָן פון פינסטערן אָפּגרונט צו די גרויסע ליכט פון פּני ה', און דאַן 
נאָר דאַן, איז ער בכח צו באַטראַכטען זיין לעבענס-אינהאַלט. און דאַן, ווען ער דער- 
הויבט זיך צו די ליכט, דערזעט דער מענטש אַז יסודו מעפר וסופו לעפר, קליין און 
נישטיג איז ער. און װאָס אַנטהאַלט אָט דאָס נידעריג מענטשליך לעבען, װאָס זיצענדיג 
אין זיין פינסטערניש דוכט זיך אים אַז ער האָט גרויסעס געשאַפן? משֹל כחרס הנשבר, 
אַ צעבראָכען שאַרבעל, אָבער אַ שאַרבעל איז דאָך נאָך אויך אַ וועזען. שטעלט דער 
מענטש אָן טיפער דעם בליק פון אור פּני ה', און דערקוקט וייטער און וייטער: ענן 
כלו, רוח נוששזבת, ביז צום ענדליכען באַטראַכט פון מענטשליך דאָאיגקייט. אַלץ, אַלץ 
איז בלויז חלום יעוף. ווען דער מענטש שטעלט זיין וועלט-זיין אין ליכט פון די ג-טליכע 
דערקענטעניש, װוערט דאָס זיין -- אַ ניטזיין. 

מיר שטייען דאָ פאַר אַ מערקווירדיגער דערשיינונג. די נידעריגקייט און די הויכ- 
קייט, דאָס געפאַלענקײט און דאָס דערהויבענקייט פון מענטשען זיינען אומטײילבאַר פאַר- 
בונדען איינס מיטן אַנדערן. ווילסטו, מענטשען-קינד, דערקענען דיין קליינקייט, דאַן הויב 
זיך, הויב זיך צום שפּיץ גרויסקייט. ווילסטו, מענטשען-קינד, דערקענען אַז דו זיצט אין 
פינסטערניש, דאַן קלעטער צו די לויטערע הימלען פון אור פּני הי 

און אין דעם װאָרצעלט די גאַנצע עבודה פון אַ איד אויף דער ועלט. צוויי מצוות 
נעמען אַרום דעם גאַנצען אייביגקייטס-וועזען פון אַ איד: די מצוה פון אהבת ה' און די 
מצוה פון יראת ה'. און אַזױ זאָגט דער רמב"ם ז"ל: ,וי איז דער וועג צו אהבת ה' און 
צו יראת ה'. ווען אַ מענטש באַדענקט זיך אין דעם אויבערשטענס וואונדערבאַרע מעשים 
און באַשעפענישען און דערזעט פון זיי זיין חכמה וועלכע האָט ניט קיין גרעניץ און קיין 

ימים נוראים פֿלמאַנאך 


מאָס, ווערט ער גלייך דער אוהב השם. ער לויבט אים און גרויסט אים, און מיט גרויס 
גלוסטונג גלוסט אים צו דערקענען דעם רבש"ע, װי ס'האָט געזאָגט דוד המלך : עס דורשט 
אין מיר צום לעבעדיגען ג"ט. און ווען ער פאַרטראַכט זיך אין אָט דעם אַליין, ציט ער 
זיך גלייך צוריק אין שרעק, און ער דערקענט אַז ער איז אַ נידעריגע, פינסטערע באַשע- 
פעניש, וועלכע שטייט מיט אַ געמינערטען און גרינגערן פאַרשטאַנד פאַרן תמים דעות, 
וי ס'האָט געזאָגט דוד המלך : ווען איך דערזע דיינע הימלען... װאָס איז אַ מענטש, 
אַז דו זאָלסט זיך אין אים דערמאָנען* (הלכות יסודי התורה). 

אהבת השם איז מענטשליכע דערהויבענקייט און שרעקליכער דורשט צו ג-טליכער 
נאָענטקייט. דאָס שטיין אין זיין ליכט, די דערקענטעניש אין דער אומבאַגרעניצטקייט 
פון דער ג-טהייט ; און יראת השם איז די דערקענטעניש, אָט פון די זעלבע ליכט, אין 
דער נידעריגקייט און געפאַלענקייט פון מענטשען, דער אורקװאַל פון אַלע מענטשליכע 
ליידען און אומגליקען. דער וועג פון מענטשען איז פון אהבה צו יראה און ניט להיפּוך 
(זע אויך רמב"ן, דברים יא, יא). 

פון דעם אַלץ הויבט מען אָן דערשפּירען די פּשטות פון ראשית חכמה יראת ה'. די 
יראה איז דער גראָדער רעזולטאַט פון אהבה, װאָס װאָרצעלט אין דער הכרה פון דער 
גיטליכער חכמה. און װער דערזעט חכמה? נאָר דער חכם, װי דוד המלך זאָגט: װי גרויס 
זיינען דיינע מעשים, וי טיף דיינע געדאַנקען, דער נאַר קאָן דאָס ניט וויסען און ניט 
פאַרשטיין, הן יראת ה' היא חכמה, זאָגען חז"ל אַז הן מיינט אחת -- איינס. איינס איז 
חכמה, ווען די חכמה דערפירט צו יראת השם. אַלע ענינים פון חכמה אין דער װעלט 
זיינען פונקען פון יענעם גרויסען מקור פון חכמה פון דעם תמים דעות ברוך הוא. דער 
וועלכער בינדעט זיך צום פונק ניט וויסענדיג זיין אורשפּרונג, איז זיין חכמה אַן אויס- 
געליידיגטע, אָן נשמה, אָן אינהאַלט. דער וועלכער זעט די פונקען, דער זעט פילע חכמות, 
איינע איז אָבער די חכמה פון יראת השם, וועלכע שטעלט מיט זיך פאָר די דערקענטע- 
ניש אין חכמת ה', דער אורקװאַל פון אַלע חכמות, 

אָט די ליכט, צו וועלכע אַ מענטש איז זוכה אין ראש השנה, איז די ליכט פון חכמה, 
די ליכט פון אהבה, פון גרויסען דורשט און לעכצונג צו השם יתברך. דורכן גאַנצען יאָר 
איז דאָס אַן אומגעהויער שװערע אַרבעט, נאָר השם יתבוך האָט חסד געטאָן מיטן 
מענטשען און האָט אים באַשאָנקען אין אָט דער צייט פון די ימים הנוראים מיט אַ הימ- 
לישער שפע. ער, ברוך הוא, לאָזט זיך צו דער מענטשהייט, כדי די מענטשהייט צו 
דערהויבען, צו רייניגען און צו לייטערן. עס איז פאַרן מענטשען אויסצונוצען די 
געגעבענע מעגליכקייט, דורך אָנגעשטרענגטער אַרבעט אין אָט דער צײט, צו באַ- 
לויכטען זיין גאַנצען אינערליכען ועזען און איר אַרױסהױבען פון געפאַלענקייט און 
פינסטערניש. און אין אָט דער מאָס, דורך וועלכער אַ מענטש איז זוכה צו די ליכט פון 
אהבת השם, אין אָט דער מאָס איז ער גלייכצייטיג זוכה צום צאַפּעל פון יראה, צום טיפען 
בליק אין מענטשליכער קליינקייט. און אויף וי ווייט ער דערזעט אין יענער קליינקייט, 
אַזױ ווייט זעט ער אַז אַלץ װאָס װאָרצעלט אין דער קליינקייט איז נישטיג, אָן אינהאַלט, 
בלויז אַ פּוסטער חלום, 

פון אַזאַ גרייפענדער הכרה קומט דער מענטש צו אַ טיפער חרטה אויף זיין פאַר- 
גאַנגענהײט, און ער דערהויבט זיך צו גרויסע אונטערנעמונגען אין זיין צוקונפט, אַן 
אונטערנעמונג װאָס איז ביי אים אומצווייפעלהאַפט, קלאָר און באַשטימט. יעדע דער" 
קענטעניש װאָס װאַקסט אַרױס פון די ליכט פון ג-טליכען אמת איז אַ קלאָרע און אַן 
אומצווייפעלהאַפטע. אין דעם מאָמענט פון אַזאַ קבלה שטייט דער מענטש אין אַזאַ מצב 
פון דערהויבונג אַז הקב"ה, וועלכער זעט אַלײן דאָס פאַרבאָרגענע, זאָגט עדות, אַז דער 
מענטש װעט זיך ניט אומקערען צו דער מענטשליכער דומהייט. און אויב ער קערט זיך 

יאָ אום, איז דאָס נאָר ווייל ער האָט זיך ווידער אָפּגערוקט פון דער ליכט פון ג-טליכען 
אמת צו וועלכען ער האָט זיך דערהויבען, און ער איז ווידער אַריין אין דעם שאָטען פון 
הסתר פּנים. 

ושעי -- זה יום הכפורים. ווען דער איד דערגייט גענצליך צו דער דערקענטעניש 
אין ליכט פון ג-טליכען אמת, מיטן שלוס פון די צען טעג, וועלכע זיינען פון אים ברוך 
הוא באַשטימט פאַר אָט דער מעגליכקייט, און דורך דעם האָט ער גענצליך דערזען און 
דערשפּירט די מענטשליכע נישטיגקייט, און אָן צווייפעל אויסגעשטעלט זיין וועג פאַר 
דער צוקונפט, -- אָט אין דעם מאָמענט האָט שוין דער מענטש זוכה געװוען צו ישועת 
השם. ער איז דערלייזט געװאָרען פון זיין געפאַלענקײט, פון דער פינסטערניש פון 
מענטשליכער קליינקייט. ער איז שוין דאַן דער זכאי בדין, גרייט דורכצולעבען דעם 
אָנקומענדען יום-טוב פון נשמה'דיגע פרייד, זמן שמחתנו! 


פן אַ גולם אַ מענטש 


ר' ישראל סאַלאַנטער זצוק"ל האָט געזאָגט : 
דער מהר"ל פון פּראָג האָט געשאַפען אַ גולם. דאָס איז באמת א מופת. אָבער נאָך 
אַ פיל גרעסערער מופת איז צו שאַפען פון אַ גולם אַ מענטש... 


בעברעט-רעם יבר הרט... 


ר' שמחה זיסל זצוק"ל האָט געזאָגט : 
עכל הזובח את יצרו מעלה עליו הכתוב כאילו הקריבו וכויי, אָבער מען דאַרף פריער 
וויסען די סימני שחיטה, װאָס און װי אַזױ צו שעכטען... 


איר פאַרשלאָפט אַ מלוכח... 


רי שמחה זיסל פלעגט אין דער פרי װעקען זיינע קינדער מונטערנדיג זי : קינדערלעך, 
איר פאַרשלאָפט אַ מלוכה. דער אויבערשטער האָט דעם מענטש געמאַכט אַ מלך אויף דער 
בריאה.:. 


8 5 8 


די חכמים באַנוצען זיך אַמאָל מיטן אויסדרוק פון איורד לגיהנום" און אַמאָל מיט 
ענופל לגיהנום". דאָס פּאַסט זיך צום סוג עבירות פון מענטש. פאַראַן עבירות װאָס 
שלעפּען דעם מענטש לאַנגזאַם אין גיהנום און פאַראַן אַזעלכע װאָס שליידערן דעם מענטש 

אין גיהנום מיטאַמאָל... 
(פון ספר ,המאורות הגדולים" פון הרב ר' חיים אפרים זייטשיק) 

יכודות פון אידישקייט 
פון הרב ר' יהודא אַלטוסקי 


בלת עול מלכות שמים, קבלת עול המצות און לימוד התורה, זיינען די דריי קאַר- 

דינאַלע יסודות, אויף וועלכע אידישקייט איז געבויט, 

נישט נאָר איז נישט מעגליך קיין פאָלק ישראל אָן די דריי יסודות, נאָר אויך אַן 
אינדיווידועלער בן-ישראל קען ניט געמאָלט זיין אָן די דריי קװאַליפיקאַציעס. און נאָכמער : 
אָן דעם ערשטען יסוד, איז עס אַ ספק צי מען קען מיט רעכט טראָגען דעם נאָמען 
,מענטעש"... 

די תורה האָט געװאָרענט געגען בוקען זיך ;לכל צבא השמים" און די נביאים האָבען 
געשטורעמט געגען געצענדינעריי. דאָס ווייזט, אַז אין פּרינציפּ האָבען די עובדי עבודה 
זרה אָנערקענט מלכות שמים, נאָר אין אַ פאַרגרייזטער פאָרם. אַז אַ מענשליך באַשעפעניש 
זאָל אינגאַנצען איגנאָרירען אָט דעם קאַרדינאַלען לעבענס-יסוד איז געווען אומבאַגרייפליך, 

מלכיות -- טראָגען ניט קיין ספּעציפיש-אידישען כאַראַקטער. מלך -- איז == על 
כל האָרץ. ערשט מקדש האָט צו טאָן מיט ישראל. אָבער דער פּרינציפּ פון מלכות ד' איז 
אַן אוניװוערסאַלער. ווייל אָן מלכות -- האָט דער מענטשליכער מין ניט קיין עקזיסטענץ- 
באַרעכטיגונג, 

מען דאַרף ניט זיין קיין גװאַלדיקער וועלט-חכם כדי צו באַגרייפן דעם עלעמענטאַרען 
פּרינציפּ פון קבלת עול מלכות שמים. דער פּשוטער זעלבסט-דערהאַלטונגס אינסטינקט 
זאָגט אונטער דעם נברא -- די מציאות פון זיין בורא. 

קבלת עול מלכות שמים איז אַלזאָ אַן עלעמענטאַרער באַגריף, װאָס שליסט ניט אויס 
קיין שום מענטש. דער שמע ישראל קומט איצט אין דעם רעאַליזם פון עלימינאַציע: פון 
עלימינירען אַלע טעות'דיגע אַנטוישונגען, פאַלשע אידעאָלאָגיעס און קרום-מוח'דיגע 
אינטערפּרעטאַציע פון עול מלכות שמים. צו ישראל, צום פאָלק וי צום יחיד, זאָגט מען 
שמע, פאַרשטיי, טיפער און גרינטליכער װי די אומות העולם. פאַר זיי איז אפשר גענוג 
,שיתוף", אָבער דו דאַרפסט פאַרשטיין, אַז ,ה' אלקינו ה' אחד". 

און װען קבלת עול מלכות שמים װערט אַ זעלבסטפאַרשטענדליכקייט, מוז דאַן 
לאָגישערווייז נאָכפאָלגען דער פּרינציפּ פון קבלת עול מצות. דער באַשעפער מוז דאָך 
זאָגען זיינע שכל'דיגע באַשעפענישען דעם ,מה די אלקיך דורש ממך". װאָס פאַרלאַנגט 
ער פון מענטשען במשך פון זיין קורצען לעבענס-שפּאַן!! עול מלכות שמים און עול 
המצוות זיינען דאָך אין דער בחינה פון שתיהן שהן אחת. 

עס ווערען װאָס אַן אמת געמאַכט פאַרשיידענע פּרואווען פונאַנדערצוטיילען אָט די 
צוויי געבונדענע עיקרים. פאָלקיסטען, שלום-עליכמ'איסטען פן איין זייט, װאָס ווילען 
עפּעס אַ ,ממשות'דיגע אידישקייט" װאָס זאָל זיך אויסדריקען אין טעגליכע מצוות : ביכורים 
-- אָן אַ שבועות; פון אַ הר ציון -- אָן אַ כותל מערבי; פון אַ מצוות הלל, ניט אין יום 
טוב און ראש חודשש, נאָר אין אַן אייגען אייגען-דערפונדענעם יום-טוב פון חג העצמאות... 
עס זיינען אַפילו פּאַראַן ;אידעאָלאָגען" פון רעקאָנסטרוקציאָניסטישען חדר, וועלכע הייסען 
אייך אָפּהיטען די מצוות התורה, דערקלערענדיג גלייכצייטיג, אַז זיי גלויבען ניט אין 
נותן התורה. . . אָבער אַלע פּרואווען זיינען פון לכתחילה פאַר'משפּט צו אַ פולשטענדיגען 
דורכפאַל. אַ ניט-דערװאַקסען מיידעלע קען מען געבען אַ ליאַלקע צו שפּילען זיך דערמיט 
וי מיט אַ לעבעדיג קינד. אָבער געבען אַ רייף-געװאָרענער פרוי װאָס בענקט נאָך אַ קינד 

-- אַ ליאַלקע, איז דאָך ריינער װאַנזין. און ס'איז גאָר טראַגיש, אַז אָט די זיינען געװאָרען 
פירער פון באַװועגונגען ביים עם חכם ונבון! איך נפלה משמים ארץ תפארת ישראל?! 

פאַראַן אָבער אַ דריטער קאַרדינאַלער יסוד אין אידישקייט, װאָס קומט גאָר פריער 
פון אַלעם: בראשית ברא אלקים את הששמים ואת הארץ -- בעשביל התורה שנקראה ראעזית 
נבראו שמים וארץ. קבלת עול מלכות שמים ועול המצוות קענען פאַרװאַנדעלט ווערען 
אין קאַלטע דאָגמעס, אויב זיי ווערען ניט רעפלעקטירט דורך די ליכטיגע און װאַ- 
רעמענדע תורה-שטראַלען. זיי קענען זיין קאַלטער סובסטאַנץ ביז עס רירט זיך צו זיי ניט 
צו דער תורה-פלאַם. כי נר מצוה ותורה אור, : 

װוי מורא'דיג-רירענד קלינגט די װאָרענונג: ,השמרו לכם פן יפתה לבבכם וסרתם 
ועבדתס אלהים אחרים והשתחויתס להם". צו וועמען איז די דאָזיגע װאָרענונג געריכ- 
טעט? צו אָפּטריניגע, װאָס שטייען אויפן שוועל פון שמד ?! ניין, חס וחלילה. דאָס רעדט 
מען גאָר צו פיינע אידען; צוֹ שמע-ישראל-אידען; צו אידען װאָס האָבען אויף זיך פריי- 
וויליג גענומען דעם קבלת עול מלכות שמים און עול מצוות און װאָס זיינען אפשר מדקדק 
בקלה כבחמורה. נאָר איין קלייניגקייט פעלט. לערנען תורה ווערט פאַרקוקט. און אָט אַזױ 
זאָגט דער נעים זמירות ישראל: כיון שאני מגורש מלעסוק בתורה, הריני קרוב לעבוד 
אלהים אחרים!.. 

אָט די דראָענדע און װאָרענענדע װוערטער דאַרפען שטיין פאַר אונזערע אויגען אַלע 
טעג פון יאָר, און אַװודאי מיט אַ פֿאַרדאָפּעלטער קראַפט אין יעדער מאָמענט און יעדער 
מינוט פון די עשרת ימי התשובה. ס'איז כאַראַקטעריסטיש, דער טרערען-אויסברוך פון 
די אידישע אויגען און הערצער, דורך אַלע דורות, אין די ימים נוראים-טעג, איז ניט 
געשען אין ראש-השנה ביי מלכיות, נאָר האָט אויסגעשטראָמט װי אַ וואולקאַנישע לאַװע 
אין יום הקדוש, גראָד ביי די עשרה הרוגי מלכות. ווייל דאָ רעדט זיך וועגען פאַרלוסט 
פון די ארזי הלבנון, אדירי התורה און נושאי התורה. דאָס פאָלק האָט תמיד געפילט, אַז 
דאָס גרעסטע אומגליק, די שרעקליכסטע טראַגעדיע איז דער פאַרלוסט פון תורה, 

און אויב אין אַלע דורות האָט דאָס פאָלק אַזױ געפילט און פאַרשטאַנען, על אחת 
כמה וכמה אין אונזער איצטיגער נייסטינ-פינצטערער תקופה, 

בראתי יצר הרע, בראתי תורה תבלין לו. נאָר דער אור תורה קען פאַרטרייבען דאָס 
גייסטיגע חשכות און ווידער אויפלעבען אונזערע פאַרװיאַנעטע נשמות. טאַקע אונזערע 
ממש. ניט נאָר ושננתם לבניך, ניט נאָר פאַרזאָרגען די קומעדיגע דורות, נאָר אויך 
ודברת בם, דער פליכט ליגט אויף אונז אַלין, אויף אונזערע מקומות התפילה, אונזערע 
גרופּען און אָרגאַניזאַציעס. אויך מיר, יונג און אַלט, נויטיגען זיך אין דעם פּאַנצער פון 
תורה, צו קענען ביישטיין די קאַלטע און שטורעמדיגע גאַסען-ווינטען. 

און ווען תורה וועט ווידער נעמען קלינגען, װועט במילא ביליגע צערימאָניאַל-אידישקײט 
פאַרשווינדען פון דער אידישער גאַס. אַנטקעגען חכמת התורה װעט ביליגער עם- 
הארצישער ג-טעס-דינסט ניט קענען ביישטיין. קבלת עול מלכות שמים װעט זיך ניט 
קענען מאַרקירען אין קאָנװענציאָנעלען פּוסטען ,שעמאַ איזראַעל"-געזאַנג. עם-הארצות 
װועט לייכט דעמאַסקירט ווערען אין ליכט פון דער תורה. אַזעלכע מצוות וי הדלקת הנרות 
-- געקניפּט און געבונדען מיט חילול שבת -- וועלען זיין ללעג ולקלס. 

אַלע איבלען אין אידישען לעבען ווערען קודם-"כל פאַראורזאַכט פון חסרון ידיעות 
התורה. נאָר ביי אומבאַוואוסטזיניגע מענטשען שיינט אימיטאַציע וי גאָלד. ווען אָבער 
ידיעות און לימוד התורה װעט אילומינירען און באַלײיכטען די אידישע גאַס, וועלען אַלע 
פאַלש-מינצער זיך פאַררוקען אין די נאָרעס. כבוד התורה װעט ווידער װאַרעמען און לייכ- 
טען, ומלאה הארץ דעה כמים לים מכסים. 

. פון הרם משה שערער 


ונזער תקופה, און ספּעציעל דאָס נאָר װאָס אַװעקגײענדע יאָר, צייכענט זיך אויס 

אַלס די תקופה, אין וועלכער די גאַנצע וועלט איז באַהערשט פון אַ טויט-שרעקענדען 
פּחד פאַרן מאָרגען. דער מאַרש פאָראויס אין װיסענשאַפטליכער טעכניק מיט איר טייוולאָ- 
נישער מעגליכקייט חרוב צו מאַכען די וועלט, האָט געשאַפען אָ קלימאַט פון נערוועזי- 
טעט װאָס דרינגט אַרײן אין די טיפענישען פון יעדער נשמה. מיר לעבען אין אַ דור 
װאָס ציטערט פאַר זיך אַלין, פאַר זיין אייגענער מאַכט, צוליב דעם װאָס אין איין העלען 
טאָג קען ערגיץ וואו אַ מטורף מיט אַ קװעטש פון קנעפּעל צוריקפירען די װעלט צו 
תוהו ובוהו. 

פּסיכאָלאָגען װאָס פאָרשען דעם גייסטיגען צושטאַנד פון מענטשען זאָגען אונז, אַז 
דאָס איז די בהלה און פּאַניק פון אַ דור װאָס זעט דעם טוט פאַר די אויגען, װאָס איז 
שולדיג פאַר דער כסדר ואַקסענדער כװאַליע פון פאַרברעכענס, הפקרותץ און רשעות- 
אָנשיקענישען װאָס לויערן אַזױ אימה'דיג אויף אונז אין די לעצטע יאָרען. 

אין פּנים פון דער שרעק פאַר ,מחר נמות? האָבען מיר בכן פאַר זיך די אַלטע רע- 
אַקציע װאָס ישעי' הנביא האָט באַצײיכענט: ,והנה ששון ושמחה, אכול ושתה... כי 
מחר נמות..." 

דער פּחד פאַרן מחר נמות, די מורא פאַרן מאָרגען, זאָגען די פּסיכאָלאַגען, שאַפט 
אַן אומבאַלאַנסירטען מענטש; זי שלאָגט דעם בן-אדם אַרױס פון גלייכגעוויכט און דער- 
פון נעמען זיך אָן אַ שיעור צרות פאַרן יחיד וי פאַרן כלל,. מיט אַלע כוחות זוכען זי 
דעריבער מיטלען וי צו באַרואיגען דעם מענטש און אױסצואװאָרצלען פון אים יעדע 
מורא. ,,טראַנקװילײזער* איז במשך די לעצטע יאָרען געװאָרען דאָס פּאָפּולערסטע װאָרט 
אין דער אַמעריקאַנער שפּראַך. אין די מיליאָנען ווערען היינט געשלונגען ,טראַנקװילײ- 
זער פּילס" פון אַ צערודערטער מענטשהייט, וועלכע איז אין װאַנזיניגען געיעג נאָך 
יעדען באַרואיגונגס-מיטעל. אויס מורא -- אויס צרות ; אויס שרעק -- אויס ליידען. די 
וועלט זעט איר האָפענונג אין באַפרײיען זיך פון פּחד. 


** * אי 


און כאַראַקטעריסטיש, אַז גראָד בעת די וועלט זוכט זיך אָפּצואװאַרפען פון שרעק, 
קומט דער איד אין ראש השנה און בעט דווקא פאַר פּחד. אין טאָג פון יום הדין, ווען 
דער איד בעט פאַר אַ באַנײיטע צייט פון מלכות שמים, פאַר אַ ניי פריידיג יאָר פאַר דער 
וועלט און פאַרן מענטשען, שטעלט ער אין שפּיץ פון זיינע תפלות אַ האַרצרייסענדע 
בקשה, אַז די וועלט זאָל ווערען פול מיט מורא, אויסגעפילט מיט אימה און באַדעקט 
מיט יראה: ובכן תן פּחדך על כל מעעזיך, ואימתך על כל מה שבראת, וייראוך כל המעשים... 

יהדות האָט, ווייזט אויס, אַן אַנדער צוגאַנג צו די אינערליכע געראַנגלענישען פון 
מענטש. בעת די וועלט שטרעקט אויס צו דעם דערשראָקענעם אַ באַרואיגונגס-פּיל, האָט 
פאַר אים יהדות אַ פאַרקערטע רפואה: טאַקע דעם פּחד! דער פּהד פאַרן אַלמעכטיגען 
װאָס קען היילען אַלע אַנדערע פּחדים. אין מאָמענט ווען דער מענטש ויקעלט זיך איין 
אין דאָזיגען פּחד, פאַרשװינדען מיטאַמאָל זיין אומזיכערקייט און אומבאַהאָלפענקײט. דאָס 

איז אַ פּחד װאָס ניט נאָר עס באַלאַנסירט, נאָר דערהויבט די מענטשליכע נשמה און 
װאָרצעלט אויס אַלץ װאָס איז מיאוס און שלעכט. אָט דער ובכן תן פּחדך דערפירט צו 
ורכן צדיקים יראו וישמחו... וכל הרשעה כולה כעשן תכלה... 

דאָס איז דער אידישער צוגאַנג צו מורא. פאַרקערט, אין די צייטען ווען דער מענטש 
איז אין נסיון, ווען עס באַהערשט אים דער יצר הרע, וען עס וועקען זיך די נידעריגע 
אינסטינקטען, זאָגען אונז די חז"ל, אַז דער בעסטער הייל-מיטעל איז יזכיר לו יום המיתה. 
און די מורא פאַר מחר נמות ביים איד ברענגט מיט זיך ניט קיין הפקר'דיגע אָרגיעס, נאָר, 
פאַרקערט, זי ברענגט מיט זיך די תשובה: דעם ושוב יום אחד לפני מיתתךן. דער איד 
דערהערט אַן אַנדערן רוף. 


אויפן שװועל פון נייעם יאָר, וו פּאַסיג איז עס מיר זאָלען זיך פאַרטראַכטען אין אָט 
דער וואונדערליכער תפלה פון ובכן תן פּחדך, װאָס טראָגט מיט זיך די היילונג פאַר דער 
וועלט, פאַר דעם אידישען ציבור אין אַמעריקע און פאַר אונזער הייליג ארץ ישראל, 

פאַר דער װעלט... װי זיכערער װאָלט געווען די װעלט מיטן מאָרגענדיגען טאָג, 
ווען די היינטיגע פירער פון לענדער און מלוכות װאָלטען געווען באַהערשט פון אַ פּחד 
פאַרן רבונו של עולם. װוי אַנדערש װאָלט געווען די יונייטעד ניישאָנס, ווען עס װאָלט אין 
אירע זאַלען געהערשט די אימה פאַר זיין ליבען נאָמען; װי אַנדערש װאָלטען געווען די 
צווישענפעלקערליכע באַציאונגען ווען זייערע פירער װאָלטען איבערוועלטיגט געװאָרען פון 
מורא שמים, 

די ליידען פון אונזער צעהוידעטער ועלט זיינען אַ רעזולטאַט פון אַ פאַר'שיכור'טען 
זעלבסט-גלויבען אין כוחי ועוצם ידי, אין דער מאַכט פון מענטשען און זיין מרידה אין 
מלכות שמים, אין דעם פאַרשווינדען פון דער מורא פאַרן עין רואה, אוזן שומעת וכל 
מעשיך בספר נכתבים, 


אין די טעג ווען די וועלט שטייט פאַרֹן יום הדין, ועל המדינות בו יאמר, בליבט 


אונז ניט עפּעס אַנדערש איבער, וי נאָך הייסער וי אַלעמאָל אויסצוגיסען אונזער תפלה: 
וט ש מדך על 5? מעשאת. י 


און פון דער וועלט צו אונזער אידישען לעבעןי 

וי אַנדערש װאָלט געווען דאָס אידישע לעבען, מיט וויפיל מער זיכערקייט װאָלטען 
מיר געקענט בליקען אין דער צוקונפט ווען אונזערע אידען אין אַמעריקע װאָלטען ניט 
געהאַט פאַרלוירען אָט דעם יראת ה' היא אוצרו, װאָס האָט אונז באַגלײט אויפן לאַנגען 
גלות-וועג ? און וי אַנדערש װאָלט מיט אַמאָל געװאָרען ווען אָנשטאָט די מורא פאַר 
אַנטיסעמיטיזם, און דער ציטער פון למה יאמרו, װאָלט באַהערשט דעם אידישען ציבור 
אין אַמעריקע דער היילענדער פּחד מפּני כבוד ה' והדר גאונו ? װי גליקליך װאָלט געווען 
דאָס גאַנצע פאָלק ישראל, ווען דער מעכטיגער און רייכער אידישער קיבוץ, אין דאָזיגען 
לאַנד, װאָלט נאָר אויף אַ קורצער וויילע אויפגעציטערט פאַר השם יתברך, אויסגעטשו- 
כעט זיך פון זיין עולם-הזה-שכרות און דערפילט זיין נאָענטקייט צום רבון העולמים און 
זיינע התחייבות'ן אַלס ,בנים אתם לה' אלקיכם". װאָסער גליקליכער מאָמענט װאָלט דאָס 
געווען פאַר כלל ישראל? 


און וי אַנדערש װאָלט אויסגעזען דער פּרצוף פון אידישקייט אין אַמעריקע ווען דער 

ציטער פאַר השי"ת, װאָס דערוועקט לעצטענס אַזױ פיל אידען, װאָלט ניט מיסברויכט גע- 

װאָרען פון ,רעליגיעזע" פעלשער מכל המינים, װאָס פאַרמאָגען אַלײן ניט די מורא שמים, 
אין די טעג פון יום הדין, ווען מיר וועלען אינזינען האָבען די פילע הונדערטער טוי- 

זענטער פאַרבלאָנדזשעטע און פאַרפירטע, די תנוקות שנשבו, די אַלע װאָס האָבען פאַרגע- 

סען ער און װאָס זיי זיינען -- דאַרפען מיר מיט הייסער כוונה בעטען ביים באַשעפער : 
ובכן תן פּחדך.. . און דערביי אין זינען האָבען על עמך... 


* * * 


און פון כלל ישראל צו אונזער הייליג לאַנד, 

מער װי אין די אַלע פריערדיגע יאָרען וועלען מיר היינט תפלה טאָן פאַר דעם היי- 
ליגען לאַנד. דער עם היושב בציון איז נאָך אַלץ אין געפאַר, אין גרעסערער געפאַר װי 
ער איז געווען מיט אייניגע יאָר צוריק. געגען דעם קליינעם ישוב אין הייליגען לאַנד 
שטייען היינט שוין ניט בלויז מער די שכנות'דיגע ווילדע בעדואינער שבטים. געגען אים 
האָט זיך אין משך פון לעצטען יאָר אויפגעהויבען דער פורכטבאַרער סאָוועטישער בער 
װאָס פאָכעט מיט זיין מעכטיגען כוח געגען דעם הייפעלע אידען אין ארץ הקודש. אַװדאי 
וועלען מיר היי-יאָר, שטאַרקער װי תמיד, בעטען: ובכן תן פּחדך על כל מעשיך... 
ריראוך כל המעשים: זאָל די שונאים פון אידישען פאָלק באַפּאַלען אַן אימה און זאָלען 
זיי ניט װאַגען אָנצורירען זיין הייליג לאַנד, 

אָבער דאָס װעט ניט זיין די גאַנצע תפלה; זי מוז געשטאַרקט װערען פון נאָך אַ 
תפלה: אַ הייסער תפלה, אַז אויך דער עם היושב בציון און זיינע פירער זאָלען דערפילען 
אַן אימה און פּחד. ניט מער דער פּחד פאַר נאַסער'ס חיילות, נאָר טאַקע דער הייליגער 
פּחד פאַר דעם שוכן בציון, פאַר דעם װאָס עיניו בה מראשית השנה ועד אחרית שנה... 

מיר דאַרפען בעטען נאָר פאַר אַ קליין ביסעלע ובכן תן פחדך... און דערביי איג- 
זינען האָבען על עמך בארצך.. . און דאַן װאָלט פאַרשוואונדען יעדע מורא פאַר די דראָ- 
אונגען פון אונזערע פיינט. דערמיט װאָלט געקאָנט געעפענט וערען דער ועג עס זאָל 
מקוים ווערען די ווייטערע תפלה: 

ובט תן כבוד לעמך... שמחה לארצך וששו לעירך וצמיחת קרן לדוד עבדך ועריכת 
נר לבן ישי משיחך במהרה בימינו. 

חסידים דערציילען... 


תשובה, תפילה און צדקה 


. פון יהודא ליב לעווין 


לאָמיר ביידע תשובה טאָן 


דער רבי ר' בער פון ראַדאַשיץ זצוק"ל איז אַמאָל אַרײנגעקומען מיט א געװיין צו זיין רבי'ן, דער 
חוזה פון לובלין, און אויסגערופען : 

--- הייליגער רבי, ווייזט מיר אַ דרך תשובה צו טאָן ! 

-- אויף װאָסערע עבירות װילסטו א תשובה ? 

-- הייליגער רבי, איך בין אַזאַ זינדיגער אַז איך װוייס אפילו ניט אויסצורעכענען די חטאים. 


-- אויב אַזױ, -- האָט דער חוזה געענטפערט -- זיינען מיר דאָך ביידע אויף איין מדרגה, לאָמיר- 
זשע ביידע צוזאַמען תשובה טאָן. 


מצווה און עבירות 
3 

דער ,ישמח משה" זצוק"ל פון אוהעל איז געװען א גרויסער בעל-:חלומות. 

ערּב ראש השנה האָט ער געהאַט א חלום און עס דערציילט פאַר זיינע חסידים : 

-- איך האָב געזען אין חלום װי אידען לויפען און האַװען, זאָגען תהלים און זיינען מוריד דמעות 
צוליב די באגאנגענע עבירות. האָב איך זיך געטראַכט : מיך מיינט מען נישט. איך האָב נישט געזינדיגט, 
איך האָב געטאָן לויטער מצוות. איך האָב געדאװענט און געלערנט. װאָס זשע דאַרף איך זיך זאָרגען ? 

פּלוצלינג זע איך װי מיינע מצוות און מעשים טובים װאַלגערן זיך אין מיסט און קיינער קוקט זיך 
אויף זי נישט אוּם. האָב איך זיך אױיפגעכאַפּט א דערציטערטער און אויסגערופען צו זיך : 

-- א פּנים מען דארף תשובה טאָן... 


תשובה און חשבון 


א חסיד איז איינמאָל אַרינגעקומען צו ר' ישראל פון רוזשין זצוק"ל און אויסגערופען : 

-- רבי, איך האָב געזינדיגט און איך יל טאָן תשובה ! 

-- פאַרװאָס:זשע טוסטו טאַקע נישט קיין תשובה?! 

-- אָה, רבי, איך ייס נישט װי אַזי.. 

-- אָבער װי אַזױ צו זינדיגען האָסטו יאָ געוואוסט ? 

-- אָה, רבי, איך האָב געטאָן דאָס װאָס עס האָט זיך מיר פאַרגלוסט. דערנאָך האָב איך זיך דער 
וואוסט, אַז דאָס איז אַ זינד, 

-- אויב אַזױ, װײיסטו דאָך שוין װאָס צו טאָן : מען גיסט אויס דאָס האַרץ פאַרן רבונוישל-עולם, 
מען טענהיט חרטה אויף די עבירות, און דער חשבון װעט שוין שפּעטער געמאַכט װערען. 


א וועלט אָן א יום חדין 


דער רבי ר' שמעלקע פון ניקעלשבורג זצוק"ל האָט אַמאָל געזאָגט : 
-- א מענטש װייסט דען אָפּצושאַצען דעם באַדײט פון די ימים נוראים. װען עס װענדעט זיך אין 

מיר, װאָלט איך קיינמאָל נישט געװאָלט שטאַרבען, װייל אויף יענער װעלט איז נישטאָ קיין ימים נוראים, 
און װאָס פאַר אַ װערט האָט אַ לעבען אָן אַ יום-כפּור און אָן אַ הרהור'תשובה ? 


עבירות צו עבירות זיינען נישט גלייך 


דער רבי ר' אלימלך פון ליזענסק זצוק"ל, בעת ער האָט געזאָגט ,תשליך"* ביים טייך, האָט עֶר אויס- 
געטרייסעלט די טאַשען װי דער מנהג איז, װי אַ סימבאָל אַז מען טרייסעלט זיך אָפּ פון די עבירות. 

בויגט זיך אַראָפּ איין חסיד, ר' זאב, דער בעל ,לשון הזהב", װי עֶר װאָלט זיך באַמיט צונויפקלויבען 
דאָס. װאָס דער רבי האָט אויסגעטרייסעלט פון די טאַשען. 

--- װאָס זוכסטו עפּעס, ר' זאב ? -- האָט דער רבי געפרעגט. 

-- אייערע עבירות, רבי, זוך איך. זיי זיינען חשוב'ער פון מיינע מצוות. 


די יפוריפּ פון אַן עבירח 


אַ בעל-עגלה איז אַמאָל געקומען צו ר' מיכליע זלאָטשעװער זצוק"ל און געבעטען אַ תשובה אויף 
חילול שבת. דערביי האָט עֶר אים דערציילט, אַז דער װאָגען מיט סחורה האָט זיך איבערגעקערט און ביז 
ער האָט צונויפגעקליבען די סחורה האָט ער געמאַכט אַ ,שטאָך* אין שבת. 

דער רבי ר' מיכליע האָט אים אַרױסגעגעבען א האַרבע תשובה : ער זאָל זיין גע"ונד, פאַסטען 
רצופים, שלאָפען אויף דער האַרטער ערד און ער זאָל אָפּקומען פאַר זיין זינד. 

אויף זיין װאַנדעריװעג האָט דער בעל-עגלה באַגעגענט דעם הייליגען בעל-שם-טוב, פאַר װעמען ער 
האָט אױיסגעגאָסען זיין ביטער האַרץ. דער בעש"ט האָט אים אויסגעהערט און אים אַרױסגעגעבען אַ תשובה, 
אַז ער זאָל קויפען א פונט ליכט און זיי אָנצינדען אין שוהל לכבוד שבת. 

דערציילט אים דער איד װעגען דער האַרבער תשובה, װאָס רי מיכליע זלאָטשעװער האָט אויף אים 
אַרויפגעלײגט. זאָגט אים דער בעלישם-טוב : 

-- זאָרג נישט, מיין קינד. עס װעט אַלץ זיין רעכט. אָבער פאָר קיין זלאָטשעװ און זאָג אָן רי 
מיכל'ען, אַז מיר װעלען שבת האַלטען אין כװאָסטאָו, און עֶר זאָל קומען צו אונז אויף שבת. 

פאַרשטייט זיך, אַז ר' מיכליע האָט געפאָלגט. אָבער אויפן װעג זיינען געװען פיל מכשולים. דער 
װאָגען איז צעבראָכען געװאָרען, די רעדער זיינען אַרײין אין זומפּ, און װען עֶר איז פרײטאָג פאַרנאַכט 
געקומען קיין כװאָסטאָװ, האָט ער שוין געהאַט פאַרענדיגט קבלת שבת. 

װי נאָר ר' מיכליע האָט באַטראָטען די שװעל פון בעש"ט'ס צימער, האָט דער בעש"ט צו אים 
אויסגערופען : 00 :אנ 

-- גוט שבת, ר' מיכלע ! איצט װייסטו שוין דעם טעם פון יסורי חטא ? איצט װעסטו נישט אַזױ 
שטרענג זיין מיט אַ אידען, װאָס איז נעביך געשטרויכעלט געװאָרצן ?י.י 


מוילימלאכה 


עמיצער האָט געפרעגט דעם רבי'ן ר' מאיריל פון אַפּט זצוק"ל: מיר זאָגען בײי די על'חטא'ס 
,שחטאנו לפניך בוידוי פּה" -- איז דאָס זאָגען וידוי אויך אַ זינד ? 

-- די כװנה איז, אַז מען בעט מחילה דערפאַר, װאָס מען זאָגט וידוי בלוין מיטן מויל, און דאָס 
האַרץ איז נישט דערביי -- האָט ר' מאיר'ל געענטפערט, 


די על חטא'ס על פּי א"ב 


איינער אַ משכיל האָט געפרעגט דעם רביץ ר' יצחק װאָרקער זצוק"ל: פאַרװאָס האָט מען מתקן 
געװען די על-חטאיס לויט א"ב. צי האָט מען אויך געזינדיגט לויט א"ב ? 

-- װען גישט דער סדר לוט איב, װאָלט מען נישט געוואוסט װען אויפצוהערען זיך קלאַפּען צל- 
חטאיס --- האָט דער װאָרקער רבי געענטפערט. 


אַ פאַרקערטע וועלט 


דער ,קדושת לוייי זצוק"ל האָט אַמאָל געזאָגט בעת אַ שבת-שובה-דרשה : 

-- מיר לעבען היינט אין אַ פאַרקערטער װעלט : אַמאָל האָבען אידען געלעבט ערליך, געהאַנדעלט 
ערליך, נישט געשוואוירען פּאַלש, נישט געזאָגט קיין ליגען, און אַז מען איז געקומען, אין די הייליגע 
טעג אין שוהל און געזאָגט : אשמנו, בגדנו, גזלנו -- איז אין דעם נישט געװען קיין שמץ אמת. קומט 
אויס אַז אין שוהל האָט מען געזאָגט הוילע שקר און אין גאַס -- לויטער אמת. 

הייגט אָבער איז פּאַרקערט : אין גאַס לעבט מען מיט שקר, און אין שוהל, װען מען זאָגט אשמנו, 
בגדנו, גזלנו -- זאָגט מען לויטער אמת. לעבען מיר נישט היינט אין אַ פאַרקערטער װעלט ?! 


וי לאַנג איז דער שיעור 


דער סאַדיגורער רבי ר' אברהם יעקב זצוק"ל, האָט זיך איינמאָל אויסגעיטענהיט מיטן רבונודשל-עולם : 

בעת גלות מצרים, האָסטו גוזר געװען 400 יאָר גלות. אָבער װען דו האָסט זיך אַרומגעקוקט אַז 
אידען װעלען פאַרפאַלען װערען אין גלות --- האָסטן זיי אויסגעלייזט פאַר דער צייט, 

דאָס זעלבע איז געװען ביי גלות בבל. דו האָסט געזען, אַז אידען פאַלען אַלץ טיפער און טיפער, 
האָסטו זיי אויסגעלייזט נאָך זיבעציג יאָר. 

איצטער אָבער, ביי גלות אדום, זיינען מיר שוין באַלד צװײי טויזענט יאָר אין גלות. עס פאַלען פון 
אונז שטיקער, מיר װערען אַלץ װייניגער און װייניגער. פרעג איך דיך : רבונו"של-עולם, װי לאַנג איז 
דער שיעור ? איז שוין נישט די העכסטע צייט פאַר דער גאולה שלימה ? 


אדם יסודו מעפר 


עמיצער האָט אַמאָל געפרעגט דעם גערער רביין, בעל חידושי הרי"ים זצוק"ל : 

-- װען מען קומט צו דער תפלה : ;אדם יסודו מעפר" -- װערט אין שוהל אַ בכיה און יללה, 
פרעגט זיך : װען דער מענטש װאָלט באַשאַפען געװאָרען פון גאָלד און ער װערט שפּעטער פאַרװאַנדעלט 
אין ערד, -- װאָלט מען טאַקע באַדאַרפט קלאָגען און װיינען. אָבער װען מען װערט באַשאַפען פון ערד 
און מען קערט צוריק צו דער עֶרד, -- װאָס:זשע איז אַזױ גרויס דער רעש ? 

-- דער רעש איז אַזױ גרויס דערפאַר, -- האָט דער חידושי הרי"ם געענטפערט, -- װייל דער 
מענטש איז באַשאַפען געװאָרען צו דערהויבען דעם חומר צו אַ גאָר הויכער מדרגה. אָבער װען מען מאַכט 
דעם לעצטען חשבון און מען געפינט, אַז מען איז באַשאַפען געװאָרען פון ערד און מען קומט צוריק 
צו הוילע ערד, דאַרף מען דערויף טאַקע װיינען און קלאָגען. 


ווער איז פריער ? 


בעת דער ,קדושת לוי* זצוק"ל איז געװען ביי זיין רבי'ין אין מעזריטש, האָט ער ערב יום כפּור 
באַקומען אַ בריוו פון זיין שװער. האָט ער זיך מיישב געװען, עס איז דאָך ערב יום כפּור, איך װעל שוין 
איבערלייענען דעם בריוו נאָכן תענית. 

נאָך נעילה, קומענדיג אויף דער סטאנציע, עפענט ר' לוי יצחק דעם בריוו און לייענט אים אויפן קול : 

--- איך פאַרשטיי דיך נישט, מיין איידעם, אויף װעמען האָסטו זיך פאַרלייגט ? איך האָב דיר גע" 
טאָן אַזױ פיל טובות און צום סוף האָסטו אַלץ פאַרגעסען. דו ביסט געפאָרען קיין מעזריטש און דו פאַר- 
ברענגסט דאָרט גאַנצע חדשים. אַזױ לערנט מען דאָרט, אין מעזריטש, צו זיין אַ משלם רעה תחת טובה ? 

-- יאָ, ער איז גערעכט, דער שװער, ער האָט מיר געטאָן גרויסע טובות, -- האָט ר' לוי יצחק 
גערעדט צו זיך, --- אָבער דער רבונוישליעולם האָט דאָך מיר געטאָן גרעסערע טובות, איז ער דאָ דער 
ערשטער בעליחוב -- לאָמיריזשע דאַװענען מעריב.י. 


די הויפּט-זאַרג 


אַ חסיד האָט זיך פאַרקלאָגט פאַרין רביין פון קאָצק זצוק"ל, אַז די דאגות לאָזען אים גישט צו רו. 
ער האָט איבערגעלאָזט אין דער היים אַ װײב און קינד און זי גייען דאָרט אויס פון הונגער. 

-- טו תפלה צום באַשעפער --- איז געװען דער ענטפער פון רביץ, 

-- אָבער איך װייס דאָך נישט װי אַזױ מתפּלל צו זײין! 

-- אָה, דאָס איז טאַקע די הױפּט-זאָרג. דערויף דאַרפסטו באמת זאָרגען י. 


זאָרג און געבעט 


צו רי משה פון לאָדמיר זצוק"ל איז געקומען אַ איד אַן אָרימאַן און געביטערט פאַר אים : 

--- רבי, מיין הויזגעזינד ליידט נויט, און איך פאַרמאָג נישט קיין פּרוטה. זאָל דער רבי פאַר מיר 
מתפּלל זיין. 

--- פאַרװאָס ביסטו נישט אַליײן מתפּלל ? -- האָט רי משה געפרעגט, 

-- אָה, רבי, עס איז מיר זייער ביטער און איך קען אַפילו נישט תפלה טאָן 

-- און זאָרגען קאָנסטו יאָ ? 

-- נו, צו זאָרגען בין איך דאָך װײניגסטענס מחויב. איך האָב דען אַן אַנדערע ברירה ? 

-- אָה, זאָג נישט אַזױ. אויך צו טאָן תפלה ביסטו מחויב. דו האָסט דען אַן אַנדערע ברירה ? 


ער ווייסט נישט װאָס עס פעלט אים 


אַן אַרענדאַר איז אַמאָל געקומען צום מעזריטשער מגיד און געקלאָגט זיך פאַר אים אַז מיט פּונסה 
איז זייער שלעכט, 

-- װאָסיזשע ווילסטו פון מיר 1 

-- איך װיל, אַז דער הייליגער צדיק זאָל פאַר מיר בעטען גיט. 

-- עס װאָלט גלייכער געװען װען דו פאַרלאַנגסט פון מיר, אַז איך זאָל דיך אויסלערנען בעטען 
דעם רבונודשל-עולם, װעסטו מער נישט דאַרפען אָנקומען צו מיר. 


ווער דאַרף דיינע תפלות ? 


דער פקדושת לוייי האָט אײינמאָל, מוצאי יום כפּור, באַגעגענט אַ חסיד און געזאָגט צו אים : 

-- איך װייס אויף װאָס דו האָסט געבעטען היינט ביי די תפלות. דו האָסט געבעטען ביים רבונו" 
של-עולם טויזענט רובעל, כדי דו זאָלסט קענען זיצען און לערגען אָן שום טרדות און שטערוגגען. דער" 
נאָך האָסטו זיך מיישב געװען, אַז טויזענט רובעל מיט אַ מאָל װעט דיר פאַרשאַפּען מער דאגות און 
טרדות װאָס צו טאָן מיט אַזױ פיל געלט, דעריבער האָסטו געבעטען, אַז מען זאָל דיר די טויזענט רובעל 
געבען אין צװיי מאָל. ביי געילה האָסטו זיך מיישב געװען, אַז עס איז אַ חוצפה צו בעטען אַװױ פיל 
געלט מיט אַמאָל און דו האָסט פאַרלאַנגט אַלע דריי חדשים צו 250 רובעל, 

-- יאָ, רבי, אַזױ איז עס געװען!יי. 

--- אָבער, מיין קינד, מעגליך אַז אין הימעל װיל מען גאָרנישט דיין דאַװענען און לערנען, נאָר גאָר 
דיינע דאגות און טרדָות.י. 

זיי איז טאַקע נישט גוט 


דער רבי ר' זושא זצוק"ל איז כל ימיו געװען א ביטערער אָרימאַן, אָבער דערביי איז עֶר געװען 
תמיד פרייליך. 

איינמאָל איז געקומען צו גאַסט אַ קרוב און די רביצין האָט זיך פאַר אים פאַרקלאָגט, אַז די קינ- 
דער האָבען נישט קיין ברויט און קיין בגד, עס אין ממש נישטאָ דעם טאָג איבערצולעבען, און זושא 
זיצט א גאַנצען טאָג אין בית מדרש און עס גייט אים גאָרנישט אָן. 

דער קרוב איז געלאָפען אין בית מדרש אַרײן און זיך געבייזערט אויף דעם רבין ר' זושא : 

-- דו זיצט זיך דאָ און דו ביסט פרייליך, און אין דערהיים גײיען זײי אויס פון הונגער, און די 
קינדער האַלטען אין איין וויינען. 

--- אַװדאי דארפען זיי װיינען, װען זייערע אויגען זיינען געװענדעט צו זושאץן, אַז עֶר זאָל זײ 
מפרנס זיין. זושא אָבער װענדעט זיינע אויגען צום טאַטען אין הימעל, פאַרװאָסיזשע זאָל איך נישט זיין 
פּרײליך ? 


עס איז אים קײינמאָל נישט שלעכט געווען 


אַ רב אַ למדן איז אַמאָל געקומען צום מגיד פון מעזריטש זצוק"ל און געפרעגט א קשיא: 

-- זאָגט מיר, רבי, די חז"ל זאָגען, אַז אַ מענטש איז מחויב צו לויבען דעם באַשעפער פאַרן 
שלעכטס װי פאַרן גוטס. װי אַזױ קען אַ בשר-ודם זיך דערהויבען צו דער דאָזיגער הויכער מדרגה ? 

-- די דאָזיגע קשיא װעט דיר פאַרענטפערן מיין תלמיד, ר' זושא, װעלכער זיצט אין בית המדרש. 

דער רב זוכט אַרום אַ ר' זושא, אָבער אומזיסט. ערשט צום סוף װײזט מען אים אים אויף אַן 
אָרימאַן, אין צעריסענע קליידער, װעלכער זיצט ביים אויװען און לערנט. דאָס איז דער ר' זושא. 

ר' זושא הערט אויס די קשיא און ענטפערט תמימות'דיג : 

-- זייט מוחל, רב, דאָ מוז זיין א טעות. װאָרום װי אַזױ קען מען מסביר זיין דעם ענין פון 
גוטס און שלעכטס אַ מענטש, װאָס איז אַרומגערינגעלט מיט לויטער חסדים, װען עֶר האָט קײנמאָל פון 
קיין שלעכטס נישט געוואוסט ? 


תפלה בצבור 


װען דער שרף פון סטרעליסק איז צוריקגעקומען אַהים פון זיין רבין ר' שלמה קאַרלינער, האָט 
ער באַשלאָסען אָפּצושליסען זיך אין זיין צימער און בלויז איינמאָל אין װאָך, שבת, זאָל עֶר אַרױסגײן 
אין שוהל צו קריאת התורה. 

איבערצייגענדיג זיך, אַז דער עולם שמועסט ביים לייענען און רעדט דברי לצנות, האָט ער באַ- 
שלאָסען אויך צו קריאת התורה ניט אַרויסקומען פון זיין חדרי'ל, 

אין אַ צייט אַרום האָט ער געלערנט אין זהר הקדוש, װי װיכטיג און הייליג ס'איז תפלה בצבור. 
האָט ער געזאָגט צו זיך : 

-- װאָס גייט עס מיך אָן װי לייטען פירט זיך. װען דער באַשעפער װאָלט געהייסען דאַװענען מיט 
צען קלעצער, װאָלט איך דען נישט מקיים געװען זיין געבאָט ? -- און פון דעמאָלט אָן האָט עֶר אָנגעהױ- 
בען דאַװענען בצבור, 


תפלה בזמנה 


װען דער גערער רבי, ר' אברהם מרדכי זצוק"ל, האָט אָנגעהױבען נוהג נשיאות זײן, האָט ער 
איינגעפירט תפלה בזמנה, 

ביי חסידים איז עס געװען א גאַנצע ,רעװאָלוציע", און זיי זיינען געקומען נאָך אַן אויפקלערונג 
צו רי אברהמ'לע פּאָריסאָװער, איינער פון די געהויבענע גערער חסידים, 

-- משל למה הדבר דומה, צו א דאָרפסמאַן װאָס האָט ליב געהאַט צו עסען גוטע מאכלים. עס האָט 
טאַקע לאַנג געדויערט ביז דאָס מיטאָג איז פאַרטיג געװאָרען, אָבער עס האָט זיך געלוינט צו װאַרטען. 

לימים האָט דאָס וייב אים גענומען דערלאַנגען פּראָסטע מאכלים, אָבער די הכנות האָבען געדויערט 
אַזױ לאַנג װי פריער. 

דאָ איז דער דאָרפסמאַן אַרױס מיט אַ טענה : 

--- מילא, װען דו האָסט מיר דערלאַנגט מעדנים, האָב איך פאַרשטאַנען אַז מען דאַרף דערצו לאַנגע 
הכנות און עס האָט זיך טאַקע געלוינט צו װאַרטען. אָבער פאַרן ביסעל קאַשע צו װאַרטען אַזױ לאַנג ? 

דאָס זעלבע איז מיטן דאַװענען. פאַרצייטענס, װען דאָס דאַװענען איז געװען געדאַװענט, האָט זיך 
געלוינט צו װאַרטען און אפילו עובר זיין זמן תפלה, אָבער צו אַזאַ פּשוט'ץ דאַװענען װי מיר דאַװענען, 
צו װאָס דאַרף מען אַזױ פיל הכנות ? 


ביל שימעט גכ גאמאאגעטאאכעגעמטאכ::, = הישעה הרש טיערג טענ געמאטטהיעטעזנטעהויענטענטטענטעמעענענט. 


אַ ברכה אויף צדקה... 


פאַרװאָס מאַכט מען נישט קיין ברכה פאַר דער מצוה פון צדקה ? -- האָט מען געפּרעגט דעם רבי'ן 
ר' בונם פון פּשיסכא זצוק"ל. 

-- כדי מענטשען זאָלען נישט זאָגען אַז זי זיינען נישט גרייט צו דער ברכה, און דערװייל װעט 
דער אָרימאַן ליידען י.י 


צדקה מיט שמחה 


אויף דער זעלבער פראַגע האָט אויך געענטפערט דער רבי ר' שלמה פון ראַדאָמסק זצוק"ל : 
דערפאַר האָט מען נישט מתקן געװען קיין ברכה אויף דער מצוה פון צדקה, װײל אַ ברכה דאַרף 
מען מאַכען בשמחה, און אַ נגיד װען ער גיט צדקה, גיט ער עס נישט מיט קיין גרויס שמחה. 


צדקה ביי אָרימע און ביי רייכע 


עס האָט עמיצער אַמאָל געפרעגט רי לייבעלע קאָװלער זצוק"ל: 
מיר זעען אַ פאַרקערטע װעלט. אַרימע לייט זיינען גרייט אַװעקצוגעבען א אידען דאָס לעצטע העמד, 
און ביי עשירים איז שװער א פּרוטה אַרױסצובאַקומען. 
עס איז גאַנץ נאַטירליך, --- האָט דער רבי געענטפערט, -- די עשירים האָבען א פליכט צו געבען 
צדקה, קומט דער יצר-הרע און לאָזט נישט. אָבער די אָרימע לייט האָבען נישט די דאָזיגע פליכט, לייגט 
זיך נישט אַריין דער יצר-הרע און שטערט, 


צווײי מלאכים 


דער רבי ר' משה לייב סאַסאָװער זצוק"ל איז געװען דער פאַרזאָרגער פון אַלע שטאָטישע אָריפּע 
לייט. איינמאָל האָט ער געגעבען א סומע געלט צו אַ באַקאַנטען שיכור. דער שיכור איז גלייך געלאָפען 
אין שענק און זיך גוט אָנגע'שיכוריט. איז דער שטאָט-גביר געקומען מיט אַ טענה צום רביץ : 

-- סיטייטש, רבי, איר גיט געלט צו אַזאַ שיכור ! איר זענט דעריבער נכשל געװאָרען בבני אדם 
שאינם מהוגנים. איך אָבער בין פאָרזיכטיגער מיט געבען צדקה, און דערפאַר בין איך ניט גורם צו אַזאַ 
חילול-השם, אַז אַ איד זאָל זיך אָנישיכור'ן און װאַלגערן זיך אין גאַס. 

-- עס איז ריכטיג, מיין פריינט -- האָט ר' משה ליב געענטפערט. -- פּונקט װי צו דיר קומט 
אויך צו מיר דער יצר-טוב און דער יצר-הרע. איינער זאָגט יאָ געבען, און דער צווייטער זאָגט : נישט געבען. 
הער איך דעם יצר-טוב און איך בלייב אָן אַ פּרוטה. װען איך האָב מער נישט קיין געלט, קלויבען זיך 
אויף די צװײי מלאכים, דער יצר-הרע מיטן יצר-טוב, און גייען אַװעק, װאָרום װאָס האָבען זיי צו טאָן ביי 
אַזא קבצן װי איך ? ממילא בלייב איך דאָך אָן שמירה און איך װער געשטרויכעלט... 

איר אָבער האַלט פעסט דאָס געלט, און װען די ביידע יצרים קומען צו אייך, איינער זאָגט אאָ 
געבען און אַ צװײיטער נישט געבען -- זענט איר פאָרזיכטיג און זאָגט צו זיך : איך װעל זיך מיישב זיין. 
װאָס איז דאָס געאייל ? ממילא שטייען ביידע מלאכים אויף דער װאַך און היטען אייך. דער יצר-טוב װאַרט, 
אפשר װעט איר זיך פאָרט מיישב זיין און געבען צדקה, און דער יצר:הרע היט אייך, אַז איר זאָלט חס 
ושלום נישט געבען -- איז דען אַ ואונדער אַז איר װערט נישט נכשל, װען איר האָט תמיד אַזעלכע צװײי 
מלאכים אַלס שומרים ?.,, 


91 


ימים נוראים אַלמאַנאַך 
דער פּאַסיגער אָרימאַן 


דער טריסקער מגיד זצוק"ל האָט געהאַט טענות צו אַ גביר א קמצן, פאַרװאָס עֶר גיט נישט קיין 
צדקה, 

-- איך זוך אַלץ דעם פּאַסיגען אָרימאַן, רבי, אָבער ליידער האָב איך אים ביז איצט ניט געפונען. 

-- אָבער װאָס װעסטו טאָן אין יום-הדין, װען מען װעט דיך פרעגען : דער באַשעפער האָט נישט 
געזוכט דעם פּאַסיגען מאַן צו געבען דאָס געלט, והראיה, מען האָט עס דיר אָנפאַרטרױט, און דו האָסט 
אַלץ געזוכט דעם פּאַסיגען אָרימאַן ? 


דער רצון פון באַשעפער 


רי נפתלי ראָפּשיצער זצוק"ל האָט אַמאָל געפרעגט א גביר אַ קמצן, פאַרװאָס ער גיט נישט קיין צדקה. 

-- איך װיל נישט גיין געגען דעם רצון הבורא. דער בורא האָט באַשטימט אַז יענער זאָל זיין אַן 
אָרימאַן, װעל איך גיין געגען זיין רצון ? 

-- אוב אַזױ איז גלייך אַז דו זאָלסט אַליין װערען אַן אַרימאַן, װאָרום אַלס גביר קענסטו זיך 
אַמאָל פארגעסען און געבען אַ פּאָר פּרוטות צו אַן אָרימאַן, אָבער װען דו װעסט זיין אָרים, װעסטו נישט 
קומען צו אַזא סכנה, 


דער שכר פון דער מצוה 


ווען דער ;קדושת לוי" האָט געגעסען קעסט ביי זיין שװער ר' ישראל פּרץ פון לעװערטאָו, זי" 
נען איינמאָל געקומען אורחים אין הויז. האָט ר' לוי יצחק געבראַכט שטרוי און אויסגעבעט פאַר זי 
געלעגערס. 

דער שװער האָט געהאַט צו אים טענות : 

-- היתכן, דו ביסט דאָך דיך מבזה. פאַר א פּאָר גראָשן װעט דער גוי'שער משרת דאָך ברענגען די 
שטרוי און מאַכען די געלעגערס ! 

-- נישט קיין שלעכטע עצה, -- האָט רי לוי יצחק געענטפערט, -- איבערגעבען דעם גוי אַזאַ היי- 
ליגע מצוה און נאָך צוצאָלען אים געלט ?! 


פקוח נפש 


ר' ישראל סאַלאַנטער זצוק"ל פלעגט ערב יום כפּור מיטנעמען מיט זיך אין שול א 
פּאָר קיכלעך און עס דאָרט אַװעקלײגען אין פאַל אויב עס װעט זיך מאַכען אַן ענין פון 
פּקוח נפש. אויב א איד װעט פאַר'חלש'ן זאָל מען אים באַלד קענען געבען עפּעס טועם צו זיין. 


גזילה פון לופט 


אין א ראש השנה, נאָכדעם װי ר'י ישראל סאַלאַנטער האָט געהאַט אָפּגעזאָגט א פייערדיגע 
התעוררות-דרשה, האָט זיך דער עולם געשטעלט צו מוסף אין גרויס התלהבות. זיין תלמיד 
רי אלעזר שולעוויץ האָט פאַרנומען א פּלאַץ ביי דער טיר פון בית מדרש. װען רי ישראל 
האָט זיך אויסגערוקט פון שמונה עשרה איז עֶר צוגעגאַנגען צו זיין תלמיד און אויף אים 
אַנגעשריגען : גזלן : װי װאַגסטו אין טאָג פון יום הדין זיך אַװעקצושטעלען בי דער טיר 

און צו בא'גזליען אזא עולם פון זייער לופט צו אָטעמען... 
(;,המאורות הגדולים") 

משלים פון חפץ-חיים וצ"ל 


4 פון דוד זאַריצקי 


חטש פצון הפש 


אידען-סוחרים זיינען צוריקגעפאָרען פון אַ יריד. װי געװיינליך זיינען צװישען זי געװען גרויסע 
און קליינע. די גרויסע סוחרים האָבען געמאַכט גרויסע מסחרים און די קליינע -- קנאַפּערע ביזנעס. אָבער 
װי ניט האָט יעדער איינער עכּעס איינגעהאַנדעלט אָדער פאַרקויפט -- און פאַרדינט, 

אויפן װעג האָט איין סוחר צום אַנדערן דערציילט פון זיינע אויפטוען. געװען אָבער איינער װאָס 
איז געזעסען די גאַנצע צייט אַ שווייגענדיגער, ביז די אַנדערע האָבען אים געפרעגט: 

נו, און װאָס האָט איר אויפגעטאָן ? 

גאַרניט, --- האָט דער איד געענטפערט, -- גאָרניט געקויפט און גאָרניט פאַרקויפט. כ'פאָר צוריק 
מיט דעם זעלבען מיט װאָס כ'בין געקומען. ניט פאַרדינט אַפילו אַ פּרוטה, 

-- נאָך װאָס זענט איר אַלזאָ געפאָרען צום יריך ? 

דער איד האָט געקװעטשט מיט די פּלײצעס און די אַנדערע האָבען זיך ניט געקענט אײנהאַלטען 
פון לאַכען. 

-- א מאָדנער איד זענט איר, -- האָבען זײי אים געזאָגט. סוחרים װאַרטען אויף אַ יריד לאַנגע 
חדשים, װײיל דאָס איז זייער איינציגע מעגליכקייט צו מאַכען זייער פּרנסה פאַר אַ לאַנגע צייט. און דו 
ביסט געפאָרען אויפן יריד, אויסגעגעבען געלט, זיך געװאַלגערט אין דער פרעמד, און פאָרסט צוריק 
אַ ליידיגער. 

דער איד האָט זיי אויפגעקלערט, אַז די זאַך איז ניט אַזױ פּשוט, און אַז עס זיינען געװען א רײ 
סיבות װאָס האָבען אים ניט געלאָזען מאַכען קיין געשעפטען. 

די מיטפאָרענדע סוחרים האָבען מער ניט געלאַכט. אָבער דערמיט איז דער איד נאָך ניט געהאָלפען 
געװאָרען. דעם שאַנס צו פאַרדינען האָט ער דורכגעלאָזען און איז געבליבען אַן אָרימאַן... 

די נשמות װאָס גייען אַראָפּ אין עולם השפל זיינען ענליך צו די װאָס פאָרען אויף א יריד. דאָ 
איַן פאַראַן די מעגליכקייט צו טאָן גרויסע עסקים און זיך צו דערװערבען עשירות. פאַראַן אַזעלכע 
װאָס נוצען עס אויס, און אַנדערע שוטים װאָס פאָרען צוריק מיט ליידיגע הענט. 

און װען די דאָזיגע נשמות קומען צוריק אויפן צולם האמת, װערען זי אויסגעלאַכט. דורכגעלאַזען 
אַזא געלעגענהייט ! מעגליך אַז זיי קענען געפינען אַ תירוץ. זי זיינען מסביר, אַז די זאַך איז ניט געװען 
אַזױי פּשוט, און מעגליך אַז די תירוצים לייגען זיך אויפן שכל. אָבער דערמיט זיינען זי נאָך נישט גע- 
האָלפען. װי ס'זאָל נאָר ניט זיין, זיינען זי צוריקגעקומען דלים וריקים, עניים און אביונים... 


תיז טעב 





אַן אָרימאַן האָט געטראָכּען אין גאַס אַן עושר פון שטאָט און האָט זיך צו אים געװענדעט : 

-- איך האָב צו אייך אַ גרויסע בקשה. קענט איר מיר טאָן אַ טובה און באָרגען פינף רובעל. אָט 
האָט זיך מיר געטראָפען עפּעס א שטיקעל מסחר און מיט א גמילת חסד װעט איר מיך ראַטעװען. 

-- גוט -- האָט דער עושר געענטפערט. -- אָבעֶר די מינוט האָב איך נישט ביי מיר אַזויפיל געלט. 
קום צו מיר אין הויז היינט פינף אַזײגער אָװענט, װעל איך דיר געבען די פינף רובעל מיט גרויס כבוד. 

אָװענט:צייט האָט זיך דער גביר באַמיט צו זיין אין הויזן צו דער באַשטימטער שעה. אָבער דער 
אָרימאַן איז נישט געקומען נעמען דאָס גמילת חסד. האָט זיך דער גביר געטראַכט: אפשר האָט מיט דעם 
אומגליקליכען מענטש עפּעס געטראָפען און ער האָט נישט געקענט קומען. 

צומאָרגענס איז דער גביר געגאַנגען אין גאס און װידער האָט אים דער אָרימאַן אָפּגעשטעלט און 
אָנגעהויבען רעדען : 

| = -- איר זעט, סיטרעפט זיך מיר אַ מסחר צו מאַכען און כ'בין זײיער געקװעלט. אפשר װאָלט איר 

מיר געװאָלט העלפען און באָרגען 5 רובעל, איר װאָלט מיך ממש דערהאַלטען ביים לעבען! 

האָט אים דער גביר געענטפערט : 

-- כ'האָב דיך נאָך נעכטען געזאָגט, קום צו מיר אין הויז, און איך װעל דיר געבען. איך האָב 
אפילו געװאַרט אויף דיר אַ שעה צייט און דו ביסט נישט געקומען. אָבער װאָס געװען איז געװען. װילסט, 
קום היינט אין מיין הויז און איך װעל דיר געבען דאָס געלט, 

ווידער האָט דער גביר צוגעפּאַסט זיין צייט כדי צו זיין אין דער היים אין דער באַשטימטער שעה, 
און דער אָרימאַן איז װידער נישט געקומען. 

אויך אויפן דריטען טאָג האָט דער אָרימאַן װידער אָפּגעשטעלט דעם גביר אין גאַס, איבער'חזר'נדיג 
דעם זעלבען פּומון : ער האָט צו מאַכען א מסחר און עֶר נויטיגט זיך אין אַ גמילת חסך. 

דער גביר האָט זיך נישט געקענט אײנהאַלטען און האָט אויף אים אָנגעשריגען : 

-- איך זע, אַז דו ביסט א ליגנער. דו דאַרפסט איבערהויפּט נישט קיין געלט, װייל װאָלסטו טאַקץ 
געברויכט, װאָלסטו דאָך געקומען נעכטען און אייערנעכטען און גענומען דאָס געלט װאָס איך האָב גע- 
האַט פאַר דיר אָנגעגרייט. מיר דוכט זיך אויס, אַז דו ביסט אַ צעדרייטער : פּלױדערסט סתם רײד, װאָס 
דו מיינסט נישט מיטן האַרץ. 

מיר בעטען יעדען טאָג: אכן תחננו ותלמדנו..." ; עותן בלבנו בינה, להבין ולהשכיל, לשמוע, 
ללמוד.. .* ; ,יהאר עינינו בתורתך ודבק לבנו במצותיך...* ; ,חננו מאתך דעה בינה והשכל...* און צָנ- 
ליכע תפילות און בקשות. זיכער איז השייית גרייט אונז צו בענטשען מיט חכמה, מיט פאַרשטאַנד און שכל { 
ער איז גרייט אונז צו געבען א האַרץ צו באַגרייפען זיין הייליגע תורה. מצד הקב"ה איז אַפילו קיין איין מאָל 
נישט פאַראַן קיין מניעה. אָבער איין זאַך בעט השיי"ת פון אונז : צו קומען אין זיין הויז, דאָס הייסט, אין 
בית מדרש אַרײן און באַשטימען צייט צו לערנען תורה. ליידער, בעוונותינו הרבים, זיינען די בקשות אין 
די תפלות סתם אַזױ גערעדט. בעת מיר דאַװנען און רעדען מיט השי"ת, פאַרלאַנגען מיר פון אים עֶר זאָל 
אונז באָרגען יענע 5 רובעל, אָבער װען מיר פאַרלאָזען דאָס בית המדרש, זיינען מיר ראשו ורובו פאַר- 
זונקען אין די הבלי העולם הזה און פאַרגעסען אינגאַנצען װאָס מיר האָבען פאַרלאַנגט. און צומאָרגעגס 
בעטען מיר װוידער און נאָכדעם פאַרגעסען מיר װידער, 

און דאָס זאָגט דער נביא : ,קחו עמכם דברים" -- נעמט מיט מיט זיך די רייד װאָס איר רעדט, 
פאַרגעסט זיי ניט, פאַרטראַכט זיך גוט אויף די בקשות װאָס איר פאַרלאַנגט פון אים, כביכול, -- און דאַן 
-- ,ושובו אל ה'יי --- װעט ממילא די תשובה זיין אַ גאַנצע, אַ פולע. 


בר טתש 


נאָך אַן אסיפה אין ביאַליסטאָק פון ,ועד הישיבות", זיינען זיך צוזאַמענגעקומען ביים ,חפץ חיים" 
די שטאָטישע גבירים און יעדער האָט זיך מתחייב געװען מיט אַ שיינער נדבה. 

געװען אָבער דאָרט א גביר, װעלכער האָט זיך אײנגעשפּאַרט: ער קען ניט מער געבען -- האָט 
ער גע'טענה'ט, און האָט דערביי אַרױסגענומען א גאַנצען פּאַק מיט רעסיטס פון פאַרשידענע ישיבות, 
כדי צו באַװײזען אַז ער האָט שוין דערפילט זיין חוב פאַר תורה, 

דער חפץ חיים האָט זיך געװאָנדען צו יענעם גביר : 

-- איר האַלט, אַז איר האָט שוין יוצא געװען אייער חוב. אָבער יוצא זיין קען מען אויף פאַר- 
שידענע אופנים, 

מען איז יוצא װען מען עסט טרוקען ברויט מיט רעטיך. פאַראַן מיליאָנען מענטשען װאָס האָבען 
אפילו דאָס ניט גענוג, 

אַ משפּחה פון צען קען װאוינען אין איין צימער. אַ סך ואוינען אָפּ אין אַזא דירה זייער גאַנץ 
לעבען און זיינען גאַנץ און געזונט, 

צענדליגער טויזענטער מענטשען עסען ניט קיין פלייש מער װי איין אָדער צװיי מאָל א װאָך. 
פאַראַן אַזעלכע װאָס האָבען דאָס אויך ניט. און אויך זי זיינען יוצא, והא ראיי : זיי לעבען. 

דאָס זעלבע איז מיט קליידונג. דאַרף מען דען ספּעציעל טײערע קליידער ? די פּויערן פון דאָרף 
טראָגען דאָס זעלבע מלבוש פאַר צענדליגער יאָרען און אויך זי זיינען יוצא, 

פונדעסטװועגען ווילט איר ביי די אַלע זאַכען ניט יוצא זיין. און איר זענט גערעכט. װייל אַ מענטש 
דאַרף לעבען לויט װי השי"ת איז אים מזכה, און עֶר האָט א רעכט נהנה צו זיין פון גיט'ס ברכה. אָבער 
גענוי אַזױ דאַרף א מענטש ניט װעלען יוצא זיין װען עס קומט צו א מצוה און צו צדקה. 

שטעלט אייך פאָר װי עס װעט זיין אויף יענער װעלט. מען װעט אייך פרעגען: האָסטו געגעבען 
צדקה, האָסטו מהנה געװען תלמידי חכמים ? באַלד װעט איר אַרױסנעמען אייערע צדקה-קװיטונגען און 
ווייזען אַז איר האָט יוצא געװען אייער חוב, 

אַװדאי װעט אייך קומען דערפאַר אַ חלק געדן, אָבער ניט מער װי אַ װינקעל. און װען איר װעט 
זען דעם פיל גרעסערן שכר פון אַנדערע, װעט איר דאָך געװיס טענהץ : היתכן ? דאַן װעט מען אייך 
ענטפערן : 

-- װאָס שרייט איר, ר' איד ? איר האָט געגעבען צדקה יוצא צו זיין -- און דאָ קריגט איר אייער 
חלק עולם הבא אויך יוצא צו זיין. 


תוכחה 





הוכח תוכיח את עמיתך וגו' (ויקרא יט, יז), און די גמרא זאָגט דערויף : אפילו מאה פּעמים (ב"מ לא), 

אַװדאי איז ניט לייכט צו זיין א מוכיח, צו זאָגען יענעם מוסר, בעת מען זעט אַז עס פּועליט ניט 
און די רייד פאַלען אויף טויבע אויערן. אָבער אַ איד װאָס װיל מקיים זיין די מצוה פון תוכחה דאַרף זיך 
פאַרקוקען אויף יענע עפּעל-קרעמערין, װעלכע שטייט ביי איר זאַק עפּעל און שרייט בקולי-קולות : 

ביליג עפּעל ! ביליג עפּעל ! 

גייט אַדורך איינער און זעט װי די קרעמערין הערט ניט אויף שרייען, טראָץ דעם װאָס קיינער פון 
די דורכגייער קוקט זיך אַפילו ניט אום, 

גייט יענער צו און פרעגט : 

-- זאָגט מיר, מומעשי. איך שטיי שוין דאָ העכער אַ שעה און הער װי דו פאַרהילכסט די גאַס 
מיט דיין שרייען עפּעל ביליג ! עפּעל ביליג ! אָבער דורך דער גאַנצער צייט האָב איך ניט געזען אפילו 
איין איינציגען קונה, --- װאָס פאַר אַ זין האָט דאָס שרייען ? 

לאַכט די סוחריטע און זאָגט : 

-- שוטה איינער, פון װאָס בין איך דען זיך מפרנס אויב ניט פון די עפּעל. יעדען אָװעגט װען איך 
קום אַהײם עפען איך מיין בייטעל און צייל איבער דאָס געלט װאָס איך האָב פאַרדינט דעם טאָג. אַמאָל 
איז עס מער, אַמאָל װייניגער. אָבער איך לעב דערפון שוין יאָרען. פון הונדערט דורכגייער מאַכט זיך נאָר 
אַמאָל איינער װאָס הערט מיך. פאַראַן אָבער אַמאָל אַז פון הונדערט זיינען עס צען װאָס קומען צו מיין 
סטענד -- װי אַמאָל. אָבער טאָמער זאָל איך אויפהערען אויסרופען, װער װעט ויסען װעגען מיין סחורה 
און פונװאַנען װעל איך האָבען פּרנסה ? 

ענליך צו יענער עפּעל-סוחר'טע איז דער מוכיח, וועלכער דאַרף װיסען אַז ער טוט א גרויסע מצוה, 
מעגליך, אַז ניין און ניינציג פון הונדערט װעלען אים נישט הערען, און װעלען אים אפילו אויסלאַכען. 
אויב אָבער ער װעט באַװײיזען מחזיר למוטב זיין אפילו איינעם -- דערװאַרט אים אַ גרויסער שכר, 

אָבער איינער װעלכער פוילט זיך אויסצורופען זיין סחורה -- ער קען גאָרנישט דערװאַרטען. 


מה רהקשתם 


אין נאָרמאַלע צייטען, װען אויף דער װעלט הערשט שלום, איז פאַר א פּשוט'ן סאָלדאַט שװער צו 
דערגרייכען אַ העכערען אפיצירעןראַנג אין דער אַרמײ. אין אַזאַ צייט מוז מען דינען אין מיליטער 
פיל יאָרען און זיך באַזונדערס אויסצייכענען, און אַפילו דאַן איז דאָס זײיער שװער, װייל מערסטענסט 
װערען אויף די גרויסע אַמטען נאָמינירט נאָר עלטערע מענטשען, מיט גרויסען אַריסטאָקראַטישען יחוס. 

אָבער אין קריגס-צייט, װען די מדינה מיט די בירגער זיינען באַדראָט, דעמאָלט קען פּאַסירען, אַז 
אפילו יונגע, פּשוט'ע מענטשען זאָלען דערגרייכען א העכערע ראַנג דורכדעם, װאָס זיי שטעלען איין זייער 
לעבען און פירען אויס העלדען-טאַטען אין פאַרטיידיגונג פון לאַנד. און נאָכדעם װי די געפאַר איז אַרײ 
בער און דער פיינט װערט באַזיגט, דעמאָלט באַלױנט מען די אַלע, װאָס א דאַנק זיי איז די מדינה געראַ- 
טעװעט געװאָרען. מיטוט זיי באַערען און דערהויבען אויף וויכטיגע אַמטען. 

אַזױ איז די זאַך מיט לערנען תורה. אין די פריערדיגע צייטען, װען די אידישע װעלט איז געװען 
אָנגעפּראָפּט און אָנגעשטאָפּט מיט תורה און תלמידי חכמים און גאונים זיינען געװוען גרויס אין צאָל, --- די דאָד 
זיגע טעג זיינען געװען אין דער בחינה פון שלום-צייט. און פאַר אַ געוויינליכען מענטש איז געװען שװער 
זיך צו דערשלאָגען צוֹ גרויסע מדרגות. מען האָט געדאַרפט האָבען אַ סך לערנען, זיך מאַטערן יאָרען 
אָבער אין אונזערע צייטען איז עס גאָר אַנדערש. איצט איז אַ שעת חירום. די לומדי תורה זיינען װייניי 
גער. יעצט װעט אויך פּאַר דעם פּשוט'ן מענטש נישט זיין שװער װען ער װעט באנוצען אַ גרעסערע אָנ 
שטרענגונג צו װערען א גדול בתורה, זיך צו דערנענטערן צו השם יתברך. 

מיר דאַרף תמיד געדענקען נישט צו פאַרפּאַסען די געלעגענהייט, 

אַ סוחר איז אַמאָל געפאָרען אין א שטאָט אריין געשעפטליך און נאָכדעם װי ער האָט דערליידיגט 
זיינע ענינים, האָט ער געדונגען א פורמאן װאָס זאָל אים אַהײימפירען. פאַרן אַרױספאָרען, האָט דער סוחר 
געזאָגט צופ בעל-עגלה : 

-- העוט מיך צו ר' איד. כ'האָב איצט געגעסען אַ פעטע סעודה מיט װיין און איך װעל זיכער 
אַנטשלאָפען װערען אויפן װעג. דעריבער גיט אַכטונג אַז דאָס פערד זאָל ניט אַראָפּ פון גלייכען װעג און 
ניט אַרײנפירען דעם װאָגען אין אַ זומפּ, 

דער בעל-עגלה האָט צוגעזאָגט צו טאָן דעם װאונטש פון דעם רייזענדען. און װירקליך, דער סוחר 
איז באַלד איינגעשלאָפען. דער בעל-עגלה, װאָס האָט זיך אויך געהאַט אָנגעגעסען פאַר דער נסיעה, האָט 
נאָך אַ שטיקעל צייט באַקעמפט די דרימלעניש. אָבער -- אביסעל שפּעטער איז דער בעל-עגלה אויך אַנט- 
שלאָפען געװאָרען און האָט אַרױסגעלאָזט די לייצעס פון האַנט, 

איז זיך דאָס פערד אַזױ געגאנגען הנאהידיג, ניט געצוימט, און זעענדיג אויף די זייטען פון װעג 
א קופּע גראָז, האָט עס א צי געטאָן דעם װאָגען אין א זייט און איז אַראָפּ פון װעג, אים איבערגעדרייט 
און אַרײנגעשלײדערט דעם פאָרענדיגען סוחר אין א גרוב פול מיט בלאָטע. 

האָט דער סוחר געזידעלט דעם בעל-עגלה : דו גולם איינער ! איך האָב דיך דאָך געװאָרענט נישט 
איינצושלאָפען און אַז מיר װעלען האָבען אַן אומגליק. פאַרװאָס האָסטו מיך נישט געהאָרכט ? 

האָט דער בעל-עגלה זיך פאַרענטפערט : 

-- װי אַזױ קענסטו מיר פאָרװאַרפען, אַז איך האָב דיך באַשעדיגט ? איך האָב דאָך אין אָנפאַנג 
פעסט געהאַלטען די לייצען. זיכער קען איך גוט מיין פערד און װײס, אַז הגם א בהמה האָט עס אויך 
אַביסעל שכל, און דעריבער האָב איך זיך פאַרלאָזט אויף אים אַז עֶר װעט גיין אין גראָדען װעג. אויסער- 
דעם, איז מיך באַפאַלען א שלאָף. האָב איך דען געקענט װיסען אז דאָס פערד װעט אַראָפּװאַרפען פון זיך 
די צוים און װעט אַראָפּ פון װעג ? 

--- ביסט באמת אַ גרויסער שוטה -- האָט דער סוחר געשריגען. לויט דיינע רייד קומט אויס, אַז 
איך דאַרף גאָר תובע לדין זיין דאָס פערד. אמת, דו טענה'סט, אז דאָס פערד דיינס האָט אויך א קאָפּ 
אויף זיך", אָבעֶר פאַרװאָס האָסטו נישט פאַרשטאַנען, אז א פערד בלייבט תמיד א פערד און מען קען 
זיך אויף זיין שכל נישט פאַרלאָזען ? אָט זעסטו דאָך װאָס געשעט מיט א מענטש, װאָס פאַרלאָזט זיך 
אויפן ,פאַרשטאנד" פון א פערד ! 

װי באַװאוסט איז יעדער מענטש א װעוען פון שכלית און פון בהמית. װען א מענטש האַלט נישט 
װי געהעריג די ,לייצעס", דאַן דראָט תמיד א סכנה, אַז די נפש הבהמית װעט פאַרגלוסטען די פעטע 
פּאַשע װאָס אין די זייטען פון װעג, און איבערדרייען דעם װאָגען. אמת, די נפש הבהמית האָט אַ ,מוח", 
אָבער פאָרט נאָר א בהמה, 

דעריבער דאַרף א מענטש תמיד זאָרגען, אַז זיין נפש השכלית זאָל פעסט האַלטען די לייצעס אין 
אירע הענט און אַכטונג געבען אויף דעם נפש הבהמית אין מענטשען נישט אָפּצונױגען פון גלייכען װעג 
און נישט אַריינפירען דעם װאָגען פון מענטשליכען לעבען אין א זומפּ. װײל נאָך דעם װעט עס נאָר 
זיין א נאַרישער אויסרייד אַז די בהמה האָט אָפּגענױגט פון װעגי 

רעיונות אויף ימים נוראים פון אדמור"י גער זצ"ל 
צונויפגעקליבען און פּאָפּולאַריזירט 


9 פון הרב אברהם זעמבא 


תשובה וי אַװױ? 


אי אַן ערב יום כפּור פאַר כל נדרי, ווען אַן עולם פון טױיזענטער אידען האָבען 

געװאַרט אויפן אַריינקומען פון בעל קחידושי הרי"ם", האָט ער אויפגעעפענט די 
טיר און געזאָגט מיט גרויס התלהבות : 

אם אין אני לי מי לי -- אַז איך װעל ניט טאָן מיין עבדות, װער וועט פאַר מיר טאָן? 
יעדער מוז זיין עבדות אַלין אָפּטאָן, ווייל יעדער איינער האָט מתקן צו זיין זיין אייגענע 
שליחות אויף דעם עולם. קיינער קען עס פאַר אים ניט טאָן, ווייל יענער האָט דאָך זיין 
אייגענעם חובת עולמו, 

ואס לא עכשיו אימתי -- דער ,אימתי" גייט אַרױיף אויפן ,עכשיו". ווען װעט דען 
ווידער זיין דער עכשיו ?! דער איצטיגער עכשיו, אָט די מינוט אין וועלכער מיר רעדען, 
איז דאָך פון בריאת העולם אָן ניט געווען און װעט קיינמאָל ניט מער זיין עד סוף כל 
הדורות. אַ רגע פריער -- איז דאָך געווען אַן אַנדערער עכשיו און אַ מינוט שפּעטער 
וועט דאָך װידער זיין אַן אַנדערער עכשיו. אוֹן יעדער עכשיו האָט דאָך אַן אַנדערע 
עבדות, װי עס שטייט אין זוהר הקדוש: לבושין דלביש בצפרא לא לביש ברמשא" -- 
יעדער עכשיו אַן אַנדערער זמן און אַן אַנדערע עבדות. און אַזױ זאָגט דאָך דוד המלך 
ע"ה: ,חשבתי דרכי ואשיבה רגלי אל עדותיך". 

מ'דאַרף זיך מייגע זיין אין דער תורה מיט אַלע קרעפטען װערט מען מער מקושר 
צו דער תורה. ששים רבוא אותיות לתורה און ששים רבוא נשמות ישראל, וװוערט מען 
ממילא אַ מחותן מיטן כלל. און אַז מען טוט אין כלל, האָט מען פון כלל. מען האָט פון 
כלל נאָך מער וויפיל מען טוט אין כלל. אַזױ אַרום קען מען עפּעס געניסען אויך פון אַן 
אַנדערן אידענ'ס עכשיו, װאָס האָט אויפגעטאָן עפּעס גוטס. װאָרום כשאני לעצמי מה 
אני ? װאָרום אַז איך זאָל זיין אָפּגעטײלט פון כלל, טאָ ווען װעל איך קענען פאַרריכטען 
מיין עכשיו ? איין עכשיו פאַרן צווייטען קען מען ניט פאַרריכטען, ווייל יעדער רגע איז 
מצומצם אין אַן אַנדער אור, 

היינט ווער שמועסט, אַז אַ איד האָט ח"ו קאַליע געמאַכט מיט אַ גראָבע זאַך און 
ער טראַכט אַריין ביים תשובה טאָן דער עיקר אין סור מרע, טראַכט ער דאָך אין דער 
געמיינקייט װאָס ער האָט געטאָן, און וואו מען טראַכט דאָרט ליגט מען דאָך מיטן נפש. 
ליגט מען במילא אינגאַנצען װי מען טראַכט, און אַז ער ליגט מיט דער מחשבה אין 
דער געמיינקייט װעט ער געוויס ניט תשובה טאָן. װאָרום עס װעט נתגשם וערען ביי 
אים דער מוח און עס װעט וערען דערפון אַ טמטום הלב. ער װעט אַראָפּציען חלילה 
אין עצבות. 

און ווען אפילו ער האָט ניט געטאָן קיין גראָבע עבירות און עס װעט ביים טראַכטען 
דערפון ניט נתגשם ווערען דער מוח און עס װעט ניט זיין קיין טמטום הלב, לוינט אַלץ 
ניט צו טאָן אין סור מרע. ממה נפשך, מיש אַהין די בלאָטע, מיש אַהער די בלאָטע, איז 

דאָך אַלץ בלאָטע. יאָ געזינדיגט, ניט געזינדיגט, װאָס האָט מען אין הימעל דערפוןן? אין 
דעם זמן ווען מען טראַכט וועגען דעם, קען מען דאָך בעסער זיין אַ נוקב מרגליות, אַז 
אין הימעל זאָל מען עפּעס האָבען. על כן, סור מרע הייסט -- קער אַװעק פון דעם רע. 
קלער אין אים ניט אַרין. ועשה טוב -- עשית חבילות עבירות עשה חבילות מצוות 
כנגדן. על כן, איצט פאַר יום כפּור, ברויך מען פילען עזיבת החטא מיט ישוב הדעת 
ומעומקא דליבא, ניט דורך התפּעלות, און אַ קבלה בלב אויף להבא מתוך שמחה. די 
על חטא'ס דורכזאָגען װוי אַמגיכסטען, נישט ליגען אין זיי. איידער מאריך זיין אין די ,עֶל 
חטא'ס", איז גלייכער מאריך צו זיין מיט התבוננות אין -- 


ותמלוך אתה הי לבדך. 
(דרך צדיקים) 


אַ נייער דרך אין תשובה 


יחי ראובן ואל ימות וגו וזאת ליהודא וגוי. ברענגט רש"י די גמרא, מי גרם לראובן 
שיודה -- יהודא וגוי. פרעגען די מפרשים : ראובן האָט דאָך נאָך פריער תשובה געטאָן 
וי רש"י זאָגט אויפן פּסוק וישב ראובן אל הבור ,עסוק היה בשקו ותעניתו" און דאָס 
איז דאָך געווען פריער פאַר מעשה תמר ? 

האָט דער פריערדיגער גערער רבי הרה"ק הרא"מ זצוק"ל געענטפערט, אַז ראובן 
האָט פריער געמיינט, אַז דער עיקר תשובה איז סיגופים און תעניות און װי עס שטייט 
,בשקו ובתעניתו", נאָר פון יהוֹדא האָט ער געלערנט אַ נייעם וועג פון תשובה, אַז דער 
עיקר התשובה איז הודאה, אינערליכע הכנעה און שברון הלב און װי די חז"ל זאָגען: לא 
שק ותענית גורמים אלא תשובה ומעשים טובים גורמים, 


אַזױ װי מען איז 


דער מדרש זאָגט: אמר ר' שמעון בן גמליאל וכו' אני בשעה שהייתי משמש את 
אבא הייתי משמשו בבגדים מלוכלכים וכו', אבל עשיו בשעה שהי' משמש את אביו היה 
משמשו בבגדי מלכות, 

האָט דער גערער רבי ז"ל געפרעגט: פאַרװאָס האָט טאַקע ר' שמעון ניט משמש 
געווען בבגדים נאים ? נאָר עשיו האָט געװאָלט ווייזען דעם פאָטער, אַז ער טוט אַ מצוה 
און ער זאָל ניט ביי אים דערזעען קיין שום עבירות. ר' שמעון בן גמליאל פּונקט פאַר- 
קערט, ער האָט זיך געװאָלט ווייזען פאַר זיין פאָטער מיט די חסרונות, בכדי דער פאָטער 
זאָל אים מוסר'ן און פאַר אים מתפּלל זיין ער זאָל תשובה טאָן. דאָס איז דער טייטש 
ביי יצחק'ן ,ותכהין עיניו מראות? -- ווייל עשיו'ס מצוות האָבן פאַרשטעלט ער זאָל ניט 


דערקענען עשיון. 
(לקוטי יהודא) 


שבת תשובה 


;גדולה תשובה שמגעת עד כסא הכבוד", 

פאַראַן אַ סך מדרגות אין תשובה, דורך דעם זאָגען מיר עשרת ימי תשובה. ס'איז 
דאָך פאַראַן נפש, רוחז ונשמה. מ'דאַרף מתקן זיין דעם פּגם הנפש -- במעשה, דעם פּגם 
הרוח -- בדבור און דעם פּגם הנשמה -= במחשבה. און ווען מען דערגרייכט שוין צו 
תשובת הנשמה, אויף דעם זאָגען די חז"ל ,שמגעת עד כסא הכבוד", ווייל די נשמה איז 
דאָך דער חלק א-לוה ממעל, 

שבת תשובה איז דער עיקר בבחינת הנשמה, װייל שבת בעט מען דאָך ניט פאַר 
קיין צרכי הגוף נאָר פאַר צרכי הנשמה און שבת תשובה איז פאַר תיקון הנשמה. 
(שפת אמת) 


פּגם אין תשובה 


,האומר אחטא ואשוב אין מספיקין בידו לעשות תשובה". 


דער טעם איז, ווייל ער האָט מקלקל און פּוגם געווען אין דער תשובה גופא, דורך 
דעם גיט מען אים ניט קיין מעגליכקייט תשובה צו טאָן. דערפון קען מען לערנען דאָס 
פאַרקערטע. אויב איינער טוט טאַקע תשובה צוליב יראת חטא, מורא האָבענדיג פאַר 
ווייטערדיגע זינד, הייסט עס דאָך, אַז צוליב זינד האָט ער געטאָן תשובה, איז ,אין 


מספּיקין בידו לחטוא" -- העלפט מען אים ניצול ווערען פון זינד, 
(שפת אמת) 


צו זיך אַלײן 


שובה ישראל עד ה' אלקיך וכו' שובו בנים שובבים כי אנכי בעלתי בכם. 

מיט דעם ;אנכי" האָט השי"ת איינגעפלאַנצט דעם כח אלקות אין די נשמה פון 
אידען. דאָס איז באַהאַלטען אין יעדען איד, נאָר ,עוונותיכם מבדילים" -- די מענטש- 
ליכע זינד פאַרשטעלען עס. און אויף וויפיל אַ איד גלויבט, אַז ער האָט אין זיך אַ כוח 
אלקות, אוֹיף אַזױ פיל װוערט עס ביי אים נתגלה. און דעריבער ווערט דער רבש"ע אָנ- 
גערופען : א"ל אמונה --- וויפיל אמונה אַ איד פאַרמאָגט, אַזויפיל ג-טליכקייט קען זיך 
אין אים אַנטפּלעקען. אַזױ געפינען מיר טאַקע ביי קריעת ים סוף: ויאמינו בה' -- דורך 
אמונה האָבען זיי זוכה געווען צו התגלות אלקים, אַז זיי האָבען אַזש געקענט אָנווייזען: זה 
אילי ואנוהו, 


כל מקום שגלו שכינה עמהם. אומעטום באַגלײט אידען די שכינה. דאָס אלקות אין 

זיי פאַרלאָזט זיי קײינמאָל ניט. און דאָט בעטען מיר: השיבנו ה' אליך -- מזאָל זוכה 

זיין צום התגלות פון חלק אלקי װאָס איז דאָ ביי אונז, ביי יעדען איד, און דאַן --- ונשובה, 
(שפת אמת) 


תפילה דורך קול שופר 


אמרו לפני מלכיות וכו' זכרונות שיעלה זכרוניכם לפני לטובה, ובמה? בשופר. 

עס שטייט דאָך פריער אַמרו -- זאָגען, װאָס מיינט אַלזאָ במה -- בשופר? נאָר 
דער במה גייט אַרױף אויף לפני. דער קול שופר האָט די אויפגאַבע מעלה צו זיין די 
תפלות לפני ולפנים. ,שופר כיון דלזכרון קאתי כלפנים דמי", װי דער כהן װאָס איז 
אַריין אין יום כפּור לפני ולפנים, 

דער ענין דערפון איז װאָס דער קול שופר, װאָס איז דער קול המיוחד פאַר אידען 
-- קול קול יעקב, װוערט ניט נשתנה, אין געגענזאַץ צום דבור וועלכער קען נשתנה 
ווערען דורכן שכל און מיט דער הילף פון די ה' מוצאות הפֹּה און וועלכער קען מסתיר 
זיין דאָס פּנימיות, װי עס שטייט ;ציד בפיו", 

די מעלה פון שופר אין געגענזאַץ צום דבור, װאָס קען זיין בלויז מהשפה ולחוץ, 

איז דאָס װאָס דער קול שופר קומט פון פּנימיות. ביים בלאָזען שופר נעמט אַנטײל דאָס 
גאַנצע וועזען פון מענטש, בבחינת כל עצמותי. דער קול שופר קומט דאָך אויך דירעקט 
פון פּנימיות פון מענטש אָן דער פאַרמיטלונג פון די חלקי הדבור מיט וועלכע מען האָט 
אַזופיל מקלקל געווען אַ גאַנץ יאָר. 

דורך דעם איז אויך כל הקולות כשרים בשופר, דורך תשובה און קול השופר ווערען 
געיכשר'יט אַלע קולות און זיי זיינען מעלה אויך די תפילות װאָס קומען פון דבור. און 
דאָס איז דער רמז פון פּשוטה לפניה ולאחריה און באמצע שברים תרועה, װאָס זיינען 
ניט קיין קול ישר. ווייל דער ראשית און דער אחרית פון אידען איז דאָך באמת גוט. ביי 
קבלת התורה האָבען אידען זוכה געווען מיט שופר צו קול ישר ושלם (תקיעה) און 
לעתיד לבוא װועט אויך זיין יתקע בשופר גדול, די צווישענצייט, כאָטש מיר האָבען גע- 
זינדיגט קען מען אָבער דורך תשובה מתקן זיין די חטאים און מבטל מאַכען דעם קול 
נשבר, די שברים תרועה, אויף צו ווערען אַ קול פּשוט, װוי עס זיינען די תקיעות לפניה 
ולאחריה. כאָטש מען האָט געזינדיגט זיינען דאָך די זכותים פון די אידען תמיד מער 


און -- חד בתרי בטל, 
(שפת אמת) 


הייליגען דעם כח הדיבור 


כידוע, איז דער מענטש באַשאַפען געװאָרען אין ראש השנה. די עיקר מעלה פון 
מענטש איבער אַלע אַנדערע ברואים איז דאָך דאָס װאָס ער איז אַ מדבר. דעריבער דאַרף 
דער מענטש באַלד לכתחילה, אין זיין ,געבוירען-טאָג", משעבד זיין דעם קול און דעם 
דבור לשמים. דאָס איז דער קול השופר און די פּסוקי מלכיות, זכרונות ועוופרות. און 
וי די חז"ל זאָגען: כשתינוק מתחיל לדבר אביו מלמדו תורה. דער דבור פון מענטשען 


דאַרף באַלד ביי זיין אָנהױב געהייליגט ווערען. 
(שפת אמת) 


קבלת עול מלכות שמים 


גענוי װי יעדען טאָג איז מען אויף זיך מקבל עול מלכות שמים ביים אָנהױב פון 
טאָג פאַר אַ גאַנצען טאָג, און ביים אָנהױב פון דער נאַכט פאַר אַ גאַנצער נאַכט, אַזױ איז 
מען אויך אין ערשטען טאָג פון יאָר אויף זיך מקבל עול מלכות שמים אויף אַ גאַנץ יאָר, 
וי די חז"ל זאָגען : אמרו לפני מלכיות, כדי שתמליכוני עליכם. ס'איז דעריבער אַ טייע- 
רער מנהג דאָס פאַרזאַמלען זיך פון גרויסע מאַסען אידען ביי זייערע רביים אין ראש 
השנה. ס'איז דאָך אַ טאָג פון קבלת עול מלכות שמים פאַר אַ גאַנץ יאָר און -- ברוב 
עם הדרת מלך, 


(שפתי צדיק, להרה"ק ר' פנחס מנחם יוסטמאן 
זצ"ל מפּילץ, נכד בעל ה,חידושי הרייים") 


בין אדם לחבירו 


געבירות שבין אדם לחבירן אין יום הכפורים מכפר, עד שירצה את חבירן". 
אין יום כפּור ווערען די אידען איין אייניגקייט, אַן אחדות גמורה, װי עס שטיט: 
;ולו אחד בהם" -- מיינט מען יום כפּור, אַזױ וי יום כפּור איז כולל אַלע טעג פון גאַנצען 

יאָר, אַזױ ווערען אויך אין יום כפּור פאַראייניגט אַלע נפשות. ווייל באמת זיינען די 
נפשות פון די אידען נאָענט איינער צום אַנדערן, נאָר דורך די חטאים קומט די דער- 
ווייטערונג און פּירוד, װי עס שטייט ,עוונותיכם מבדילים ביניכס לבין אלקיכם". 

עס זיינען דאָ עבירות װאָס זיינען גורם אַ פּירוד בין אדם למקום און עבירות װאָס 
זיינען גורם אַ פּירוד בין אדם לחבירו. און מען קען טייטשען ,מבדילים ביניכם" מיינט 
מען טאַקע, אַז די עוונות ברענגען אַ פּירוד צווישען אייך אַלײן, אַ חוץ דעם פּירוד צווי- 
שין אייך און השי"ת. דאַרף מען דעריבער אין יום כפּור מתקן זיין ביידע מינים פּירוד. 

עבירות שבין אדם לחברו מיינט מען ניט דווקא גניבה, גזילה וכדומה, נאָר אַלץ 
װאָס איז גורם אַ פּירוד בין אדם לחברו, װי ;לא תשנא את אחיך בלבבך" וכדומה. און 
במילא ,עד שירצה את חברו" מיינט מען ניט בלויז דאָס מפייס זיין יענעם, נאָר אירצה" 
מיינט אויך לשון ,רצון", איינער זאָל דעם אַנדערן באַוויליגען און װידער ליב האָבען 

אין יום כפּור ווען עבירות ווערען מכופּר, ווערען במילא אידען צוריק אַן אחדות, 
דורך דעם האָבען די אידען זוכה געווען אין יום כפּור צו די לוחות אחרונות. ווייל פריער 
ביי דעם חטא העגל שטייט דאָך ,כי פרוע הוא", װאָס דאָס מיינט, אַז די אידען זיינען 
געװאָרען צעפּלאָשעט און ס'איז נתפּרד געװאָרען די אחדות װאָס האָט געהערשט בי 
מתן תורה. דאַגעגען ווען משה איז אַראָפּגעקומען פון באַרג מיט די לוחות אחרונות שטייט 
שוין װוידער ,ויקהל משה" -- די אידען זיינען וידער פאַראייניגט געװאָרען. און די 
תורה איז אָפּהענגיג אין אַזאַ אחדות, װי עס שטייט : תורה צוה לנו משה מורשה קהלת 
יעקב. די תורה איז די מורשה װאָס קען געגעבען װערען נאָר צו אַ קהלת יעקב, צו אַ 
פאַראייניגט יעקב. און דאָס מיינט אויך גואהבת לרעך כמוך זה כלל גדול בתורה" -- אַז 


אחדות איז אַ פאָרבאַדינג, אַז תורה איז אָפּהענגיג אין אחדות פון אידען. 
(שפת אמת) 


רבי אומר כל עבירות יום הכפּורים מכפֹּר וכו'. האָט דער גערער רבי הגה"ק 
הרא"מ זצוק"ל געזאָגט, אַז מען קען זאָגען בדרך רמז אויפן פּסוק שמע ה' קול יהודא, 
אַז משה רבנו ע"ה האָט געבעטען, אַז ס'זאָל זיין די הלכה װוי רבי יהודא הנשיא, װאָס 
איז רבי, און וועלכער לערענט, אַז כל עבירות שבתורה, בין עשה תשובה בין לא עשה 
תשובה, יום הכפּורים מכפּר, 
(לקוטי יהודא) 


6 6 6 


אמר רבי עקיבא אשריכם ישראל וכו', מה מקוה מטהר את הטמאים, אף הקב"ה 
מטהר את ישראל. האָט דער גערער רבי ז"ל געזאָגט, אַז פּונקט װי ביי מקוה דאַרף ניט 
זיין קיין חציצה, אַזױ דאַרף מען זען ווען מען קומט זיך מטהר זיין פאַר הקב"ה, אַז עס 
זאָל ניט זיין קיין חציצה צווישען מענטש און הקב"ה. און װי דער ;שפת אמת" זאָגט 
אויף אַן אַנדער אָרט: מקוה ישראל ה' -- אַז פּונקט װי ביי אַ מקוה דאַרף זיך דער 
מענטש אַראָפּבױגען מיטן גאַנצען גוף איבערן קאָפּ אין װאַסער, אַזױ דאַרף מען אויך 


ביי דער טהרה לפנַי ה' זיך אינגאַנצען מכניע זיין פאַר השי"ת, 
(לקוטי יהודא) 


,לא הביט און ביעקב ולא ראה עמל בישראל, ה' אלקין עמו ותרועת מלך בו". 
דער רבש"ע קוקט ניט אויף שלעכטס ביי אידען און וויל ניט זוכען קיין עוולה ביי 
אידען, אַזי לאַנג װי ס'איז נאָך ה' אלקיו עמו, װי אידען האָבען נאָך אַן אָנהאַלט אין 


השם יתברך. 
(חידושי הרי"ם) 

אלול-- די עיר מקלט פּאַרן וינדינען") 


9 פון ניסן גאָרדאָן 


אי די ראשי-תיבות װאָס מורי ומאורי ישראל האָבען אַרײנגעטײיטשט אין דעם װאָרט 

אלול, ווערען מרומז די פאַרשיידענע קוים פון דער עבודה װאָס פאַרפליכטעט 
יעדען אידען ביים אָנקום פון חודש פון תשובה און צוגרייטונג צו די ימי הרחמים והדין, 

אלול איז אַ ראשי-תיבות -- ,אנה לידו ושמתי לך" (שמות כא, יג), וואו עס רעדט 
זיך וועגען אַ הורג נפש בשוגג וועלכער דאַרף אַנטלויפען אין איינער פון די ערי מקלט, 
כדי צו ראַטעװען זיך פון דעם נקמה-דורשט פון גואל הדם, 

דאָס איז דער קו התורה אין דער עבודה פון חודש אלול, וי די גמרא זאָגט (מכות 
דף י): דברי תורה קולטין. תורה, לימוֹד התורה, איז אַ באַשיצענדע עיר מקלט. 

אלול איז אַ ראשי-תיבות -- ;אני לדודי ודודי לי", וואו עס רעדט זיך וועגען דעם 
נצחיות'דיגען בונד צווישען כנסת ישראל און דער שכינה און וועגען זייער פלאַקערנדער 
אהבה װאָס קען פון קיין זאַך ניט אויסגעלאָשען ווערען. 

דאָס איז דער קוֹ העבודה פון אלול, 

אלול איז אַ דראשי-תיבות -- ;איש לרעהו ומתנות לאביונים", וואו עס רעדט זיך 
וועגען דער פריינטשאַפט און ברידערליכקייט צווישען איד און איד, 

דאָס איז דער קו הגמילות-חסדים פון חודש אלול, 

דער יסוד צו אָט די דריי קוים פון אלול, וועלכע זיינען אייגענטליך די דריי עמודים 
אויף וועלכע די גאַנצע װעלט האַלט זיך, איז תשובה, דער וילען און דער דראַנג צו 
טאָן תשובה. דער דאָזיגער יסוד ווערט אייך אָנגעדייטעט אין נאָך אַ ראשי-תיבות פון 
אלול, (ומל ה' אלקיך) את לבבך ואת לבב (זרעך). 

דורך דורכפירען די כללות העבודה פון אלול קומט מען צו צו דער גאולה וועלכע 
איז אויך מרומז אין אלול, אין די ראשי-תיבות פון (אז ישיר משה ובני ישראל את 
השירה הזאת) לה' ויאמרו לאמר אשירה, 

פאַרשטייט זיך, אַז די דאָזיגע ראשי-תיבותץ זיינען ניט קיין װערטער-שפּילען און 
די מאורי ישראל האָבען דורך דעם געװאָלט אַרוסברענגען און שטאַרק באַטאָנען דעם 
גרויסען שעת הכושר פאַר תשובה װאָס אַ איד האָט אין אלול און וי אַזױ די תשובה 
זאָל זיין אַ תשובה שלימה, 

דער רבי שליט"א שטעלט זיך באַזונדערס אָפּ באריכות אויף דער שייכות צווישען 
אלול און עיר מקלט. 

אויב עס זיינען דאָ ערי מקלט אין גשמיות, איז ממילא אויך דאָ אין רוחניות אַ 
בחינה װאָס דערפילט די פונקציע פון אַן עיר מקלט. נאָך מער, אילו זכינו װאָלט מען 
נעמען דעם ענין מלמעלה למטה, דאָס הייסט, מען װאָלט פאַרשטאַנען פריער דעם ענין 


*) באַזירט אויף אַ צאָל ,שיחות" פון ליובאַװיטשער רביץ שליט"א, 

אין רוחניות און במילא װאָלט מען אויך פאַרשטאַנען אַז די זעלבע זאַך געפינט זיך 
בהשתלשלות אויך אין גשמיות, 

מיט יעדער עבירה װאָס אַ איד איז עובר איז ער אַ רוצח נפש, ער נעמט אַרױס 
דאָס חיות און לעבען פון זיין גיטליכער נשמה, וועלכע איז אַ חלק א-לוה ממעל ממש, 
און גיט עס איבער צום ;אדם בליעל הוא היצר הרע* (לקוטי תורה, במדבר יג). ער 
איז אַ שופך דם האדם באדם, 

דער חודש אלול איז די עיר מקלט װאָס די תורה האָט באַשטימט פאַר דער רעטונג 
פון דעם חוטא, צו אַנטלויפען אַהין פון דעם גואל הדם, דעם שטן, װאָס הוא היצר הרע, 
הוא המקטרג, און הוא המלאך המוות וועלכער ויל זיין דער גואל הדם אָפּצורעכענען 
זיך מיטן מענטשען. 

דער שטן קומט און טענה'ט: פּלוני בן פּלוני איז אַ הורג נפש, ער האָט גע'הרג'עט 
זיין נפש האלקית, שופך דם האדם דקדושה אין אדם בליעל, 

איז די עצה -- 

ונס שמה, שם תהא דירתו, מחליט זיין ביי זיך צו ,באַזעצען זיך דאָרט", איינצו- 
אָרדענען דעם לעבען לױט אַ סדר פון חשבון הנפש און תשובה, אַנטלױיפען אין אלול, 
אין דעם אלול'דיגען סדר והנהגה, 

וועט דאָך איינער וועלען פרעגען: ערי מקלט איז דאָך געווען נאָר אַ רעטונג פאַר 
אַ רוצח נפש בשוגג. װאָס איז אָבער די עצה פּאַרן רוצח במזיד ?... װי קען אלול דינען 
אַלס עיר מקלט פאַר איינעם װאָס האָט במזיד גע'הרג'עט זיין נפש אלקית ?... 

אויף דעם גיט דער רבי צוויי אויפקלערונגען: 

ערשטענס האָבען די ערי מקלט געהאָלפען אין אַ געוויסער מאָס אפילו אַ רוצח 
במזיד, װי די גמרא זאָגט (מכות ט, ב): אחד שוגג ואחד מזיד מקדימין לערי מקלט. 
דאָרט איז ער דערווייל זיכער פון גואל הדם. דערנאָך ערשט איז ;בית דין שולחין 
ומביאין אותו משם לבית דין", און אַז ושפטו העדה איז דאַן -- והצילו העדה. אויב מען 
פאַר'ימשפּט למיתה אפילו איין מאָל אין זיבען יאָר װוערט שוין די סנהדרין אָנגערופען 
חובלנית. 

און צווייטענס, היינט בזמן הגלות קען די תשובה פון אלול העלפען אפילו פאַר אַ 
רוצח במזיד. ס'איז פאַראַן אַ לאַנגע תשובה אין נודע ביהודה (או"ח מהדו"ק סי' לה), 
וואו ער איז מבאר פאַרװאָס טאַקע פלעגט ניט העלפען קיין תשובה אויף עונשי בית- דין 
של מטה, ווייל תשובה איז דאָך אַ דבר שבלב, און אַזױ וי אין לו לדיין אלא מה שעיניו 
רואות, קען ניט תשובה שבלב מבטל זיין דעם פּסק פון בית-דין. 

אָבער בזמן הגלות װאָס בטלו דיני נפשות און ס'איז געבליבען נאָר דער דין ד' 
מיתות װאָס מ'איז מעניש פון הימעל, קען טאַקע העלפען תשובה אפילו אויף אַ מזיד. 

און אַזױ װוי אין גשמיות זיינען די וועגען װאָס האָבען געפירט צו די ערי מקלט 
געווען ברייטע און אָנגעצייכענטע מיט שילדען װאָס האָבען געוויזען די ריכטונג פאַרן 
אַנטלויפענדען רוצח, אַזױ איז אויך אין רוחניות. 

די וועגען פון דער תורה זיינען ברייטע און אָנגענעמע, דרכי' דרכי נועם, און 
כביכול דער אויבערשטער אַליין שטייט מיט אַ שילד װאָס שרייט מקלט! מקלט! 

ובחרת בחיים, 

וי אַזױ קען אָבער אַ איד זוכה זיין צו דערזען אָט די ג-טליכע שילד װאָס וייזט 
אים די ריכטונג אין דער עיר מקלט אַרײן?... 

דורך דעם װאָס ער אַליין װעט טאָן דאָס זעלבע פאַר אַנדערע, און דער אויבערשטער 
וועט אים באַלױנען מדה כנגד מדה, 

מען מוז אַרױסגײן אויף דער פּרשת דרכים וואו עס שטייען אידען און ווייסען ניט 
אין וועלכער זייט צו גיין, און שרייען מקלט, מקלט! אָט דאָרט איז דער אָרט ואוהין 
צו ראַטעװען זיך פון גואל הדם, דער שטן... גייט ניט חס ושלום אין דער לינקער זייט 
װאָס פירט אין שאול ואבדון. 

און דער דאָזיגער תפקיד ליגט אויף יעדען איינעם, אַװעקצושטעלען זיך איפן 
פּרשת דרכים, כאָטש אפילו ער אַליין װעט דורך דעם מוזען שטיין די גאַנצע צייט אויף 
אַן אָרט פונװאַנען עס ציט אַ וועג אויך צו לינקס, און דאָרט פירען אידען אין דער עיר 
מקלט װאָס הייסט אלול, 

אין נאָמען פון בעל שם וערט געזאָגט, אַז ;עס קומט אַראָפּ אַ נשמה אויף דער 
וועלט און לעבט אָפּ זיבעציג, אַכציג יאָר, כדי צו טאָן אַ אידען אַ טובה בגשמיות, ובפרט 
אין רוחניות". איז דאָך כדאי צו שטיין די גאַנצע צייט אויף אַ פּרשת דרכים, כדי צו 
ווייזען איין מאָל אַ אידען די וועג װאָס פירט קיין מקלט, 

און נאָך מער, 

ביי דער עיר מקלט פאַרן מערדער פון גוף איז געווען גענוג אַ שילד פון שטיין צי 
האָלץ, דוממ'דיגע שילדען, וועלכע זיינען בלויז געשטאַנען אויפן וועג. זיי האָבען ניט 
גערעדט צו קיינעם, נאָר אַז אימיצער איז פאַרבײיגעגאַנגען די שילד און זיך צוגעקוקט 
װאָס עס שטייט דאָרט, אויב ער האָט געקענט לייענען לכל הפּחות -- האָט ער זיך דער- 
פון דערוואוסט די וועג וואוהין ער דאַרף לויפען 

ביי דער עיר מקלט פאַרן מערדער פון דער נשמה איז אָבער ניט גענוג צו זיין אַ 
דוממ'דיגע שילד. ער דאַרף ניט װאַרטען ביז מ'וועט אים פרעגען די וועג. אויב ער זעט 
נאָר ערגעץ אַז ס'איז דאָ אַ איד װאָס עס קאָן זיין אַז ער קען אים עפּעס העלפען, דאַרף 
ער לויפען צו יענעם און ווייזען אים די וועג קיין מקלט, 

ערי מקלט זיינען געווען אומעטום וואו עס זיינען געווען אידען, סיי ווען זיי זיינען 
געווען אין מדבר, סיי אין ארץ ישראל און סיי אין עבר הירדן 

ונס אל אחת מן הערים האל -- 
וחי! 


א 


ניט שװער צו זי אַ איד 


,;שװער א איד צו זיין" זאָגט דאָס שפּריך-ווערטעל, אָבער עס איז נישט ריכטיג. שװער 
אַ איד צו זיין איז פאַר דעם, װאָס האָט אַ טונקעל באַװואוסטזיין און אַ טעמפּ געפיל. דערי- 
בער איז פאַר אים די תורה א שװערע לאַסט, װאָס קרעמפּירט זיין לעבען. זי איז פאַר אים 
נישט נאַטירליך, װוייל ער קאָן נישט דענקען און פילען און ממילא איז ער נישט מרגיש די 
שפע פון לעבען, אמתידיגס און נאַטירליכעס, דערקוויקענדיגס און דערװאַרימדיגס, װאָס זי 
ליפערט אים. אַװדאי, װער עס האָט אַ נאָזדקאַטאַר, איז פאַר אים דאָס האַלטען די שמעקענ- 
דיגסטע בלומען אַ לאַסט, װײל זיינע שמעקאַרטעריעס זיינען פאַרשטאָפּט און ער פילט 
נישט דעם מחיה'דיגען ריח, װאָס זיי גיבען פון זיך אַרױס. אָבער פאַר אַ מענטש װאָס האָט 
א געזונטען חוש-הריח איז עס גאָר קיין לאַסט נישט. אדרבא, א פאַרגעניגען זיך צו דער- 
קוויקען מיט דעם שמעקענדיגען ריח. און וויפיל זיינען עס דאָ אַזעלכע, װאָס האָבען נעביך 
א גײסט-קאַטאַר, װאָס זייערע גייסט-אַרטעריעס זיינען קראַנק און פאַרשטאָפּט, אָ, ליידער 
אַ סך, זײיער א סך. פאַר זיי איז ,,שװער א איד צו זיין", אָבער נישט פאַר די וועלכע האָבען 
א גייסטיגען חוש-הריח און פילען די נאַטירליכקײט פון דעם טל של תחיי פון דער תורה. 
פאַר זיי איז גאָרנישט שװער א איך צו זיין. פאַר זי אין עס דאָס העכסטע פאַרגעניגען 
אין לעבען. 
(פון ,תורה-באוואוסטזיין" פון הרב ר' שמואל 
דוד לאַסקי ז"ל) 

. פון הרב ר' צבי הירשהאַרן ז"ל 


פעדעס יאָר, לערנענדיג די הלכות פון די בעפאָרשטײיענדע ;ימים-טובים", טוט אָנ- 

רעגען און אָנשפּאַנען דעם געדאַנק צום נאָכדענקען און פאַרטראַכטען זיך, דאָס 
ערשטע, יעדען בן-תורה באַקאַנטע, שטיקעל ,טורי זהב" אין הלכות ראש השנה, 

דער ,טורי זהב" באַהאַנדעלט דאָרט -- וי זיין שטייגער איז אין יעדען פאָרװאָרט, 
אַלס אַ מוסר'דיגען אַריינפיר אין אַ נייער הלכתא -- אויף אַ זייער טיפזיניגען אופן -- 
דעם הויכען ענין װאָס דער ,טור* ברענגט פאַרן מדרש, אַז דעם ערשטען טאָג סוכות 
הויבט זיך אָן די נייע זינד-רעכענונג -- ראשון לחשבון עונות. 

נאָכדעם װי דער ;טורי זהב" פירט אַדורך אַ וואונדערבאַר גאונישען פּאַראַלעל צווי- 
שען די פאַרשידענאַרטיגע מדרגות אין תשובה און די דרייערליי תשובה-טערמינען און 
איז מסביר מיט אַ משל די בהדרגה'דיגע סליחה-אַנטוויקלונג, די שלישים'דיגע שטייגע- 
רונג פון דער חטאים-פאַרגעבונג און די שטראָף-פאַרהענגונג ראש השנה, עשרת ימי 
תשובה און ביז צום ענדגילטיגען גרויסען טאָג פון פולשטענדיגער כפּרה, ווען אַלע זינד 
ווערען אָפּגעמעקט און אַנולירט דורך אמת'ער תשובה. 

הויבט אָן דער ,טורי זהב" צו חקר'ענען: װאָס מיינט די תורה מיט דעם ;ולקחתם 
לכם ביום הראשון" ? ווען ס'באַגינט די פליכט אויפן איד מקיים צו זיין דאָס גיטליכע 
געבאָט פון נעמען די ,ארבעה מינים" שיינט דאָך שוין אויף די זון פונם פופצענטען טאָג 
אין תשרי ? : 

און דאָ קומט דער ;טורי זהב" צו דער מערקוירדיגסטער קאָנקלוזיע: די תורה 
מיינט, לויטן מדרש, דעם ערשטען טאָג פון דער עבירות-רעכענונג. אין די טעג צווישען 
יום-כפּור און סוכות זיינען אידען פריי פון שלעכטס און ריין פון זינד, ווייל ס'איז דאָך 
אַ זעלבסטפאַרשטענדליכע זאַך, אַז אידען טוען נישט אין די טעג קיין עבירות. 

דאָס איז באמת מערקוירדיג און אומפאַרשטענדליך: פונװאַנען נעמט זיך עס 
עפּעס אַזאַ אומדערשיטערליכער גלויבען און פעסטער פאַרטרויען צו דעם, צו זינדיגקייט 
גענויגטען מענטשען, אַז אין די נאָך-יום-כפּור-טעג װעט ער ניט זינדיגען? 

אמת איז, אַז ייִם-כפּור טרייסעלט אויף מיט זיין פאָרכטיגער הייליגקייט דאָס געווי- 
סען פון יעדען איד און פרישט אויף זיין גייסט. אָבער פאַרװאָס עפּעס די גאַראַנטיע? 

וואו איז עס פאַראַן אַ גאַראַנטיע פאַר אַ שװאַכען מענטשען, אַ בעל-בחירה, אַז ער 
וועט אין זיין קאַמף-פאַרמעסט מיטן יצר-הרע זיכער אַרױיס אַלס זיגער ? 

אויב אין די תשובה-טעג, צווישען ראש השנה און יום-כפּור, וועלכע מאַכען אויפ- 
ציטערן אַלע הערצער פאַרן ;אימת הדין", געטרויט מען ניט אין הימעל, נאָר מען איז 

דערווייל מוחל צוויי שליש פון די זינד און דער אורטייל בלייבט הענגען איבערן קאָפּ 
פונם מענטשען, טאָמער װעט ער זיך צוריק אויסגליטשען און זינדיגען --- טאָ מיט װאָס 
זיינען די פאַר-סוכות-טעג מער געשיצט געגען עבירות-דורכפאַל ? 

איבעריגענס, דער ,טורי זהב? וואונדערט זיך אויך פאַרװאָס ס'זאָלען די פאַר-סוכות- 
טעג, ווען מען איז נאָר עוסק אין די הכנות צו די מצוות סוכה און אתרוג זיין מער גע- 
זיכערט געגען זינד-שטרויכלונגען, װי דער ערשטער טאָג סוכות, אין וועלכען מאיז 
מקיים דעם ג-טליכען רצון בשלימות, אויספירענדיג די מצוות אין לעבען? די קדושה 
פון די מצוות באַזיצען דאָך אַ סגולה אָפּצוהיטען זייערע היטער פון שלעכטע מעשים. 
,מצוה בעידנא דעסיק בה מגינא ומצלא", 

כדי צו געבען אַ קלאָרען ענטפער אויף אָט די אױיבענדערמאָנטע פראַגען, מוזען מיר 
וויסען אָט װאָס : 

אַ גייסטיג-טרויעריגער און מאָראַליצעשטערענדער טעות האָט זיך איינגעבירגערט 
אין די מוחות פון אַ באַדײטענדען טייל פון אונזער יוגענט איבערן מהות און מאָסשטאַב 
פון אידישער רעליגיעזיטעט און פרומקייט. 

ס'זיינען אַנטשטאַנען צוויי רשויות אינם תחום פון יהדות : איין רשות פון מצוות 
מעשיות'דיגע פרומקייט, װאָס װערט אידענטיפיצירט מיטן באַגריף אידישקייט, און אַ 
באַזונדערער רשות פון סאָציאַלען יושר לויט דער תורה, גערעכטיגקייט לויט דער לערע 
פון תלמוד, װאָס ווערט באַצײיכענט מיט דעם טערמין -- רעליגיעזער פּועלייזם, 

אָט דער פאַטאַלער טעות פון אָפּטײלען דאָס אַזױ גערופענע ;שלחן-ערוך-אידישקייט" 
פון דער אמת'ער גתורה-מענטשליכקייט", װאָס פאָרמט אויס און געשטאַלטעט דאָס 
רוחניות'דיגע וועזען פונם אידישען מענטשען, הייסט צו צערייסען די יסודות אויף וועל- 
כע ס'איז באַזירט די יהדות וועלטס-אַנשויאונג, 

דער עצם פון שלימות היהדות באַשטײט פון צוויי הויפּט-יסודות, װאָס בילדען איין 
האַרמאָנישע חטיבה, ;תורת חיים" און ;אהבת חסד". פאַרשטענדליכער זיך אויסגעדריקט : 
;אהבת המקום" און ,אהבת הבריות". איינס ציט זיין גייסטיגע יניקה פונם צווייטען, וייל 
אין זייער טיפער פּנימיות פאַראייניגט זיי איין שורש -- ג-ט'ס װאָרט. אין זייער אינער- 
ליכען תוך גיסען זיי זיך צוזאַמען אין איין וועזענטליכקייט, וי פלאַם און קנויט בילדען 
דאָס ברענענדע ליכט, וי די צוויי טיילען פון אַן אָטעמדיגער לונג, 

,כי באור פניך נתת לנו ה' אלקינו תורת חיים ואהבת חסד" -- סיי דיין לעבענס- 
לערע וי דיך צו דינען, און סיי דיין הומאַניטעט-ליבשאַפט האָסטו אונז געגעבען, אונ- 
זער ג"ט, אויפן באַרג סיני, מיט דער ליכטיגקייט פון ג-טליכען גענאָד. און דער װאָס 
ברעכט אונטער דעם יסוד פון ;חסד", ברעכט ער ממילא אונטער דעם פנדאַמענט פון 
;אמת", 

און אָט דער אומבאַשטרײטבאַרער אמת קומט אַמיבולט'סטען צום אויסדרוק אינם 
הייליגסטען טאָג פון יאָר --- יום-כפּור, 

יום-כפּור, דער טאָג פון דער גיטליכער סליחה-אַמנעסטיע, ווען דאָס לויטערקייט 
און די גרויסע קדושה פון טאָג איז מכפּר, שטעלט אַ באַדינג דעם מענטש, װאָס ויל 
געניסען פון דער פאַרגעבונג: ;אהבת הבריות", 

יום-כפּור לערנט אונז, אַז נישט נאָר ס'ווערען -- לויט דער יהדות'דיגער וועלט- 
אַנשואונג -- באַטראַכט די צוויי הױיפּט-פאַקטאָרען : ,, אהבת המקום" און ,אהבת הבריות" 
אַלס אַן איינהייטליכע חטיבה, נאָר יום-כפּור איז ניט מכפּר אויף די עבירות וחטאים 
;בין אדם לחברו", 

;בין אדם למקום? און ,בין אדם לחברו" מוזען האַרמאָנירען, מוזען גייען צוזאַמען 
-- אהבת המקום און אהבת הבריות, 
ווייל וי געזאָגט : אויב מען צערייסט ניט די גאַנצקײט פון ;יהדות" אויף שטיקער, 
אויסקלויבענדיג זיך אַ טייל פון די ,, מצוות מעשיות" און מיט דעם טייל יוצא צו זיין 
די פליכט פון טראָגען דעם עול פון אידישקייט, נאָר מ'האָט דעם יום-כפּור אין האַרצען 
-- קען מען ניט זינדיגען. 
אין די פיר נאָךייום-כפּוריטעג האָט נאָך יעדער איד ;יום-כפּור" אין האַרצען 
;מה דעלך סני לחברך לא תעביד, זו היא התורה כולה!? דאָס װאָס איז ביי דיר 
שלעכט, זאָלסטו דיין חבר ניט טאָן, אָט דאָס איז די גאַנצע תורה. 
און אַז צווישען יום-כפּור און סוכות היט מען די גאַנצע תורה, זינדיגט מען דאָך ניט. 
די גאַנצע תורה דרייט זיך אויף דער צענטראַלער אַקס פון פאהבת השם" און דאָס 
ליב האָבען דעם מענטש װאָס איז באַשאַפען ;בצלם אלקים", ליב צו האָבען אינם חבר 
דעם ג-טליכען פונק װאָס טליעט אין אים, דעם חלק א"לוה ממעל -- אָט דאָס איז אַ 
באַװייז אַז מען איז אַן ;אוהב השם". 
אויב דער ;בין אדם לחברו* איז אַ שלעכטער, אַן עגאָאיסטישער און אכזריות'דיגער, 
איז דאָס די בעסטע אָפּשפּיגלונג פון זיין פּנימיות, אַז ער איז ווייט, הימעל:וייט פון 
אהבת השם, 
ווייל אויב מ'האָט נישט ליב דעם חלק א"-לוה ממעל, וי קען מען ליב האָבען דעם 
אדלוה ממעל ? 
דעמאָלט ווען ,שלימות היהדות? װערט פאַרווירקלעכט דורכן איד, אָפּהיטענדיג 
;תורת חיים* צוזאָמען מיט ,אהבת חסד", ווערט דערגרייכט די העכסטע מדרגה פון אידי" 
שער קדושה. 
און דאָרט, וואו ס'איז דאָ עטיש-דערהויבענע קדושה, איז נישטאָ קיין פּלאַץ פאַר 
קיין זינד, 
אָט דאָס איז די הנחה פון הייליגען ,טורי זהב*, אַז אין די טעג צווישען יום-כפּור און 
סוכות טוען אידען ניט קיין עבירות, 
יא 
דער סאַנדזער רב, ר' חיים האַלבערשטאַם זצוק"ל, האָט גערעדט װעגען שבח פון דער 
מצות סוכה, 
--- אַװאו איז פאַראַן נאָך אַ מצוה, האָט עֶר געזאָגט, װאָס מען קאָן אין איר אַרײן מיט 
די שטיװעָל.י. : 
6 1 8 
אַן אַנדערש מאָל, װען דער סאַנדזער רב איז אַרײן פירען טיש אין סוכה, האָט זיך 
אַ לאָז געטאָן אַ שטורעמדיגער רעגען. 
די מקורבים האָבען זיך געפאָרכטען פאַרן סאַנדזער'ס געזונט, און אָנגעװיזען אויפן 
שאַרפן אויסדרוק פון שולחן-ערוך, אַז איינער װאָס זוכט מקיים זיין די מצות סוכה װלן 
עס רעגענט, ;נקרא הדיוט", 
-- אַ הדיוט זאָל איך זיין, האָט דער סאַנדוער רב אַ טופּע געטאָן מיטן פוס, און 
אומקומען זאָל איך פאַרן הייליגען באַשעפער. 
5 8 8 6 


מצות סוכה, זאָגט די גמרא, איז אַ מצוה שאין בה חסוון כיס. װי אַװי? קאָסט 
דען נישט דאָס אויפשטעלען אַ סוכה קיין געלט ? 
דער באָבעװער רבי אדמו"ר רי בן-ציון האַלבערשטאַם הי"יד, האָט עס פאַרענטפערט אַזױ : 
די מצות סוכה איז אוהיית אך שמח", װעמענס סופ-תיבות זיינען דער שם פון 
פרנסה. במילא, אַז מען איז מקיים מצות סוכה אין עס אָן חסרון כיס. עס שװימט די 
פּרנסה פון אַלע זייטען. 
א. ירוחם 

. פון הרב ד"ר יצחק לעווין 


צ 5 אידען זיינען אַרױס פון מצרים, האָבען נסים פּאַסירט יעדען טאָג. מיט נסים 
האָבען זיי באַזיגט די שונאים : צוערשט האָט דער ים זיך געשפּאָלטען און פּרעה 

איז איינגעזונקען געװאָרען צוזאַמען מיט זיין גאַנצער אַרמײ. דאַן איז אַרוֹיס עמלק אין 
קאַמף מיטן באַפרײיטען ישראל-פאָלק, האָט משה געהויבען זיינע הענט צום הימעל און 
דער מעכטיגער שונא האָט פאַרשפּילט די מלחמה. נישט קיין קלענערע נסים האָבען זי 
געטראָפען אין טאָג-טעגליכען לעבען. דריי טעג נאָך קריעת ים-סוף האָט פאַרפעלט גע- 
טראַנק אין דער מדבר; עס איז געווען נאָר ביטער װאַסער און אַ שרעקליכער דורשט 
האָט געפּייניגט די אידען. האָט משה גענומען אַ שטיק האָלץ און אַרײנגעװאָרפען אין 
ביטערן װאַסער, איז עס תיכף זִיס געװאָרען. באַלד איז געקומען אַ הונגער און די אידען 
האָבען אָנגעהױיבען מיט בענקשאַפט צו דערמאָנען די מצרישע פלייש-טעפּ. האָט ווידער 
פּאַסירט אַ געװאַלטיגער נס: עס איז אַראָפּגעפאַלען דער מן פון הימעל, װאָס האָט גע- 
האַט אין זיך אַלע טעמים. דאַן זיינען אַראָפּגעפלױגען פון הימעל וואונדערבאַרע פעטע 
עופות (דער ;שליו"), האָבען זיי שוין געהאַט גענוג פלייש. און וען עס האָט וייטער 
פאַרפעלט װאַסער, האָט משה געשלאָגען דעם פעלז, איז געװאָרען אַ שפע מיט װאַסער, 
הקיצוֹר: נסים, נסים, נסים! 

נאָר בנוגע צו איין פּרט האָט זיך געפירט עפּעס אָן נסים: ביים וואוינען אין דער 
מדבר. אויך דאָ האָט, פאַרשטייט זיך, געקענט פּאַסירען אַ נס: פּרעכטיגע פּאַלאַצען האָ- 
בען געקענט אַראָפּפאַלען פון הימעל, וואו די רייכע אידען (און אַלע אידען זיינען דאַן 
געווען רייך, ווייל זיי זיינען דאָך נישט אַרױס מיט קיין ליידיגע הענט פון מצרים) האָבען 
געקענט באַקװעם און אַנגענעם פאַרברענגען די צייט. אין די פּאַלאַצען האָבען געקענט 
זיין גין-גאָלדענע כלים, ווַייכע געלעגער און סאַמעטענע פאָטעלען. ווען אָט דער נס װאָלט 
פּאַסירט, װאָלט מען געװען געקענט לעבען אַ ריכטיגען ;גוטען טאָג". אָבער דאָס איזן 
ניט געשען. 

,;בסוכות הושבתי את בני ישראל בהוציאי אותם מארץ מצרים* (ויקרא כג, מג). אין 
קליינע געצעלטען, אין די פּרימיטיווסטע דירה'לעך זיינען אידען דורך די פערציג מדבר- 
יאָרען געזעסען, אָן לוקסוס, אָן וועלכע באַקװעמליכקײטען. מען איז אפשר אין דער 
סוכה געשלאָפען אויף דער נאַקעטער ערד אָדער, אין בעסטען פאַל, אויף אַ פּאָר גיך 
צוזאַמענגעשלאָגענע ברעטער. ער ווייסט, צי מען האָט מיט עפּעס פאַרצירט די ווענט, 
אַלץ איז געווען אָרים ביז גאָר. 

האָט זיך אַזױ-אַרום געשאַפען אַזאַ מין מאָדנע לאַגע: אין דער מדבר איז די אידען 
געװאָרען סערווירט די בעסטע שפּייז פון הימעל, דער גן-עדנ'דיגער מן מיט די פעטע 
הינדלעך. פּערעל און דיאַמאַנטען פון דער ביזת מצרים האָבען אויסגעפולט די קעשע- 
נעס. גאָלד איז געווען אין די טשעמאָדאַנען לרוב -- אָבער קיין דירה איז ניט געװעף 

װאָס עפּעס? צוליב וועלכער סיבה איז די ,וואוינונגס-פראַגע" אין דער מדבר אַזױ 
דערליידיגט געװאָרען ? /היד ה' תקצר"? 


4 4 4 

גרויסע אידישע דענקער האָבען שוין פּרובירט צו דערגיין דעם סוד פון דער סוכה 
און אַרױסצוציען דעם געהעריגען מוסר-השכל פון איר, 

אין דער גמרא (סוכה יא) האָט אַ מאן-דאמר באַהױפּטעט, אַז די סוכה איז געווען 
פון די ,ענני הכבוד", דאָס הייסט, אַז אויך דאָ איז פאָרגעקומען אַ נס. אָבער ניט אַלע 
האַלטען אַזױ. און דער עיקר פאַר אונז: אויב די סוכה אין דער מדבר איז טאַקע געווען 
פון די פענני הכבוד" און ניט קיין /סוכה ממש" -- טאָ פאַרװאָס זיצען מיר היינט אין 
אַ ;סוכה ממש" ? 

;בסוכות תשבו שבעת ימים, כל האזרח בישראל ישבו בסוכות, למען ידעו דורותיכם, 
כי בסוכות הושבתי את בני ישראל בהוציאי אותם מארץ מצרים" -- זאָגט די תורה (אין 
פּרשת אמור). מיר דאַרפען זיצען אין פּונקט אַזאַ סוכה וי די אידען, װאָס זיינען געווען 
אין דער מדבר. אויב זיי זיינען געזעסען אין די ;ענני הכבוד", װאָלטען מיר אויך גע- 
דאַרפט זיצען אַזױ. און, דוכט זיך, אַז מיר זיצען נישט אין קיין ,ענני הכבוד". אונזער 
סוכה איז זיכער אַ -- סוכה ממש.., 

דער רמב"ם זאָגט אין ;מורה נבוכים" (חלק שלישי, פרק מג), אַז מיר דאַרפען 
אַרױסגײן פון אונזערע הייזער און פאַרברענגען אַ װאָך צייט אין דער סוכה -- װי עס 
טוען די פאַר'צער'יטע מדבר-איינוואוינער -- כדי צו געדענקען יענע צייט, ווען אידען 
זיינען געווען אין דער מדבר און געזעסען אין סוכות. זיי האָבען שפּעטער פאַרלאָזט די 
סוכות און געפונען אַ ריכטיגע היים צוליבן חסד פון השם-יתברך און דעם זכות פון די 
הייליגע אבות. אַזאַ באַטראַכטונג װעט זיכער פירען צום פאַראיידעלן פון די אייגענע 
מעשים. אָן אַ ספק. אָבער אויב אַזױ, זיינען די מדבר-סוכות ניט געווען מער וי ;סוכות 
ממש" און עס פרעגט זיך ווייטער : פאַרװאָס האָט אויך דאָ ניט פּאַסירט קיין נס ? 

זייער אָריגינעל דערקלערט דעם ענין פון דער סוכה אַן אַנדערער גרויסער אידי- 
שער דענקער, דער רשב"ם. אין זיין פּירוש אויף תורה (ויקרא, פּרשת אמור) האַלט ער 
אויך, אַז די סוכה אין דער מדבר איז געווען אַ ;סוכה ממש". דווקא אין אַ צייט -- 
זאָגט דער רשב"ם -- ווען די תבואה איז געװאָרען צוזאַמענגענומען פון די פעלדער און 
עס איז פאַראַן כל טוב ביי יעדען איינעם, דאַרף מען אַרױסגײן פון שטוב, כדי זיך צו 
דערמאָנען, אַז געווען אַמאָל אַ צייט, װען עס איז נישט געווען קיין הייזער און קיין 
נחלות. זאָלען אידען ניט קלערען, אַז ,כוחי ועוצם ידי עשה לי את החיל הזה". זאָלען 
זי דאַנקען ג-ט, ווען ער בענטשט זיי מיט כל טוב! 

אַ וואונדערבאַרער געדאַנק. אָבער אויב אַזױ, דאַן האָבען די אידען, װאָס זיינען 
אַרױסגעגאַנגען פון מצרים, געליטען צוליב אונז, צוליב די שפּעטערדיגע אידישע דורות. 
כדי מיר זאָלען תמיד וויסען, אַז אַלץ, װאָס מיר האָבען, שטאַמט פון הקדוש-ברוך-הוא, 
און נישט אונזער אייגענער כח ברענגט אונז די מאַטעריעלע דערפאָלגען, האָבען די 
אידען אין דער מדבר געמוזט זיצען פערציג יאָר לאַנג אין סוכות... װאָס פאַר אַ 
רחמנות אויף זיי ! ווען נישט מיר -- װאָלטען זיי געווען געוואוינט אין פּאַלאַצען, װאָס 
פּאַסען זיך צום מן און צום שליו. צוליב זייערע אייניקלעך האָבען זיי געמוזט עסען די 
גן-עדנ'דיגע מאכלים אין אַזעלכע אָרימע סוכה'לעך... כדי אונז צו געבען אַ מוסר- 
השכל האָבען זיי זיך פערציג יאָר דורכאַנאַנד אַזױ געמוטשעט. 

דער רשב"ם דערמאָנט נאָך די מעכטיגע, דונערנדע װערטער פון דער תורה אין 
פּרשת עקב, ואוו עס שטייט, אַז אידען װועלען געדענקען דעם וועג, װאָס גיט האָט זי 
געפירט דורך פערציג יאָר, כדי זיי צו פּרואווען. זיי האָבען געגעסען דעם מן און ניט 
געוואוסט פון קיין שלעכטס. ג-ט ברענגט זיי אין אַ וואונדערבאַרען לאַנד, װאָס איז גע- 
בּענטשט מיט אַלעם גוטען. דאָרט וועלען זיי בויען הייזער און פאַרמאָגען רינדער און 
שאָף און גאָלד און זילבער, קענען זיי נאָך פאַרגעסען אין גיט און קלערען ביי זיך: כוחי 

ועוצם ידי עשה לי את החיל הזה. זאָגט מען זיי אָן: קוזכרת את ה' אלקיך, כי הוא 
הנותן לך כח לעשות חיל!" 

אַ געלונגענער, טרעפליכער פאַרגלייך. אָבער דער כאַראַקטער פון די מדבר'שע 
סוכות ווערט דורכדעם ניט פאַרענדערט. די תורה, אין פּרשת עקב, דערמאָנט די סוכה 
ניט צווישען די פאַרשידענע פּאַסירונגען פון דער מדבר, בשעת זי רופט צו געדענקען 
דעם וועג (;וזכרת את כל הדרך"). און לוט יענעם המשך פון די געדאַנקען װאָלט נאָך 
שטאַרקער געווען די באַטאָנונג, אַז אַלץ שטאַמט פון ג"ט, ווען מען קען זאָגען: 

-- ;,אין דער מדבר זייט איר, דורך אַ נס, געווען אין פּרעכטיגע פּאַלאַצען, װאָס 
גיט האָט אייך געשיקט צזאַמען מיטן מן. איר האָט זיי נישט געבויט. דעריבער, ווען 
איר װעט קומען אין אייער לאַנד און בויען הייזער, געדענקט גוט, אַז אַלץ שטאַמט פון 
ג"ט, װאָס שיקט אייך זיין ברכה, כדי צו דערהאַלטען דעם בונד, װאָס איז געשלאָסען 
געװאָרען צווישען אים און אייערע אבות"... 


6 8 שִ 


ווען מיר פאַרטראַכטען זיך אַביסעל איבער דעם מדבר-לעבען פון אידישען פאָלק 
און איבער דעם, וי די אידען נאָכן אַרױסגײן פון דער מדבר האָבען געבויט זייער היים אין 
ארץיישראל, ווערט קלאָר, אַז אַזױ און ניט אַנדערש האָט באמת געדאַרפט זיין, 

ווען די פון מן געזעטיגטע אידען װאָלטען אין איין שיינעם מאָרגען דערזען פאַר זיך 
אין דער מדבר גאַנצע גאַסען מיט הייזער, מיט גרויסע און לוקסוריעזע אַפּאַרטאַמענטען, 
װאָלט דאָס זיי זיכער שטאַרק הנאה געטאָן. זיי װאָלטען זיך ממש מחיה געווען. וייל 
דאָס װאָלט שוין געווען אַמאָל אַ לעבען: מן, שליו און אַ שיין הויז דערצו -- װאָס נאָך 
װאָלט זיי געפעלט ? 

אָבער ווען זיי װאָלטען געקומען שפּעטער קיין ארץ-יישראל און געמוזט האַקען בערג 
מיט שטיינער, גראָבען ליים און ברענען ציגעל, כדי אויפצובויען אַ הז, כדי אַלין 
אויפצובויען אַ הויז, וואו מען קען געפינען שוץ פאַר קעלט און היץ -- וי שווער װאָלט 
זיי דאָס געטראָפּען! ערשט געהאַט אַזעלכע פּרעכטיגע פּאַלאַצען, װאָס הימלישע אַרכי- 
טעקטען האָבען פּלאַנירט און אויסגעפאַרטיגט, און דאָ גיי און האַק שטיינער און אַרבעט 
אין שווייס פון אַנגעזיכט בלויז כדי צו פאַרשאַפען זיך דאָס מאַטעריאַל פאַר אַ הייזקע ! 
גי זוך אַ טיש און אַ בעט און אַ פּאָר שטולען, כדי זיי אַריינצושטעלען אין הויז, בשעת 
ערשט מיט אַ װאָך צוריק האָט מען זיך באַקװעם צעלייגט אין די הימלישע פאָטעלעףן 

אויף אַזאַ נסיון האָט מען אידען ניט געקענט אויסשטעלען. ניין, עס איז פיל בעסער 
געווען צו לאָזען זיי זיך אויסמוטשען אין די סוכות פון דער מדבר, כדי זיי זאָלען דער- 
נאָך מיט מער חשק אויפבויען זייערע הייזער אין ארץיישראל, וי ליב האָבען זיי דאַן 
באַקומען זייערע הייזער אין הייליגען לאַנד! דאָס ערגסטע הז איז דאָך נאָך טויזענט 
מאָל בעסער און באַקװעמער וי אַ סוכה, ווייל עס בלאָזט ניט אין הויז דער ווינטערדיגער 
וױינט און עס קומט ניט אַריין די זומערדיגע היץ. 

אָט איז דער געװאַלטיג-גרױיסער נוצען פון דער סוכה פאַרן דור המדבר: זי האָט 
אים געלערנט פּראַקטיש צו שעצען דעם ווערט פון אַרבעט. זי, די קליינע אָרימע סוכה, 
האָט די אידען געלערנט ליב צו האָבען די /בתים טובים", װאָס זיי האָבען אויפגעבויט 
אין ארץ-ישראל, 

און אָט איז דער מוסר-השכל פון דער סוכה: 

זוך ניט קיין פּאַלאַצען, װאָס אַנדערע וועלען פאַר דיר אויפשטעלען. ניין, אוברכך 
ה' אלקיך בכל אשר תעשה!* גיט'ס ברכה װעט קומען ווען: ;אשר תעשה" -- דו װעסט 
אַלײן אַרבעטען!יי. 

אַפּטימיום און פעסימיום 


(שמחת-תורה-געדאַנקע) 


. פון ד"ר לוי ניעמצעוויטש ז"ל 


יי וועלט-השקפות זיינען פאַראַן אין דער װעלט-ליטעראַטור, אין דער פילאָזאָפיע 

און אין דער סאָציאָלאָגיע. 

די פּעסימיסטען ברענגען פאַרשידענע ראיות און באַװײזען, אַז די גאַנצע װעלט איז 
אַן עמק-הבכא, אַ תהום פון ליידען און פּיין; אַז דאָס מענטשליכע לעבען איז אַ לאַנגע 
קייט פון צרות. און דער טויט קומט אַלס אויסלייזער, אַלס גואל פון דעם גרויסען אומ- 
גליק, װאָס הייסט וועלט. די ,פּעסימיסטישע" וועלט-אָנשויאונג האָט דערגרייכט איר 
העכסטע מדרגה ביי בודאַ'ן מיט זיין אידעאַל אנירװאַנאַ". בודאַ'ס ,נירװאַנאַ" איז דאָס 
העכסטע פון דער וועלט, װאָס ווערט פאַרװאַנדעלט אין אַן אפס-המוחלט, דאָרט וואו אַלץ 
הערט אויף צו עקזיסטירען. נירװאַנאַ איז די אייביגע רואיגקייט, ווען דאָס גאַנצע לעבען 
הערט אויף צו שאַפען און זיך צו אַנטװיקלען 

געשטיצט אויף בודאַיס טעאָריע, האָט דער דייטשער פילאָזאָף שאָפּענהױער געשאַפען 
זיין װיסענשאַפטליכען פּעסימיזם, װאָס איז אַ לאַנגע צייט געווען זייער פּאָפּולער צווישען 
דער אַזױ גערופענער אינטעליגענץ. 

אין געגענזאַץ צו די פּעסימיסטען, שטייען די אָפּטימיסטען. דורך ליכטיגע ברילען 
קוקען זיי אויף דער וועלט, וועלכע זיי באַטראַכטען אַלס גן עדן התחתון. די וועלט שטעלט 
זיך זיי פאָר אַלס אַ גרויסער גאָרטען, אין וועלכען עס װאַקסען בלויז בלומען, און דער 
מענטש עקזיסטירט, כדי צי רייסען די רויזען פון דעם שיינעם גאָרטען, צו דערפילען 
זיינע תאוות און צו זעטיגען זיינע אינסטינקטען. 

די צוויי אַנטגעגענגעזעצטע טעאָריעס, וועלכע לערנען דעם מענטשען וי אײנצואָר- 
דענען זיך אין לעבען, זיינען אַ רעזולטאַט פון צוויי פאַרשידענע וועלט-אָנשויאונגען און 
פילאָזאָפישע סיסטעמען. די פּעסימיסטען זעען אין דער ועלט נישט קיין שום צוועק און 
תכלית. אדרבא, די װעלט דערנענטערט זיך, נאָך זייער שיטה, צום אונטערגאַנג, צום 
חורבן; זי שטאַרבט אָפּ און מוז אַמאָל אונטערגיין. אמת, אַז די וועלט איז געווען שיין 
און גוט, אָבער זי ווערט ערגער און ערגער, ביז זי װעט חרוב ווערען. די אָפּטימיסטען 
אָבער גלויבען אין אַנטװיקלונג און עװאָלוציע פון דער וועלט. זי פּראָגרעסירט שטענדיג, 
ווערט שענער און בעסער, און ממילא מוז אויך דער מענטש פון דער שיינער װעלט 
געניסען און אויסנוצען אַלע מעגליכקייטען כדי בעסער צו לעבען. 

טעאָריע און פּראַקטיק -- דאָס זיינען אייגענטליך צויי פאַרשידענע זאַכען. דער 
גרויסער געלערנטער קען זיך אין זיין צימער, זיצענדיג ביים שיינעם שרייב-טיש, אויס- 
קאָמבינירען אַ שיין פּראָגראַם פאַרן לעבען און באַװוייזען מיט אותות ומופתים אַז דאָס 
לעבען איז אַ גן עדן, און דער מענטש עקזיסטירט כדי זיך צו לאָזען וואוילגיין. אָבער 
דאָס רעאַלע, טרוקענע לעבען האַלט ווייניג פון פּראָגראַמען. פאַרשידענע באַדינגונגען און 
פאַרהעלטענישען האָבען די גרעסטע השפּעה אויף דעם לעבען פון יחיד. 

אויב איינער איז קראַנק און שװאַך, אָרים און עלענט, קאָן ער בשום אופן נישט זיין 

קיין אָפּטימיסט און דווקא וועלען לעבען לט דעם פּראָגראַם פון דער אָפּטימיסטישער 
שיטה, אויב איינער איז ווידער יונג, געזונט און רייך, װעט ער נישט ווערען קיין אָנהענ- 
גער פון דער פּעסימיסטישער שיטה. עס זיינען דאָ פאַרשידענע באַװײיזען, אַז די פילאָזאָ- 
פישע חקירות איבער דעם צוועק פון מענטש, וי ער זאָל זיך אײינאָרדענען דאָס לעבען, 
זיינען נישט געווען אַ רעזולטאַט פון דער אָדער יענער װועלט-אָנשויאונג, איבער דעם 
צוועק און תכלית פון דער וװעלט, נאָר להיפּוך: די פאַרשידענע פאַרהעלטענישען און 
באַדינגונגען, אין וועלכער עס האָט זיך געפונען דער אָדער יענער געלערנטער, האָט 
אַרויסגערופען ביי אים אַן אָפּטימיסטישע אָדער פּעסימיסטישע שטימונג, וועלכע איז 
שפּעטער געװאָרען ביי אים אַ שיטה, אַ סיסטעם און אַ לעבענס-אָנשויאונג, 
װ 

אין געגענזאַץ צו די צוויי שיטות שטייט דאָס יהדות. דער אידישער דת און די אידי- 
שע אמונה האָבען אין דער באַציאוֹנג אירע אײגענאַרטיגע וועלט-אָנשויאונגען, וועלכע 
זיינען נישט אַ רעזולטאַט פון דענקען פון דעם אָדער יענעם יחיד, װאָס האָט גראָד 
געלעבט אין בעסערע אָדער ערגערע באַדינגונגען. ניין! די אידישע השקפה אויף דער 
וועלט שטיצט זיך אויף דער תורה, וועלכע בלייבט אייביג און הייליג ביים אידישען פאָלק. 

זי איז נישט אָפּהענגיג פון געשעענישען און באַדינגונגען פון דעם אָדער יענעם 
יחיד, ווייל זי איז אַ נצחית, אַן אייביגקייט, אַ לעבעדיגער קװאַל פון תורת חיים, אָפּטי- 
מיסטיש איז דער איד -- וייל די תורה גיט אים מוט: מיט גן עדן הויבט זי זיך אֶָן 
ווען דער חסד ה' איז אױסגעגאָסען אויף דער גאַנצער יצירה און די גאַנצע טבע זינגט 
שירה צום באַשעפער, און אַ גן עדן פון דער גאַנצער מענטשהייט, איז דער ציל פון דער 
װעלט: והי' ה' אחד ושמו אחד. 

עס װעט נישט זיין קיין פּירוד הדעות, קיין פאַרשידענע פּראָגראַמען און תורות: 
איין אידעאַל װעט די גאַנצע וועלט פאַראייניגען: דער רעיון פון אחדות הבורא װעט די 
מענטשהייט פירען צום אייביגען גליק, 

אַ גן עדן איז געווען דער וועלט-אָנפאַנג און צו אַ גאָלדענע צייט שטרעבט די װועלט... 
די וועלט אַנטװיקעלט זיך נישט פון חורבות צום גן עדן, נאָר פון גן עדן צום גן עד 

און דער מענטש? ער איז דער מבחר הבריאה. צוליב אים איז די גאַנצע װעלט 
געשאַפען: בשביל צדיק אחד נברא העולם, אָט די שיינע וועלט. דאָס איז פאַר אים, פאַר 
דעם איד, װאָס לעבט לויטן רוח התורה, ווייל אויך די וועלט עקזיסטירט נאָר צוליב דער 
תורה: אם לא בריתי... 

דעם איד'ס אָפּטימיסטישע השקפה איז בכן נישט קיין רעזולטאַט פוֹן אַ פאַראיבער- 
גייענדיגער שטימונג, פון אַ וועלט-אָנשויאונג, װאָס איז בעצם בלויז אַ סוביעקטיווע מיינונג, 
דער איד זעט אין זיין לעבען אַ שיינעם, הויכען אידעאַל, און דער אידעאַל גיט אים מוט און 
קראַפט איבערצוטראָגען מיט שמחה די גרעסטע קרבנות, ווייל מיט זיין לעבען פאַרווירק- 
ליכט ער אַ הייליגען און גרויסען צוועק, װאָס פירט צום וועלט-גליק, 

:. ג; ג; 

ווען שטורמישע ווינטען בלאָזען, אפילו ווען שווערע כמאַרעס הענגען אויף אידישע 
קעפּ, קלאַמערט זיך דער איד אין זיין העכסטען אידעאַל, אין זיין תורת חיים. זי איז דער 
קװואַל, פון וועלכער ער שעפּט חיות פאַר זיין נשמה, און אַז עס קומט דער יום-טוב, ווען 
דער איד איז מסיים די תורה, דעמאָלט פילט דער איד אַז דאָס איז דער יום-טוב פון זיין 
לעבען, דער יום-טוב פון זיין עקזיסטענץ. איז עס דעמאָלט דער יום-טוב פון שמחה, דער 
אמת'ער זמן שמחתנו איז דער יום-טוב שמחת תורה! 

רשימה פון ספּאַנסאַרס פאַרן ימים נוראים אַלמאַנאַך 


די אָרטאָדאָקסישע ביבליאָטעט דריקט אס אַ יישר כח צו די נאָכפאַלגענדע רבנים 
אח פרײגט פאַר זײער הילף אין אַרױסגעבען דעם ימים נוראיס אַלמאַנאַך. 


אדמו"ר הרב ר' מרדכי שלמה פּרידמאַן 
(מבאָיאַן) 

אדמוייר הרב ר' נחום מרדכי פּערלאָװו 
(מנובומינסק) 

הרב ר' אברהם בנימין זילבערבערג 
(פּיטסבורג) 

הרב ר' מענדל כאָדאָראָוו (בראָנקס) 

הרב ר' מנחם מענדל שוק 

הרב ר' אליעזר לעווין (דיטרויט) 

הרב ר' יהודא אַלטוסקי (בראָנקס) 

הרב דר. יצחק לעווין 

הרב ר' יעקב טייטעלבוים (קיו גאַרדענס) 

ר' אליעזר שרייבער 

הרב אנשיל פינק (ברוקלין) 

ר' אשר רייז 

הרב אפרים זילבערבערג (פּיטסבורג) 

ר' ארי' ראָזענבוים (פאָרעסט הילס) 

ר' בנימין גרוס (ניו-יאָרק) 

הרב גבריאל ביער (ארווער) 

ר' גימפּעל רובינשטיין (ברוקלין) 

ר' דוד טירקעל (ברוקלין) 

ר' דוד אַדלער (פּיטסבורג) 

ר' דוד כהן (מינכען-טאָראָנטאָ) 

ר' הערשל רייז 


ר' װאָלף פרידמאַן (ברוקלין) 

ר' חיים הערץ (ברוקלין) 

ר' טובי' באַקשטין (ברוקלין) 

ר' ישראל יהודא סעפּטימוס 

ר' יוסף באָרענשטיין (דיטרויט) 

הרב יחזקאל בעסער (ניו-יאָרק) 

הרב יצחק גאָטעסמאַן (פּיטסבורג) 

ר' ישראל צווייג (מינכען-טאָראָנטאָ) 

ר' מרדכי גראָסמאַן (ברוקלין) 

הרב מרדכי כ"ץ (שיקאַגאָ) 

ר' נתנאל האלטאן (באַלטימאָר) 

ר' עקיבא זילבערבערג (פּיטסבורג) 

ר' צבי טרייסער (ניו-יאָרק) 

ר' צבי פלאגמאַן (ברוקלין) 

דר. שלמה גאָלדשמידט (ניו-יאָרק) 

ר' שלמה סעפּטימוס 

הרב שלמה גרינבוים (ברוקלין) 

אגודת ישראל העולמית -- הועד הפּועל 
בניו-יאָרק 

אגודת ישראל -- באָראָ פּאַרק 

אגודת ישראל -- דיטרויט 

אגודת ישראל -- מעקסיקאָ 

אגודת ישראל -- קראון הייטס 

אַגודיסט בענעװאָלענט סאָסײעטי 


ירשימה פון ספּאַנשאָרס פון ימים נוראים אַלמאַנאַך 


ר' אפרים נוסבוים 
ר' אברהם בלימאַן 

ר' אברהם קאָפּלאװיץ 
הרב בנימין אורמאַן 
ר' הערשל רובינשטיין 
ר' הערשל טענענבוים 
ר' הערשל פּערל 

ר' הערשל מײעראָװויץ 
ר' זאב מענדזשעלעווסקי 
ר' חיים קארמאַן 

הרב חיים נוסבוים 

ר' יוסף מאַרקאָװיץ 
ר' יחיאל אניספעלד 
ר' יצחק מייזעלס 

ר' יוסף סיוולער 


ר 
( 
ר 
ר" 
ה 
ה' 
הי 
ה 
0 
ה. 
ר 
הֵ' 
רִי 
ה' 


פון טאָראַנטאַ 


יודל װײינשטאָק 
יהושע נוסבוים 
ישראל רובינשטיין 
יצחק וואגנער 
ישכר דוב רײיכמאַן 
ישעי' ווייס 
ירחמיאל סיגעל 
יעקב קאָרמאַן 
מאיר פּיק 

מרדכי נוסבוים 
מרדכי מאָרגאַן 
מנחם הענדלער 
משה נוסבוים 
משה ווייס 


ר' משה בוקסבוים 
ר' משה יוסף נוסבוים 

ר' משה רײיכמאַן 

ר' משה פישל פינקעלשטיין 
ר' נחמי! רובינשטיין ובניו 

הרב פייוול ראָזענצווייג 

ר' ראובן מענדזשעלעווסקי 

ר' צבי לאַנדאו 

ר' שמעי' רייכמאַן 

ר' שמואל נוסבוים 

ר' שמואל קאפּלאוויץ 

ר' שלמה קלינג 

ר' שלמה יונגער 

ר' שמעון ווערנער 


רעדאַקציאָנעלע באַמערקונגען 


) דער סדר פון די מאמרים פון די גדולי התורה הנפטרים ז"ל אין אַלמאַנאַך, איז צונויפגעשטעלט גע- 
געװאָרען לפי זמן פּטירתם. דער סדר פון מאמרים פון היינטצייטיגע מחברים אזי לויט דער טעמע און 
טעכניש-רעדאַקציאָנעלע אומשטענדען. 

2 די רעדאקציע דריקט אויס א האַרציגען יישר כוח צו דעם חשובן מיטאַרבעטער פון ,דאָס אידישע 
װאָרט* הרב אברהם זעמבאַ פאַר זיין ראַט אין צונויפזאַמלען דאָס מאַטעריאַל, װי אויך פאַר זיין פּראַקטישער 


דעדאַקציאָנעלער הילף -- ביים צונויפשטעלען דעם אַלמאַנאַך. 


א פּיאְנער אין רצליגיטזצר טוריסטיק! 


אַ רייזע-אַגענטור איז לכאורה וי יעדע אַנדערע ביזנעס-אונטערנעמונג. 
איר ציל איז --- ריווח. און דער דאָזיגער ציל איז אַ לעגיטימער און באַרעכטיגטער. 


ווען אָבער אַ באַוואוסטזיניגער רעליגיעזער איד פירט אַ ביזנעס, איז עס נאָר 
רעכט, ער זאָל שטיין אויף דער װאַך און זעען וי אַזױ אויך זיין ביזנעס, אָפּגעזען 
פון געשעפטליכען פּראָפּיט, זאָל אויך קענען לייסטען פּאָזיטיוועס פאַר אידישקייט. 


די באַרימטע רייזע-אַגענטור ,טרייסער טורס" איז אַ מוסטער פאַר אָט דעס 
אידעאַלען וועג אין ביזנעס! 


;טרייסער טורס" איז אַ ביזנעס-אונטערנעמונג מיט אַ רעפּוטאַציע פון בעס- 
טער און פיינסטער באַדינונג פאַר אירע פילע טויזענטער קאָסטימער. ער עס 
פאָרט איינמאָל דורך ,,טרייסער טורס", קומט ביי יעדער רייזע-געלעגענהייט תמיד 
ווידער און רעקאָמענדירט אויך אַנדערע צו פאָרען דורך ,טרייסער טורס". די 
פירמע האָט זיך דערװאָרבען אַ נאָמען ווייט איבער די גרעניצען פון לאַנד. 


אָבער צבי טרייסער, דער אייגענטימער פון ,טרייסער טורס", האָט זיך קיינ- 
מאָל ניט באַגרעניצט נאָר צו ביזנעס-דערפאָלג. פון דער ערשטער מינוט אָן האָט 
ער געזוכט יעדער געלעגענהייט וי אַזױ זיין ביזנעס זאָל אויך קענען דינען די 
אינטערעסען פון רעליגיעזען ציבור. 


;טרייסער טורס" האָט אויסגעבאַנט אַ וועג, אַז דאָס רייזען פאַר אַ רעליגיעזען 
איד זאָל ניט דאַרפען זיין פאַרבונדען מיט שוועריגקייטען און נסיונות. ער איז 
געווען פון די ערשטע צו זאָרגען דערפאַר, אַז לופט- און שיף-קאָמפּאַניעס זאָלען 
באַזאָרגען זייערע קליענטען מיט כשר-עסען, האָבען פאַרשטענדעניש פאַר זייער 
שמירת-שבת און זיך באַציען מיט רעספּעקט צום רעליגיעזען רייזענדען און 
זיינע ספּעציפישע פאָדערונגען. 


,טרייסער טורס" איז געווען די ערשטע רייזע-פירמע צו אָרגאַניזירען גרופּען- 
רייזעס פון רעליגיעזע אידען קיין ארץ-ישראל. אַזױ איז די ערשטע גרופּע פון 
בעלזער חסידים צו זייער רביץ זצ"ל אָרגאַניזירט געװאָרען דורך ,טרייסער 
טורס" און די גרעסטע אָרטאָדאָקסישע אָרגאַניזאַציעס באַנוצען זיך אין זייערע 
גרופּען-רייזעס מיט דעם דינסט פון ;טרייסער טורס". ניט קיין וואונדער אַז אויך 
כמעט אַלע באַרימטע רביים, ראשי-ישיבות און רבנים באַנוצען זיך תמיד מיט 
;טרייסער טורס". 


אויב איר פּלאַנט אַ נסיעה, פאַרבינדט אייך פריער מיט ,טרייסער טורס". 
אַלס רעליגיעזער איד, קען אייך קיינער ניט אַזױ באַדינען װי ,טרייסער טורס". 
אין אָפיס פון ,טרייסער טורס" װעט מען אייך אָנווייזען אַ כשר'ן רעסטאָראַן 
אין פּאַריז, אַ שול אין אַמסטערדאַם, אַ מקווה אין קאָפּענהאַגען, אַ מנין אין איס- 
טאַמבול. אויב איר פּאָרט אויף קבר אָבות, אָדער איר זענט פאַראינטערעסירט 
אין היסטאָרישע אידישע פּלעצער -- אויך דאָ קען אייך אַמבעסטען באַראַטען 
,טרייסער טורס". 


אויב איר פאָרט קיין ארץ-ישראל, דאַרפט איר אַװדאי גיין צו ;טרייסער 
טורס", ווייל טרייסער האָט אַן אייגענעם אָפיס אין תל-אביב, וואו היימישע 
מענטשען וועלען אייך בייהילפיג זיין מיט יעדער פּראָבלעם. 


טאָ איידער איר אונטערנעמט וועלכע ס'איז נסיעה און איר ווינטשט אייך אַ 
בעסערע, זיכערע און אָנגענעמע נסיעה, שרייבט, רופט אָדער קומט צו: 


55טסז הפפפוםהד 


ץ .א ,אחסז ששפא ,זפפחזפ װױוּ47 זפמטט 10 
6 שע 


די איינציקע גרייטע פּרי-פעבריקעיטעד סונה 
ליינט צונויפצושטעלען און פונאַנדערצונעמען 

1 דער שענסטער ש"ם 


די בּאַרימטע 
פאָלקס אױסגאַבע פון 


תלמוד מרובע 
בבלי וירושלני 


0 דע לוקס בּענדער 


מיט אַקץ מפרשים אױכן דף און דבוי המתחיל אין רשי 
מיט אותיות מרובעות, געדרוקט ביי דער נאַרימטעו פירמע 


פפמהק .םשו 


אוף דעם פיינסטען אימבאָסט סטאַק-פּאַפּיר, באַקװעט און 
ליינט אין האַנט און פּאַסט זיך אַריין אין יעדער ספרים" | 
שאַנק. סייז 9 ביי 12 מיט אמת'ער דע-לוקס ביינדינג און 


מיט אַלץ מעלות און הוספות, גרויסע אותיות מאירות עינים, 
הוספות פון נאונים קדמונים. | 


און דאָס אַלץ פאַר דעם אומגלויבליך 
ביליגען פרייז פון ילוי 


280 


= 11111111111111111 1 1 1 1111 ר ר רד 11 בר רד רד רד ר רד רד רד רד דדד רד רד רד רד רד ד רד רד בר רד ר רד ררדד ר רדרדרררדדדדרדררדרררררררצורדרלוווווווווווווון 









1 1111 1111 1 111 1 רד רד רבד ררבם רד בר רבד רד בר ר בר רבד רבד רד ר ר רד רד ר רד ר ר רד רד רד רד 11 בר רד ר רבד ברד רד ר רד ר רד רד רד רד ר רד רד רד רד 11 131 1341 1111 רד רבדב 1 ד רבד רד רד ר רד רבד ר רד ברד רד רד רד רררדרדדררררררדרררררדרדררררדררדרוררווווו 


=ע 


נּבלי וירושלמי |==--., 


-=ו מצט זינען שױן דערשינען 
די פאָלגענדע בענדער: 


א ברכוע א טיר 

עירובין צ סוטה 

צִ פסחים צ נימין 

יבמות צ קדושין 

צ כתובות צ בבא קמא 

= נררים צ בבא מציעא 
, עבמרה ורה 


ווען דער מעט וועט זיין פאַרטיג װעט דער פּרייז זיין 


ןד בער קע פ בענדער דערשיינען בקרוף | 
0 זאַקאַו 


2 שש דאַרף זיך געפינען 
ון עדער אד שער שטוב! 


בו בפאקומען פײ. 


הם וו .| 


1088 8008 שמתמזז צא חצוה,?ץ 8 51,ם 
7 ז+28651460 160 +71.א ,אצואססהם צתטואהא? אהפדפהט 799 


וי אויך אין אַלע ספרים"סטאָרס 

יידתסע פמםפופמפוצ פטססם" . - 

